


ISSN 1002-9044



بلاغ

1997



ISSN 1002-9044



9 771002 904009

ھۈرمە تلىك ئاپتورلار

ھۈرمە تلىك كىتابخانلار :

ژۇرنىلىمىز 1997-يىلغا زور ئۈمىد بىلەن قەدەم تاشلاۋاتقان ئاپتورلارغا، كىتابخانلارغا يېڭى يىل مۇناسىۋىتى بىلەن قىزغىن سالام يوللايدۇ، سالامەتلىك، يېڭى ئىجادىي مۇۋەپپەقىيەت ۋە نامەت تىلەيدۇ.


جۇڭگو كوممۇنىستىك پارتىيىسى 14-نۆۋەتلىك مەركىزىي كومىتېتىنىڭ 6-ئومۇمىي يىغىنىدا ماقۇللانغان «جۇڭگو كوممۇنىستىك پارتىيىسى مەركىزىي كومىتېتىنىڭ سوتسىيالىستىك مەنئى مەدەنىيەت قۇرۇلۇشىنى كۈچەيتىشكە دائىر بەزى مەسلىھەت توغرىسىدىكى قارارى» دا نادىر ئەسەر يارىتىش مەسلىھىتى ناھايىتى يۈكسەك ئورۇنغا قويۇلۇپ، نادىر ئەسەرلەرنى كۆپلەپ يارىتىش ئەدەبىيات-سەنئەتنى گۈللەندۈرۈشتىكى بىرىنچى ۋەزىپە، دەپ ناھايىتى ئېنىق بەلگىلەندى. بۇ، پارتىيە مەركىزىي كومىتېتىنىڭ ئەدەبىيات-سەنئەتنى گۈللەندۈرۈشكە تېخىمۇ ئەھمىيەت بېرىپ، ئەدەبىيات-سەنئەت ئىجادىيىتىگە، ئەدەب ۋە سەنئەتكارلارغا ناھايىتى يۇقىرى تەلەپ قويۇۋاتقانلىقىنى كۆرسىتىدۇ. نادىر ئەسەر يارىتىش — دەۋرنىڭ چاقىرىقى، خەلقنىڭ جىددىي تەلپى؛ يازغۇچى-شائىرلاردىن، ئوبزورچىلىرىمىز ۋە بارلىق ئىجادكار ئاپتورلىرىمىزنىڭ بىرىنچى دەرىجىلىك مۇھىم ۋەزىپىسى، يۈكسەك ئىجتىمائىي مەسئۇلىيىتى ۋە بۇرچى.

شۇڭلاشقا تەھرىر بۆلۈمىمىز 1997-يىلدا ئاپتورلار بىلەن بولغان ئالاقىنى تېخىمۇ قويۇقلاشتۇرۇپ، ژۇرنىلىمىزنىڭ سەھىپىلىرىنى يەنىمۇ يېتىپ ھەم جانلاندىرۇپ، ئىدىئېۋىلىكى بىلەن بەدىئىيلىكى بىرلىككە كەلگەن، كۈچلۈك جەلپ قىلىش ۋە تەسىر قىلىش كۈچىگە ئىگە بولغان، كەڭ ئامما بەكمۇ قارشى ئالدىغان نادىر ئەدەبىي ئەسەرلەرگە ژۇرنال سەھىپىلىرىدىن كەڭ ئورۇن بېرىدۇ. جۈملىدىن ئېلىمىز ۋە چەت ئەل ئەدەبىياتىنىڭ ئېسىل نەمۇنىلىرىنى تاللاپ تونۇشتۇرىدۇ. بۇ ئارقىلىق تالانتلىق، تىرىشچان ئەدىبلەرگە زور كۈچ بىلەن مەدەت ۋە ئىلھام بېرىش بىلەن بىللە خەلقىمىزنىڭ كۈندىن-كۈنگە ئېشىپ بېرىۋاتقان ساغلام، كۆپ قاتلاملىق، كۆپ تەرەپلىملىك مەنئى ئېھتىياجىنى قاندۇرۇشقا تىرىشىدۇ.

ھەرقانداق ئەدەبىي ژۇرنالنىڭ سۈپەتلىك چىقىش-چىقماسلىقى — ئالدى بىلەن نادىر ئەسەرلەرنىڭ كۆپلەپ مەيدانغا كېلىشىگە باغلىق. سۈپەتلىك ئەسەرلەر قانچە كۆپ بولسا، ژۇرنالنى شۇنچە سۈپەتلىك چىقارغىلى بولىدۇ. دەۋرنىڭ ئاساسىي مۇقامىنى ياڭرىتىش ۋە كۆپ خىللاشتۇرۇشنى ئەمەلگە ئاشۇرۇشتا ئاپتورلار ھەل قىلغۇچ رول ئوينايدۇ. بىز تالانتلىق، تىرىشچان ئەدىبلرىمىزنىڭ 1997-يىلى بىر-بىرىدىن ئېسىل، بىر-بىرىدىن سۈپەتلىك بەدىئىي ئەسەرلەرنى ئىجاد قىلىپ، ژۇرنىلىمىزغا كۈچلۈك يار-يۆلەك بولۇپ، ئەدەبىياتىمىزنىڭ تەرەققىياتىنى ئىلگىرى سۈرۈشكە بىجانبىل ھەسسە قوشىدىغانلىقىغا ئىشىنىمىز. يېڭى يىل سىلەرگە يېڭى روھ، يېڭى شىجائەت، يېڭى ئۇتۇق ئاتا قىلغاي!

«تارىم» ژۇرنىلى تەھرىر بۆلۈمى

1997-يىلى، يانۋار



باش مۇھەررر

مەھەممەت شاۋدۇن

مۇئاۋىن باش مۇھەررر

ئەنۋەر ئابدۇرېھىم

تەھرىر ھەيئەتلەر

(ئېلىپبە تەرتىپى بويىچە)

ئابدۇسالام توختى، ئابدۇرۇسۇل
ئۆمەر، ئابدۇراخمان ئەبەي، ئازاد
سۇلتان، ئەنۋەر ئابدۇرېھىم، ئەبەي-
دۇلا ئىبراھىم، تۇرسۇنئاي ھۈسە-
يىن، زوردۇن سابىر، قەييۇم
تۇردى، مەھەممەت زۇنۇن، مەمتە-
مىن ھوشۇر، مەھەممەت شاۋۋ-
دۇن، ئوبۇل ئىسلام، ئېلى زاھىد،
ئىدىرىس بارات، ئىمىن تۇرسۇن.

غزلیق غەدەبى ئرۇزىئال

47 - يىل نەشرى



1997

بۇ ساندا

نەسرئى ئەرلەر

- 4 ئەخەت تۇردى ئىرادىدىن يۈتكەن گۈزەللىك (ئەدەبىي ئاخبارات) ...
- 49 ماخمۇت مۇھەممەت قەپەس ۋە قۇش (ھېكايە)
- 55 توختى سابىر زۆھرەخاننىڭ مۇھەببەت سەرگۈزەشتىسى (پوۋېست) ...
- 93 قەلبىنۇر ئابلېمىت ئاخىرقى تاللاش (ھېكايە)

يېڭى روماندىن تاللانما


- 104 مۇھەممەتجان سادىق زۇلپىقار (روماندىن پارچە)

نەزمى ئەرلەر

- 36 مامۇت زايت يېڭى ئەسىر بوسۇغىسىدا
- 43 ئىبراھىم ئىزاقى ئىشقى ئىلھاملرى
- 45 ئابابەكرى توختى تۈمەن دولقۇنى
- 95 ئوسمانجان ساۋۇت مېنىڭ ۋەسىلىم خۇشتارلىقنىڭ زېمىنى
- 100 مۇھەممەت روزى ياشايىمەن ھايات بىلەن چاقچاقلىشىپ
- 101 ئابدۇكېرىم مەخسۇت خىلۋەتتىكى چېچەكلەر

ئۈمىد چېچەكلىرى

- 127 ئابلېكىم مۇساق (دىلكەش) ئاقلققا پۈركەنگەن زېمىن، كائىنات
- 128 پەرھات باھايىدىن ئاي شولىسى



بۇ ساندا

مەرسىيىلەر

- | | | | |
|----------|--------------------------------------|-------|---------------------|
| 129..... | دوستۇمغا مەرسىيە | | ئابدۇرېھىم ئابدۇللا |
| 129..... | «يۇلتۇزلار يۇرتى» دىن ساقىغان يۇلتۇز | | ئابلىكىم تۇردى |
| 130..... | پىغان | | ھوشۇر روزى |

مەسىلىلەر

- | | | | |
|----------|------------|-------|-------------|
| 134..... | ئۈچ مەسىلە | | قۇربان ئېلى |
|----------|------------|-------|-------------|

مۇھاكىمە ۋە تەقىرىز

- | | | | |
|----------|--|-------|--------------------|
| | «ئۇپۇقتىكى سۈرەتلەر» پوۋېستى ۋە | | ماخمۇت زەيدى |
| 135..... | ئەدەبىياتىمىزنىڭ يېڭى يۈزلىنىشى | | سەييارە سەلەي |
| 152..... | ئابدۇرېھىم ئۆتكۈر رۇبائىلىرىنىڭ ئالاھىدىلىكى | | ئېزىزجان توختىھاجى |

ئەدەبىي ھايات ۋە ئۇچۇرلار

- | | |
|----------|----------------|
| 157..... | قايغۇلۇق خەۋەر |
| 160..... | ئۇچۇرلار |

* * *

رەسىسام ۋە خەتتات: پەرھات ئىبراھىم، زۇلپىيە ئابدۇرېھىم
مەسئۇل كوررېكتور: قىيۇم تۇرسۇن

ئەخەت تۇردى

ئىرادىدىن يۈتكەن گۈزەللىك

(ئەدەبىي ئاخبارات)

كونا ئۆتەڭدىكى يېڭى ناخشا

« تۇرمۇشنىڭ ئالتۇن ئاچقۇچى ھامان خەتەرلىك دولقۇنلارنى باتۇرلۇق بىلەن كۈتۈۋالدىغان ھەم ئۇنى قەتئىي يېڭىپ چىقىدىغانلارغا بېرىلىدۇ. »

(خاتىرە دەپتىرىمدىن)

ھەممە ئادەمدە گۈزەللىكنى سۆيىدىغان قەلب بار. گۈزەللىكنى سۆيۈش ئىنسانلارنىڭ تەبىئىي خۇسۇسىيىتى.

1995-يىلى 2-ئىيۇن مەملىكەتلىك خەلق قۇرۇلتىيى دائىمىي كومىتېتىنىڭ مۇئاۋىن مۇدىرى تۆمۈر داۋامەتمۇ ئەنە شۇ گۈزەللىكتىن تەسەرلىنىپ، بۇ بازار توغرىسىدا « شىنجاڭنىڭ يېزا-بازارلىرى ئىچىدىكى نۇرلۇق مەرۋايىت — سېرىقبۇيا » دەپ بېغىشلىما يازغان!

شۇغىنىسى، مەرۋايىت ھەرگىزمۇ ئۆزى لەيلەپ سۇنىڭ ئۈستىگە چىقمايدۇ، ئۇنى ئالىمەن دېگەن ئادەم جانپىدالىق بىلەن سۇنىڭ چوڭقۇر ئاستىغا چۆكۈشى كېرەك!

سېرىقبۇيا بازارلىق پارتكومنىڭ شۇجىسى سەمەت ئىسمائىل ئەنە شۇنداق جانپىدالىق بىلەن سۇنىڭ ئاستىغا چۆككەنلەرنىڭ بىرى. ئەمدىلا 46 ياشقا كىرگەن، پاكار بويلۇق، دۇغىلاق بۇ ئادەم مۇشۇ زېمىندا تۇغۇلۇپ، مۇشۇ زېمىننىڭ ئاش-سۈيى بىلەن چوڭ بولغان. شۇڭا، بۇ يەرنىڭ ھەر بىر ئادىمى، ھەر بىر يېزا-كەنت، تاغ-دەرياسىدىن تارتىپ، ھەر بىر دەل-دەرەخ، گۈل-گىياھىغىچە ئۇنىڭغا تونۇشلۇق. بۇ يۇرتنىڭ تۇپرىقى بىلەن خەلقىمۇ ئۇنىڭ بىلەن ھېسداش، تەقدىرداش بولۇپ كەتكەن. قىسقىسى، بۇ ئادەم 1966-يىلى تولۇق ئوتتۇرا مەكتەپنى پۈتتۈرۈپ، ئالتە كېسك كەنتىگە شۇجى بولغاندىن تارتىپ، ھازىرغىچە نەگە تىكىپ قويسا، شۇ يەردە

مېۋە بېرىپ، مۇشۇ ئانا تۇپراققا چىن ئىشتىياق باغلاپ ئىشلەپ كېلىۋاتقان ئاددىي، لېكىن ئىرادىلىك، ئۈمىدۋار ئادەم ئىدى. لېكىن بۇ ئادەم 1990-يىلى بازارلىق پارتكومغا شۇجى بولغاندىن كېيىن، بىردىنلا خىيالچان، جىمغۇر بولۇپ قالدى. تۈرمۇشتا، بىرگە ھەسرەتلىك چوڭقۇر ئادەم جىمغۇر بولىدۇ، يەنە بىرگە ئارزۇسى كۈچلۈك ئادەم جىمغۇر بولىدۇ. سەمەت ئىسمايلىنىڭ بۇنداق تۈيۈقسىز جىمغۇر بولۇپ قېلىشى — ئۇنىڭ ئارزۇسىنىڭ كۈچلۈكلىكىدىن ئىدى. ئۇنداقتا، ئۇ زادى نېمىنى ئارزۇ قىلىدۇ؟ ئۇ يېڭىلىقنى، گۈزەللىكنى ئارزۇ قىلاتتى، ئۆزى پۈت تىرەپ تۇرغان مۇشۇ زېمىندا يېڭى، گۈزەل بىر دۇنيانىڭ پەيدا بولۇشىنى ئارزۇ قىلاتتى، كونا ئۆتەڭدە يېڭى ناخشىلارنى ئېيتقۇسى، يېڭى ئۇسسۇللارنى ئوينىغۇسى كېلەتتى!

شۇنداق، بۇ قەدىمىي ئۆتەڭنىڭ يەنىلا ھازىرقىدەك مەۋجۇت بولۇپ تۇرۇشى مىللىي مەدەنىيەتمىزنىڭ ئۇزاق تارىختىن بۇيان ئۈزۈلۈپ قالماستىن داۋاملىشىپ كېلىۋاتقانلىقىنىڭ نەتىجىسى! ئۇنىڭ كۆز ئالدىدا ھەمىشە ئىجادلارنىڭ جاسارەتلىك، ئەقىل-پاراسەتلىك ئوبرازى نامايان بولاتتى، قۇلاق تۈۋىدە قەدىمكى زامان كارۋانلىرىنىڭ مۇشۇ ئۆتەڭنى بېسىپ ئۆتكەن چاغدىكى يېقىملىق، جاراڭلىق قوڭغۇرىقى ئاڭلانغاندەك بولاتتى. ئۇلار ئۆز ۋاقتىدىلا، كېيىنكى ئەۋلادلىرى ئۈچۈن بۇ زېمىننى ئاچقان، بۇ ئۆتەڭنى بەرپا قىلغان، گۈللەتكەن، ئەمدى بىزمۇ ئاتا-بوۋىلىرىمىزنىڭ روھىغا ۋارىسلىق قىلىپ، كېيىنكى ئەۋلادلار ئۈچۈن بۇ زېمىن، بۇ بازارنى تېخىمۇ گۈللەندۈرۈپ، باياشاد، گۈزەل ماكانغا ئايلاندۇرۇشىمىز لازىم، شۇ چاغدىلا، بىز تارىخىمۇ، كەلگۈسىگىمۇ يۈز كېلەلەيمىز.

سەمەت ئىسمايىل سۈكۈت ئىچىدە ئەنە شۇنداق ئويلايتتى، بازارنىڭ توپا-چاڭ باسقان يوللىرىنى، قىڭغىر-قىيسىق دۇكانلىرىنى، توپا چىرايى تىجارەتچىلىرى بىلەن رەددى-بەدەل خېرىدارلىرىنى كۆرۈپ، يەنە چوڭقۇر خىيالغا چۆكەتتى، ئۆز-ئۆزىگە سوئال قوياتتى، ئىچ-ئىچىدىن تىت-تىت بولاتتى، نېمىگىدۇر ئالدىرايتتى... مۇنداق بىر ھېكمەت بار: «ئەقىلسىز ئۆتمۈشى بىلەن ماختىنىدۇ، كالتە پەم كېلىچەك بىلەن ماختىنىدۇ، ئاقىل بولسا، ھازىر بىلەن ماختىنىدۇ!» لېكىن بۇلارنىڭ ھازىر ماختانغۇدەك نېمىسى بار؟! بازار يەنە شۇ بۇرۇنقىدەك كونا پىتى تۇرۇپتۇ، يوللار ئوڭغۇل-دوڭغۇل، بىرەر ماشىنا ئۆتسە، ئادەم ھۈركۈپ، پىتىراپ كېتىدۇ، ئاسماندىن توپا ياغقان دەك پۈتۈن ئەتراپ چاڭ-توزانغا كۆمۈلىدۇ، سودا-سېتىق قىلىدىغانلارنىڭمۇ تۇرار جايى ئوچۇقچىلىق، يازدا ئىسسىقلىق مېڭىسى قاينايدۇ، قىشتا سوغۇقتىن تېنى مۇزلايدۇ!

ئويلىغانسېرى سەمەت ئىسمايلىنىڭ كۆڭلى غەش بولاتتى، كۆز ئالدىدا ئۆزى كۆرگەن بېيجىڭ، گۇاڭجۇ، شېنچېن قاتارلىق شەھەرلەرنىڭ ھەيۋەتلىك، كۆركەم قىياپىتى نامايان بولۇپ، كۆڭلىنى تېخىمۇ بىئارام قىلاتتى، ئۆزلىرىنىڭ ھېچبولمىغاندا،

غۇلجا، سانجى، شىخەنزە قاتارلىق جايلاردىكىلەر قىلغان ئىشلارنىڭ ئوندىن بىرىنىمۇ قىلالمىغانلىقىدىن قاتتىق خىجىللىق، ئۆكۈنۈش ھېس قىلاتتى. ئۇ ئۆزىنى باشقىلارغا سېلىشتۇرۇپ، ئۆزىنىڭ ئاجىزلىقىنى ئىزدەيتتى. ئۇنىڭدا زادى نېمە كەم؟ ئەقىل-پاراسەتمۇ ياكى غەيرەت-شىجائەتمۇ؟ لېكىن بۇلارنىڭ ھەممىسى ئۇنىڭدا يېتەرلىك بار ئىدى. پەقەت پۇل يوق ئىدى. ئۇ نۇرغۇن پىلانلاش، ھېسابلاش ئارقىلىق، سېرىقبۇيا بازىرىنى كېڭەيتىپ، يېڭىلاپ قۇرۇپ چىقىش ئۈچۈن، تۆت مىليون ئەتراپىدا پۇل كېتىدىغانلىقىنى مۆلچەرلەپ چىققانىدى. لېكىن ھازىر ئۇنىڭ ئىلكىدە تۆت مىليون تۈگۈل، تۆت مىڭ يۈەن نەخ پۇلمۇ يوق ئىدى. تېخى ئۆتكەن يىلىلا (1990-يىلى)، بازارلىق پارتكوم بىلەن ھۆكۈمەتنىڭ ئورگان بىناسىنى 800 مىڭ يۈەن خەجلەپ، ئاران پۈتكۈزۈپ ئالغان. ئەسلىدە، ئۇنىڭ ئورنى «لەيلىخان مازىرىم» دېگەن مازارلىق ئىدى، ئىشخانلىرىنىڭ ئۆگزىسىگە قومۇش ئۆسۈپ، تام-تورۇسلىرىدىن قۇم-توپىلار شىرقىراپ چۈشۈپ تۇراتتى. قانداقلا بولمىسۇن، قەتئىي بىر ئىرادە بىلەن بۇ يەرنى قايتاقۇرۇپ، ئۈچ قەۋەتلىك خېلى كۆركەم بىر بىنا پەيدا قىلدى، ھويلىدا باغ ياسالدى، گۈلزارلىق پەيدا بولدى، شۇ قاتاردا خېلى ئوبدان بىر مېھمانخانىمۇ تۇرۇلۇپ قالدى. بۇ ئىشلار بىلەن ئۇلارنىڭ تاپقان-تەرگەن ئىقتىسادىمۇ بىر يەرگە بېرىپ قالغانىدى. بۇنداق ئەھۋالدا، تۆت مىليون يۈەن پۇلنى چىقىرىش تۈگۈل، تەسەۋۋۇر قىلىشمۇ بەرى مۈشكۈل ئىدى. لېكىن سەمەت ئىسمائىل جاھىللىق بىلەن پىكىر يۈرگۈزۈشتىن زادىلا توختىمىدى، ئۆزىچە مۇلاھىزە قىلدى، پىلان تۈزدى، لايىھە قۇردى. بىرنەچچە كۈنلۈك چوڭقۇر ئوي-خىيال ئاخىر ئۇنىڭدا قاتتىق بىر روھىي سىلكىنىشنى پەيدا قىلدى، ئۇنىڭ پىكىر يوللىرى بىردىنلا ئېچىلىپ، غەيرىتى ھەسسىلەپ ئاشتى!

ئىقتىدارلىق ئادەملەرنىڭ ھەممىسىدە ئۇلارنى ھەمىشە كۈرەشكە ئۈندەيدىغان، كاتتا ئىشلارنى قىلىشقا دەۋەت قىلىدىغان بىر ئىچكى سادا بولىدۇ. سەمەت ئىسمائىلنىڭ ۋۇجۇدىدا مانا شۇنداق كۈچلۈك بىر سادا جۈش ئۇرۇپ كۆتۈرۈلدى. ئۇ ئالدى بىلەن سېرىقبۇيا خەلقىگە ئىشەندى، ئۇنىڭ نەزەرىدىكى بۇ خەلق يۇرتىنى سۆيىدىغان، غۇرۇرى كۈچلۈك، سودا ئېڭى يۇقىرى، يېڭىلىققا ئىنتىلىدىغان زەتەنپەرۋەر خەلق ئىدى، ئۇلار ئۇزۇندىن بېرى سىرتتا تىجارەت قىلىپ، سىرتنىڭ تەسىرىنى قوبۇل قىلغان، يېڭىلىق ئۆگەنگەن، مەدەنىيەت تارقىتىلغان، ئۇلاردا چوقۇم بۇ قەدىمىي، داڭلىق بازارنىڭ مۇشۇنداق ۋەيرانە، ناتىۋان ھالغا چۈشۈپ قالغانلىقىغا نىسبەتەن غەشلىك، تىت-تىتلىق تۇيغۇسى بار...

سەمەت ئىسمائىل كىشىلەر ئىدىيىسىنىڭ چوڭقۇر بېرىدىكى مانا شۇنداق نازۇك، تەخىرىسىزلىك ئامىللىرىنى كۆرۈپ يەتتى ۋە ئۇنى چىڭ تۇتۇشقا تېگىشلىك ياخشى پۇرسەت، دەپ بىلدى. پاكىتلارنى ھېسابلاپ كۆردى... سېرىقبۇيا بازىرىنىڭ ئىجتىمائىي ئەھۋالى مۇرەككەپ، نەركىبى چىڭىش بولغاچقا،

« مەدەنىيەت ئىنقىلابى » مەزگىلىدە « جەنۇبىي شىنجاڭنىڭ ئەركىن دۇنياسى » دەپ ئاتالغان. ئەھۋال شۇنداق بولسىمۇ، لېكىن كېيىنكى يىللاردا جەمئىيەت ئامانلىقى ۋە سىياسىي، ئىجتىمائىي مۇقىملىق جەھەتتە ناھايىتى ياخشى بولۇپ كەلگەن، چۈنكى، بۇ يەردىكى چوڭ-كىچىك خەلقنىڭ ھەممىسىدە: « يۈرتىمىزنىڭ شەنگە داغ چۈشۈرىدىغان، ئىناۋىتىگە تەسىر يېتىدىغان ئىشنى قىلمايمىز! » دەيدىغان بىر خىل يۈرت سۆيۈش، ئىززىتىنى ساقلاش ئىدىيىسى كۈچلۈك، شۇڭا، بۇ بازار جەمئىيەت مۇقىملىقىنى ساقلاش جەھەتتە، ئۇدا ئۈچ يىل ئىلغار ئورۇن بولۇپ باھالانغان. يەنە قايسى بىر يىلى بازارلىق ئوتتۇرا مەكتەپكە بارىدىغان يولدىكى كونا ياغاچ كۆۋرۈكنى بۇزۇپ، سېمونت-كۆۋرۈككە ئۆزگەرتىمە كىچى بولغاندا، بۇنى خالسانە ياساش ئۈچۈن، ئارقا-ئارقىدىن تۆت ئادەم پىدائىي بولۇپ چىققان. ئاخىر تەشكىل بۇلارنىڭ ئىچىدىكى ئىمىن ۋەلى دېگەن تىجارەتچىگە بۇ ساۋابلىق ئىشنى بەرگەن. ئۇ كىشى دەرھال 20 مىڭ 500 يۈەن پۇل خەجلەپ، يېڭى بىر سېمونت كۆۋرۈكنى تېزلا پۈتكۈزۈپ چىققان...

مانا شۇنداق بىر قاتار ئەمەلىي، خالسانە ئىشلارنى قىلغان سېرىقبۇيا خەلقى سەمەت ئىسمائىلنىڭ قەلبىدىن بارغانسېرى چوڭقۇر ئورۇن ئېلىپ، ئۇنىڭ ئەقىل كۆزىنى ئاچتى، ئىرادىسىنى كۈچەيتتى، شۇندىلا ئۇنىڭ كاللىسىدا: « خەلقنىڭ بازىرىنى خەلق ئۆزى قۇرۇپ چىقالايدۇ! » دېگەن ئىدىيە ۋە ئىشەنچ پەيدا بولدى. دەرۋەقە، پۇل بولمىسىمۇ بولمايتتى، ئەدناسى، قۇشقاچ تۇتۇش ئۈچۈنمۇ بىر ئوچۇم دان كېرەك. لېكىن، پۇل يوق دەپ، قاراپ ئولتۇرۇشمۇ بىر خىل روھىي زەئىپلىك، بۇ دۇنيادىكى چوڭ-چوڭ ئىشلارنىڭ قايسى بىرى ئاز-تولا تەۋەككۈلچىلىك، قاراملىق قىلماي تۇرۇپ ۋۇجۇدقا چىققان! بۇ بازارنىڭ قىياپىتىنى ئۈزۈل-كېسىل ئۆزگەرتىپ، زامانغا لايىق قىلىپ قۇرۇپ چىقىش ئۈچۈنمۇ، ئاز-تولا قاراملىق، دادىللىق كېرەك! پۇل بولمىسا، بىر تەرەپتىن ئىشلەپ، بىر تەرەپتىن تاپىمىز، ئادەمنىڭ كۈچى قىممەت يارىتىدۇ، قىممەت پۇلغا ئايلىنىدۇ، پۇل پۇلنى تاپىدۇ!

سەمەت ئىسمائىل مانا شۇ ئىدىيە ۋە ئىشەنچنىڭ تۈرتكىسى بىلەن، 1991-يىلى 15-مايدا پۈتۈن بازار بويىچە كاتتا بىر سەپەرۋەرلىك يىغىنى ئاچتى. يىغىنغا ھەرساھە، ھەر تەبىقە كىشىلىرىدىن بولۇپ، ئىككى مىڭدىن ئارتۇق ئادەم قاتناشتى. يىغىندا، سەمەت ئىسمائىل كىشىلەرنىڭ روھىنى ئۇرغۇتىدىغان سەپەرۋەرلىك نۇتقى سۆزلىدى:

— يۇرتداشلار، قېرىنداشلار، دوستلار! — دەپ باشلىدى ئۇ سۆزىنى تەنتەنە بىلەن، — بىزنىڭ سېرىقبۇيا ئەسلىدە نامى بار، ستراتېگىيىلىك ئورنى مۇھىم جاي ئىدى. لېكىن ھازىر ئىسمى جىسىمغا ماس كەلمەي قالدى. بازار ئىگىلىكى يولغا قويۇلۇۋاتقان، مارالبېشى-يەكەن تاشيولى ئېچىلىش ئالدىدا تۇرغان مۇشۇنداق ھالقىلىق

پەيتتە ، بۇرۇنقى مەشھۇر نامىمىز ھازىرقى رېئاللىققا ئۇيغۇن كەلمەيدىغان بولۇپ قالدى . ئەگەر بىز ھەرىكەت قىلماي ، مۇشۇنداق كېتىۋېرىدىغان بولساق ، بۇرۇنقى ئاۋات ، غۇزغۇن بازار ئاستا-ئاستا چۆللىشىپ ، نامى ئۇلۇغ ، سۈپىسى قۇرۇق قاقاسلىققا ئايلىنىپ كېتىدۇ . لېكىن ، مەن ئىشىنىمەنكى ، بۇنداق بولۇشنى ھەرقانداق سېرىقبۇيلىق خالىمايدۇ ، ئۆزىگە راۋا كۆرمەيدۇ . قارىماققا ، بىزنىڭ بۇ يەر ئاپتونوم رايونىنىڭ كاسا يانچۇقىدەك كىچىككىنە بىر يەر بولسىمۇ ، لېكىن ئۇنىڭ نامى ئاللىقاچان تەڭرى تېغىنىڭ شىمالى بىلەن جەنۇبغا تارقىلىپ كەتكەن ، شۇڭا ، بۇ يەرنى كىچىك چاغلىغىلى بولمايدۇ ، تاشلىۋەتكىلى تېخىمۇ بولمايدۇ ! ئەگەر بىز بىردەك ھەرىكەتكە كېلىپ ، بىر ياقىدىن باش ، بىر يەڭدىن قول چىقارساقلا ، بازارنى چوقۇم يېڭىدىن قۇرۇپ چىقالايمىز ! كۈنلاردا : « كەمبەغەل كېنىدىكى ئۆزى كېسىپتۇ » دېگەن گەپ بار . بىز ئۆزىمىزنىڭ ئىشىنى ئۆزىمىز قىلمىساق بولمايدۇ ، ئۆزىمىزنىڭ بازىرىنى ئۆزىمىز قۇرۇپ ، ئۆز تارىخىمىزنى ئۆزىمىز يازايلى ! يۇلى بارلار يۇل چىقرايلى ، كۈچى بارلار كۈچ چىقرايلى ، تېخنىكىسى بارلار تېخنىكا چىقرايلى ! ...

سەپەرۋەرلىك يىغىنى كىشىلەرنى ئويغاتتى ، ئۇلارنىڭ يۈرەك تارلىرىنى چېكىپ ئۆتتى ، ھەممەيلەننىڭ قەلبىدىكى ھېسداشلىق ۋە مەسئۇلىيەت تۇيغۇسىنى ئويغىتىۋەتتى ، ئۇلار سەمەت ئىسمائىلنىڭ سۆزلىرىدىن : ئەگەر سەن ھەقىقىي سېرىقبۇيلىق ئىكەن سەن ، سېرىقبۇيىنى قىزغىن سۆيۈشۈڭ ، ئۇنىڭ تەرەققىياتى ، گۈللىنىشى ئۈچۈن تېگىشلىك ھەسسەگىنى قوشۇشۇڭ كېرەك ، بۇ سېنىڭ ئەمەلىيەتتە ۋە تەننى ، سوتسىيالىزمى ، كوممۇنىستىك پارتىيىنى سۆيگىنىڭ بولىدۇ ، دېگەن ھەقىقەتنى چۈشەنگەندەك بولدى ! ئۇلار يەنە سەمەت ئىسمائىلنىڭ سۆزىدىن بازارلىق پارتكوم بىلەن خەلق ھۆكۈمىتىنىڭ ئىرادىسىنى ، جاسارىتىنى كۆردى ، نىشانى بىلەن پىلاننى چۈشىنىپ يەتتى !

سەمەت ئىسمائىلنىڭ مۆلچەرى خاتا بولمىغاندى ، بىرلا سەپەرۋەرلىك بىلەن قوزغالغان ، ئاياغقا تۇرغان سېرىقبۇيا خەلقنىڭ يۇرت سۆيەر ، ئەمگەكچان ، ساخاۋەتلىك خىسلىتى ئۇنىڭ تەسەۋۋۇرىدىنمۇ ھالقىپ كەتتى . ئەل قوزغالسا تاغنىمۇ يۆتكۈپتىدۇ ، دېگەن گەپ راست . خەلقنىڭ تاشقىن روھى ، ئوتتەك قىزغىنلىقى سەمەت ئىسمائىلنىڭ ئىرادىسىنى تېخىمۇ كۈچەيتىپ ، ئىشەنچكە ئىشەنچ ، غەيرىتىگە غەيرەت قوشتى ! ئۇلار ئىشنى 1991-يىلدىن 1995-يىلغىچە بولغان بەش يىللىق پىلان بويىچە باشلاپ ، بىرىنچى قەدەمدە يول قۇرۇلۇشىنى تۇتتى . بۇرۇنقى 12 مېتىرلىق ئانا يولنى 40 مېتىرغا كېڭەيتىپ ، بەش كىلومېتىر ئۇزۇنلۇقتا تۆت يول ياسالدى ، يولنىڭ ئىككى قاسنىقىغا 16500 تۈپ رېدە ، چىنار ، ئارچا ، مەجنۇنتال قاتارلىق مەنزىرە دەرەخلىرىنى تىكتى ، ئېلېكترسىم يوللىرىنى ، سۇ تۇرۇبا يوللىرىنى راۋانلاشتۇردى . بۇنىڭ بىلەن بازاردىكى 800دىن ئارتۇق ئائىلە تۇرۇبا سۈيى ئىچىدىغان بولدى . بۇ يەرگە قۇرۇلغان

سۇ مۇنارىسىمۇ ئاپتونوم رايون بويىچە يېزا دەرىجىلىك 100 ئىلغار سۇ مۇنارىسىنىڭ بىرى بولۇپ قالدى.

بۇجەرياندا، دېھقانلار كۈچىنى چىقاردى. بەش يىلغىچە ھەر بىر دېھقان بىر كۈندىن ئىشلەپ، جەمئىي 20 مىڭ ئەمگەك كۈنى ھەقسىز ئىشلەپ بەردى. قول بىلەن قىلىدىغان ئىشلارنىڭ ھەممىسىنى شۇلار قىلدى، ئۆزلىرىنىڭ كەتمەن، گۈرچەك، زەمبىل-ھارۋىلىرىنى ئىشلەتتى، ھەتتا ئۆزلىرىنىڭ تراكتورلىرىنىمۇ ئىشقا سالدى.

يول بويىغا ئورمان سالغاندا، دېھقانلار ھارۋا بىلەن يېزىنىڭ مۇنبەت تۇپرىقىنى توشۇپ كېلىپ، دەرەخ تىكتى. بۇ جەرياندا، نۇرغۇن ياخشى ئىش، ياخشى ئادەملەر مەيدانغا چىقتى. 1-كەنت 2-مەھەللىدىكى يۈنۈس قۇربان ئۆز ھۆددىگە رىلىكىدىكى بەش مۆيەرنىڭ يۈزىدىن 60 سانتېمىتر چوڭقۇرلۇقتىكى ئوغۇتلانغان ئۈنۈملۈك توپىنى يۆتكەپ كېلىپ، دەرەخ تىكشە ئىشلەتتى. بۇنىڭ بىلەن كۈچەتلەر تېز ھەم ياخشى ئاينىپ، يېڭى يولنىڭ ھۆسنىگە ھۆسن قوشتى.

پۇلى بارلار پۇل چىقاردى. 1992-يىلى 120 نەپەر تىجارەتچى بازار قۇرۇلۇشى ئۈچۈن 650 مىڭ يۈەن مەبلەغ سالدى. بۇنىڭ ئىچىدە، 4-كەنت 3-مەھەللىدىكى دېھقان تىجارەتچى تۇرسۇن رېھمىنىڭ سالغان مەبلەغى 60 مىڭ يۈەن بولدى. بۇنىڭدىن باشقا، يېزا-بازار كارخانىلىرىنى تەرەققىي قىلدۇرۇش ئارقىلىق تاپقان پۇلمۇ بىر مىليون 500 مىڭ يۈەندىن ئېشىپ كەتتى. بۇ پۇل ئاساسەن، ئۈچ مېھمانخانا، ئىككى ئاشخانا، ئىككى ئۈن زاۋۇتى ۋە 300 ئادەم ئىشلەيدىغان قول سانائەت كارخانىسىدىن كەلدى. بۇنىڭ ئىچىدە، ھەر يىلى «يېشىل كارخانا» دىن كىرىپ تۇرىدىغان كىرىمۇ خېلى كۆپ بولدى. «يېشىل كارخانا» نىڭ بىرى، ئۈن مىڭ-مۇ چوڭلۇقتىكى چۈچۈكبۇيا مەيدانى؛ يەنە بىرى، 45 مىڭ مۆكەڭلىكتىكى توغراقلىق بولۇپ، ئۈچىنچىسى، يېڭىدىن ئېچىلىپ، سىرتقا ئىجارىگە بېرىلگەن ئۈچ مىڭ مۇبوز-بىنام ئىدى. مانا بۇلار بازارنى يېڭىلاپ قۇرۇشنىڭ دەسلەپكى ئىقتىسادىي ئاساسى بولۇپ قالدى.

تېخنىكىسى بارلار تېخنىكىسىنى چىقاردى. بۇنىڭدا: بىرى، شەھەر كۆرگەنلەردىن مەسلىھەت سورالدى، ئۇلار ئۆزلىرىنىڭ ئەقلىنى كۆرسەتتى؛ يەنە بىرى، 80 كىشىلىك بىر قۇرۇلۇش ئەترىتى قۇرۇلدى. ئۇنىڭغا كاندىدات ئىنژېنېر دەرىجىلىك ئۇنۋانى بارلاردىن ئىككىسى قاتناشتۇرۇلدى. بۇ ئەترەت مۇنداق ئۈچ جەھەتتە ئۆزىنىڭ ئاكتىپ رولىنى جارى قىلدى:

بىرىنچى، بازار قۇرۇلۇشىدا بىر كۋادرات مېتر يەزنى 180 يۈەنلىك باھادا ئىشلىدى. شۇ چاغدا، بىر كۋادرات مېتر يەرنىڭ ئادەتتىكى باھاسى 250 يۈەن ئىدى؛ ئىككىنچى، قۇرۇلۇشنىڭ سۈپىتىگە ھەققىي كاپالەتلىك قىلدى. ئۇلارنىڭ ھەممىسى يەرلىك ئادەملەر بولغاچقا، ھەقىقەتەن قېتىرقىنىپ، ئەستايىدىل ئىشلىدى؛ ئۈچىنچى، ئىش ھەققى ئۈچۈن قانچىلىك پۇل بەرسە، شۇنىڭغا رازى بولدى. ھەتتا ئۆزلىرى سىرتتا ئىشلەپ تاپقان

پۇللىرىنىمۇ بازاردىكى قۇرۇلۇشقا ئىشلەتتى. دېمەك: قۇرۇلۇش ئەترىتى ئۆزىنىڭ تېخنىكىسىنى چىقىرىپ، بازار قۇرۇلۇشىنىڭ پۇختا، كۆركەم بولۇشى ئۈچۈن زور ھەسسە قوشتى!...

— ئىككىنچى قەدەمدە، بازارنى ئىككىگە بۆلدۈك، — دەپ چۈشەندۈردى، — سەمەت ئىسمايىل بازارنى ئارىلاپ كېتىۋېتىپ، — بىرى، مەدەنىيەت بازىرى؛ يەنە بىرى، سودا بازىرى. مەدەنىيەت بازىرىدا، يازلىق، قىشلىق كىنوخانا، مەدەنىيەت پونكىتى ۋە تەنتەربىيە مەيدانى بار. سودا بازىرىدا، كەچلىك بازار، كۈنلۈك بازار، ھەپتىلىك بازار بار. كۈنلۈك بازارنى 1992-يىلى پۈتتۈردۈك. بۇ يەردە 180 بوتكا سېلىندى، ھەر بىر بوتكىنىڭ ئارىلىقىدا يەنە يايما ئاچىدىغان سۇپا بار. بۇ يەردە 400 ئادەم بەخۇدۇك تىجارەت قىلالايدۇ. بۇنىڭغا بىر مىليون 600 مىڭ يۈەن خەجلىدۈك... مەن بازارنى ئارىلاپ كېتىۋېتىپ، بىر خىل رەڭدە سىرلانغان، ئوخشاش ئۆلچەمدىكى رەت-رەت بوتكىلارغا زەن سالدۇم. بوتكىلارنىڭ ھەممىسىدە مال كۆپ ھەم رەڭگا رەڭ ئىدى، سودىمۇ قىزغىن بولۇۋاتاتتى. ئادەمنىڭ ئالاھىدە قىزىقىشىنى قوزغايدىغىنى، بوتكىلارنىڭ ماڭلىقىغا يېزىلغان قىزىق ھەم چىرايلىق خەتلەر ئىدى: « ھىلال ئاي ئاشخانىسى »، « تاڭ پەيزى ساتراچخانىسى »، « پائىلىق سىماسى ئون، ياغ دۈكىنى »، « بۇلبۇل ناۋاسى ئېلېكتر سايمانلىرى ماگىزىنى »، « دولان باھارى سۈرەتخانىسى »، « ئىللىق چىراي ھۆسن تۈزەش ئورنى »...

بۇ ئىسىملارنى چوقۇم يۈمۈرلۈك تۇيغۇغا باي بىرەر ئادەم ئېرىنمەي قويۇپ چىققاندى. مۇشۇنىڭ ئۆزىلا، بۇ بازارنى جانلىق، قىزغىن ۋە سەلتەنەتلىك كەيپىياتقا تولدۇرغاندى. بىز ئايلىنىپ كەچلىك بازارغا كەلگەندە، سەمەت ئىسمايىل سۆزىنى داۋام قىلىپ مۇنداق دېدى:

— 1993-يىلى مارالبېشى-يەكەن تاشيولىغا ماي ياتقۇزۇۋاتقاندا، بىزمۇ بەش مىڭ كۋادرات مېتر يەرگە ئۆزىمىز ماي بېسىپ، « سېرىقبۇيا كەچلىك بازىرى » نى بەرپا قىلدۇك. 1994-يىلى ھەپتىلىك بازارنىڭ بىر تەركىبىي قىسمى بولغان « ئۈزۈملۈك بازار » نى پۈتتۈردۈك. بۇ يەردە كىشىلەر باراڭ ئاستىدا ئولتۇرۇپ سودا-سېتىق قىلىدىغان بولدى. بۇنىڭغا 400 مىڭ يۈەن پۇل خەجلىدۈك. بىز بۇ بازار قۇرۇلۇشىغا راسا ئىشلەۋاتقان ۋاقىتتا، قۇربان ھېيت كېلىپ قالدى، بىزنىڭ ئىشىمىزدىن تەسىرلەنگەن دىنىي زاتلارمۇ: « ھۆكۈمەت بازار قۇرۇلۇشىدا كۆپ كۈچ چىقاردى، بۇ ئىشقا بىزمۇ ھەسسە قوشمىساق بولمايدۇ، قۇربان ھېيتلىق تېرە-ئۈچەي پۇلىنى بازار قۇرۇلۇشىغا تەقدىم قىلايلى » دېيىشىپ، بازار بويىچە يىغىلغان 2100 تېرە-ئۈچەينى بىر يۈز ئالتە مىڭ يۈەنگە سېتىپ، بازار قۇرۇلۇشىغا ئىئانە قىلدى. 1995-يىلى يەنە بىر غەيرەت قىلىپ، يېمەك-ئىچمەك، كۆكتات بازىرىنى بەرپا قىلدۇك. شۇنداق قىلىپ، بەش يىلدا بەش چوڭ ئىشنى پۈتتۈردۈك. بىزنىڭ قىلغان ئومۇمىي قۇرۇلۇشىمىز 17 مىڭ 500

كۋادرات مېتر بولدى، بازار كۆلىمى 150 موغا كېڭەيتىلىپ، «بەشتە ياخشى بازار» ئۆلچىمى بويىچە رەتلەندى. بۇ ئىشلارغا بىزجەمىي تۆت مىليون 200 مىڭ يۈەن ئەتراپىدا پۇل خەجلىدۇق. بۇنىڭدىن بانكا ۋە يېزا ئىگىلىك تەرەققىيات فوندى باشقۇرۇش ئىدارىسىدىن قەرز ئالغان بىر مىليون 200 مىڭ يۈەننى چىقىرىۋەتسەك، قالغان پۇلنىڭ ھەممىسىنى ئۆز كۈچىمىزگە تايىنىپ ھەل قىلدۇق. بىر تەرەپتىن ئىشلەپ، بىر تەرەپتىن پۇل تاپتۇق! ھازىر ئادەتتىكى كۈنلەردىمۇ كۈن بويى ئولتۇرۇپ تىجارەت قىلىدىغان 560 ئادەمگە بوتكا، دۇكان تەييارلاپ بېرىلدى. بۇنىڭ بىلەن بازارنىڭ كەيپىياتىدا، مۇھىتىدا ئۆزگىرىش بولدى، تىجارەت جانلاندى، دۆلەتكىمۇ، شەخسىگىمۇ مەنپەئەت يەتتى. 1991-يىلىدىن بۇرۇن، سودا-تىجارەتچىلەرنىڭ دۆلەتكە تاپشۇرىدىغان تاپاۋەت بېجى 200 مىڭ يۈەن ئىدى، ھازىر بىر مىليون يۈەنگە يەتتى. سودا-سانائەت ئورنىنىڭ شۇ چاغدا ئالدىنقى باشقۇرۇش ھەققى 60 مىڭ يۈەن ئىدى، ھازىر 300 مىڭ يۈەنگە يەتتى.

— پەرق زور ئىكەن، تىجارەت راستتىنلا جانلىنىپتۇ، — دېدىم مەن تەسلىنىپ، — ئۇنداقتا، بۇ بازاردا رەسمىي تىجارەت كېنىشكىسى ئېلىپ سودا قىلىدىغانلار قانچىلىك؟
— رەسمىي كېنىشكىسى بارلار 1950 دىن ئاشىدۇ، بازار كۈنى كېلىپ، بىر كۈنلا سودا قىلىپ كېتىدىغان دېھقان تىجارەتچىلەرنىڭ سانىمۇ ئۈچ مىڭدىن ئارتۇق. بۇ يەرنىڭ ئادەملىرىنىڭ سودا ئېڭى يۇقىرى، چوڭ-كىچىك، نەر-ئاياللارنىڭ ھەممىسى سودا-سېتىققا قىزىقىدۇ، سىلى تېخى كۆرمىدىلە، بۇ يەردە ئۈچ ئايال قاسساپ بار، شۇلارمۇ بازار كۈنى 6-7دىن قوي سويۇپ سېتىپ، ئالدى ئۈچ مىڭ يۈەن، كەينى ئىككى مىڭ يۈەندىن كىرىم قىلىدۇ. ئۇلارنىڭ بىرىنىڭ ئىسمى پاشا ھېزىم، قالتىس مەردانە ئايال، قوينى ئۆزى بوغۇزلاپ، ئۆزى سويىدۇ.

— راستتىنلا قالتىس ئىكەن، ئۇلار بىلەن بىر كۆرۈشسەك قانداق؟ — دېدىم مەن ئايال قاسساپلارغا قىزىقىپ.
ۋەھالەنكى، بۈگۈن بازار كۈنى بولمىغاچقا، مەن ئۇلار بىلەن كۆرۈشۈش پۇرسىتىگە ئىگە بولالمىدىم. ئەمما، كۆڭلۈمدە ئۇلارغا نىسبەتەن بىر خىل قىزىقىش، قايىللىق تۇيغۇسى ئورناپ قالدى. مېنىڭچە، ئۆز ئىقتىدارىغا توغرا قارىيالايدىغان، ئۆز ئىجتىمائىي قىممىتىنىڭ ئەرلەرنىڭكىگە ئوخشاش ئىكەنلىكىگە قەتئىي ئىشىنىدىغان ئاياللارلا چوقۇم ياراملىق ئادەم بولۇپ چىقالايدۇ!

— سەمەت شۇجى، بازار كۈنى بۇ بازارغا قانچىلىك ئادەم كېلىپ كېتىدۇ؟ — سورىدىم مەن بازارنىڭ كەڭ دائىرىسىگە كۆز يۈگۈرتۈپ.
— كۆز بازىرىدا 80 مىڭدىن 100 مىڭچە ئادەم كېلىپ سودا-سېتىق قىلىدۇ، — دېدى سەمەت ئىسمائىل ئىككى قولىنى شىمىنىڭ يانچۇقىغا سالغان ھالدا، — بۇ يەرگە يالغۇز قوشنا يېزىلاردىكى دېھقانلارلا ئەمەس، يەكەن، مەكت، يوپۇرغا،

پەيزىۋات قاتارلىق ناھىيىلەردىن ھەم ئەتراپتىكى بىگتۈەن مەيدانلىرىدىنمۇ ئادەملەر كېلىدۇ.

— بازارنىڭ ئۆزىدىكى تىجارەتچىلەر قانچىلىك!
 — بازاردا جەمئىي 12 مىڭ نوپۇس بار، بۇنىڭ ئۈچتىن بىرىنى تىجارەتچى دېسەك بولۇپرىدۇ. بۇنىڭ ئىچىدە چېگرا ئاتلاپ، باشقا ئۆلكە، شەھەر ھەم چەت ئەللەرگە چىقىپ تىجارەت قىلىدىغانلار 300 دىن ئاشىدۇ. يېقىندا ئىگىلەپ كۆرۈشمىزچە، بازاردا بىر مىليوندىن ئارتۇق دەسمايىسى بار تىجارەتچىدىن ئۈچ ئائىلە بار ئىكەن!
 مەن سەمەت ئىسمائىلنىڭ بۇ گەپلىرىنى بىرنەچچە كۈندىن بېرى ئۈزۈم كۆرگەن، ئاڭلىغان ھەم ئىگىلىگەن ئەھۋاللار بىلەن بىرلەشتۈرۈپ، مۇنداق بىر ھەقىقەتنى چۈشىنىۋالدىم: بازارنىڭ ئۆزى سىرلىق ھەم قايناق بىر جەڭگاھ. كۈنسىرى روناق تېپىپ، گۈللىنىۋاتقان بۇ قەدىمىي بازارمۇ ئۆز قوينىدا نۇرغۇنلىغان سودىدا ماھىر، مۇلازىمەتتە قىزغىن، ئۇچۇر قارشى يۇقىرى تىجارەتچىلەرنى تاۋلاپ يېتىشتۈرگەن. بۈگۈنگە كەلگەندە، ئۇلار كۆزى پىشىپ، قاننى قېتىپ، ئۆز بۇرتلىرىدىن ھالقىپ چىقىپ، بېرىسى بېيجىڭ، شاڭخەي، گۇاڭجۇ، شېنچېن؛ نېرسى بېشكەك، بۇخارېست، ئىستانبول، جىددە قاتارلىق خەلقئارا بازارلارغا يۈزلىنىپ، بىر تەرەپتىن، ئانا يۇرتنىڭ ئالاھىدە مەھسۇلاتلىرىنى دۇنيا خەلقىگە تونۇتسا، يەنە بىر تەرەپتىن، ئۇلارنىڭ زامانىۋى مەھسۇلاتلىرىنى ئانا يۇرتقا، يۇرتداشلىرىغا سوۋغا سۈپىتىدە يەتكۈزۈپ، خەلقنىڭ ماددىي ۋە مەنىۋى تۇرمۇشىنى بېيىتىشتا تۈرتكىلىك رول ئوينىغان.
 — بازارنىڭ ئومۇمىي پۇل ئوبوروت ئەھۋالى قانداق؟ — سورىدىم مەن خىيالىدىن سەگىپ.

— كۆز بازىرىدا ئىككى مىليون، ھازىرقى بازاردا بىر مىليون ئەتراپىدا پۇل ئوبوروت بولۇپ تۇرىدۇ، — دېدى سەمەت ئىسمائىل چۈشەندۈرۈپ، — تىجارەتچىلەر 108 خىل كەسىپ تۈرى بويىچە تىجارەت قىلىدۇ. مەن سىلگە بازاردىكى ئۈچ چوڭ ئاشخانىنىڭ سودا ئەھۋالىنى ئېيتىپ بېرەي: ئۇلارنىڭ ھەر بىرى ئادەتتىكى كۈنلەردىمۇ بەش مىڭ يۈەندىن ئارتۇق سودا قىلىدۇ. بازار كۈنىدە بولسا، ئون مىڭ يۈەندىن ئېشىپ كېتىدۇ. بۇنىڭ ئىچىدە بايا بىز تاماق يېگەن ئابدۇراخمان ھاجىمنىڭ دۈككىنىدا مەنەپتە كۈندە 30 ئادەم، بازار كۈنىدە 50 ئادەم ئىشلەيدۇ. بازار كۈنىدىكى سودىسى 13 مىڭ يۈەندىن 15 مىڭ يۈەنگىچە بولىدۇ. بۇنى بايا ئۆزلىرىمۇ سوراپ باقتىلا.
 شۇنداق، بايا مەن مەجنۇتالنىڭ ئاستىغا قويۇلغان كارىۋاتتا چۈشلۈك تاماق يەپ ئولتۇرۇپ، بۇ ئاشخانىنىڭ خوجايىنى — جاھان كۆرگىنىگە قارىماي، بېشىغا نىمكەش ئاق شاپاق دوپپا كىيىۋالغان، قورساقلىق، ئەمما خېرىدارلارغا ئوچۇق چىراي مۇئامىلە قىلىدىغان ئابدۇراخمان ھاجىمنى گەپكە سېلىپ، ئۇنىڭ سودا ئەھۋالىنى ئىگىلەپ باققاندىم. شۇ ئارىلىقتا ئۇ ماڭا: يېقىندا بۇ يەرگە ئەرەبىستاندا ئولتۇراقلىشىپ قالغان

بىرنەچچە مېھماننىڭ تۇغقان يۇقلاپ كەلگەنلىكىنى، ئۇلارنىڭ يۇرتنىڭ تەرەققىياتىنى، گۈزەل ھۆسنى جامالىنى كۆرۈپ قاتتىق ھاياجانلانغانلىقىنى، بۇ يەردىكى مەمۇرىيچىلىكلەرگە قاراپ زۇقلانغانلىقلىرىنى سۆزلەپ كېلىپ مۇنداق دېگەندى:

— ئۇلار بۇرۇن بىر كەلگەن، لېكىن بۇ قېتىم سېرىقبۇيىنىڭ يېڭى قىياپىتىنى كۆرۈپ، ھەقىقەتەن ھەيران قېلىشتى. مۇشۇ يول، مۇشۇ بىنا، مۇشۇ گۈلزارلىقلاردا قايتا-قايتا رەسىمگە چۈشۈپ، ئۇ يەردىكى ۋەتەنداشلىرىغا كۆرسىتىدىغانلىقلىرىنى ئېيتىشتى. بىز ھەر كۈنى بۇ يەرنى كۆرۈۋېرىپ ھېس قىلمىغان بىلەن، سىرتتىن كەلگەن ئادەملەر بۇ يەرنىڭ تەرەققىياتىنى، گۈزەللىكىنى ناھايىتى چوڭقۇر ھېس قىلىدىكەن!

شۇنداق، ئابدۇراخمان ھاجىم توغرا ئېيىدۇ. گۈزەللىكىنى كۆرۈش ئۈچۈنمۇ، شۇنىڭغا لايىق ئۆتكۈر ھەم سەمىمىي كۆز بولۇشى كېرەك! قەستەن كۆزىنى يۇمۇۋالدىغان ئادەمنىڭ كۆرىدىغىنى، خۇددى مۈشۈككە ھەممە نەرسە كۈل رەڭ كۆرۈنگەندەك، خۇنۇكلۇك ھەم قاراڭغۇلۇق بولىدۇ. بەزى ئادەملەر ھېمىشە تۇرمۇشتىن بىزارلىق ھېس قىلىپ قاقشايدۇ. بۇنداقلار ئەگەر كونا پەدىنى تاشلاپ، كاللىسىدىكى قېتىپ قالغان دائىرىدىن ھالقىپ چىقىپ كېتەلسىلا، جەزمەن يېڭى بىر دۇنيانىڭ مەۋجۇتلۇقىنى بايقىيالايدۇ!... قىسقا ۋاقىت ئىچىدە سېرىقبۇيىدا ۋۇجۇدقا كەلگەن بۇنداق سەلتەنەتلىك ئۆزگىرىش كىشىلەرگە:

«قايسى ئەلدە گەپ تولا، بەرىكە ئاز،»

قايسى ئالدە ئىش تولا، بەرىكە ساز!»

دېگەن ھەقىقەتنى چۈشەندۈرۈپ بېرىدۇ.

بىز باراڭلىق بازاردىن ئايرىلىپ، چوڭ يولغا چىقتۇق. يول پاكىز، ئازادە ئىدى، يول بويىدىكى چىنار ۋە رېدىلەر قويۇق سايە تاشلاپ، كىشىلەرگە سالقىنلىق بەخش ئېتەتتى. مەن يول بويىدىكى تۆت قەۋەتلىك بىر بىنانىڭ ئالدىغا كېلىپ تېخىتاپ قالدىم. بىنا زامانغا لايىق كۆركەم ھەم پۇختا سېلىنغانىدى.

— سەمەت شۇجى، بۇ بىنا قاچان سېلىنغان؟ — سورىدىم مەن ئاددىي بىر يېزا بازىرىدا تۆت قەۋەتلىك بىنانىڭ بارلىقىغا قىزىقىپ، چۈنكى شۇ دەققىدە خىيالىمدىن 1995-يىل مارتتا ئەرەبىستاندا زىيارەتتە بولۇۋاتقان ۋاقتىمدا، بىر ۋەتەنداشنىڭ: «ئۈرۈمچىدە 5-6 قەۋەتلىك بىنالمۇ بارمۇ؟» دەپ سورىغان سوئالى ئوتتۇپ قالغانىدى!

— بۇ بىنانى ئۆزىمىزنىڭ قۇرۇلۇش ئەترىتى 1994-يىلى سالغان. بۇ سېرىقبۇيا سودا-سانائەت مەمۇرىي باشقۇرۇش پونكىتىنىڭ ئىشخانىسى. ھازىر بازاردا، ئالدى تۆت قەۋەتلىك، كەينى ئىككى قەۋەتلىك بىنادىن 32سى بار. بۇنىڭدىن سەككىزىنى

شەخسلەر سالغان.

— تەنتەربىيە مەيدانىمۇ شۇنىڭ ئىچىدىمۇ؟

— ياق، تەنتەربىيە مەيدانى ئۇنىڭ ئىچىگە كىرمەيدۇ. قانداق، بېرىپ كۆرۈپ

باقىزمۇ؟

مېنىڭ راستتىنلا تەنتەربىيە مەيدانىنى كۆرگۈم بار ئىدى. چۈنكى، بۇ توغرىسىدا خېلى تەسىرلىك گەپلەرنى ئاڭلىغانىدىم.

بىز تەنتەربىيە مەيدانىغا كەلدۇق. ئىشك بېشىغا «توپ مەستانىلىرى جەمئىيىتى» دېگەن قىزىقارلىق ۋېبسايت ئېسىلغانىدى. ئۈچ مىڭ كۋادرات مېتىر كېلىدىغان مەيداندا بىر ۋالبول سېتىكىسى بىلەن بىر ۋاسكىتبول جازىسى ئورنىتىلغانىدى.

— 1995-يىلى 3-ئۆكتەبىرگىچە بۇ مەيداندا تەنتەربىيە پائالىيىتى ئېلىپ باردۇق، —

دەپ چۈشەندۈرۈشكە باشلىدى. سەمەت ئىسمائىل، — بۇ پائالىيەتنى مۇشۇ يەردىكى ئابدۇغۇپۇر ھاجىم بىلەن قادىر ھېلىم ھاجىملارنىڭ تەشەببۇسى بىلەن قىلدۇق. بۇ ئىككىيلەن «توپ مەستانىلىرى جەمئىيىتى» نىڭ پەخرىي رەئىسى. ئۇلار ئۆزلىرى باش بولۇپ توپ مۇسابىقىسىغا چۈشتى. بۇ قېتىمقى پائالىيەتكە ۋىلايەتلىك تەنتەربىيە كومىتېتىدىن تارتىپ، قوشنا ناھىيە ۋە يېزىلاردىنمۇ ئادەملەر كەلدى. ئىككى يۈەندىن بېلەت سېتىۋېلىش، مەيدانغا ئادەم توشۇپ كەتتى. توپ، چېلىش، قوشقار سوقۇشتۇرۇش قاتارلىق پائالىيەتلەر بولدى. يۇقىرىقى ئىككى ھاجىم مىڭ يۈەندىن ئىككى مىڭ يۈەن چىقىرىپ، قوشنا ناھىيە، يېزىلاردىن كەلگەن مېھمانلارنىڭ ياتاق، تاماق خىراجەتلىرىنى كۆتۈردى. ئۈچ كۈنگىچە سېرىقبۇيا بازىرى ھېيت-ئايەم بولغاندەك قىزىپ، قايناپ كەتتى!

بۇ گەپلەرنى ئاڭلاپ، مەنمۇ بايرام شادلىقىغا چۆمگەندەك، خۇشال بولدۇم، تەسىرلەندىم. يېزىلىرىمىزنىڭ قىياپىتى ھەقىقەتەن ئۆزگىرىۋاتىدۇ، مەنئى تۇرمۇش جانلىنىۋاتىدۇ، بىزنىڭ مەقسىتىمىز ئاخىرقى ھېسابتا، خەلقنىڭ ئۆزلۈكسىز ئۆسۈپ بېرىۋاتقان ماددىي ۋە مەنئى تۇرمۇشىنىڭ ئېھتىياجىنى قاندۇرۇشتىن ئىبارەت. نامرات، قالاق ۋە چۈشكۈن ھالەتتە سوتسىيالىزىم قۇرغىلى بولمايدۇ. ھەر خىل مەدەنىي پائالىيەتلەر سوتسىيالىستىك مەنئى مەدەنىيەتنىڭ مۇھىم بىر مەزمۇنى. سېرىقبۇيا خەلقى مانا شۇنى چۈشەنگەن، ھەر خىل مەدەنىي پائالىيەتلەر ئارقىلىق ئۆزىنىڭ روھىنى ئورغۇتقان، ئەقلىنى بېيىتقان، ئىرادىسىنى تاۋلىغان. بولمىسا، 12 مىڭ نوپۇسلۇق بىر يېزا بازىرىدا ئۈچ مىڭ كۋادرات مېتىرلىك بىر تەنتەربىيە مەيدانى، بىر كەسپى سەنئەت ئەترىتى، ئىككى كىنوخانا، يەتتە سىنئالغۇخانا، ئون ئېلېكترونلۇق ئويۇنچۇقخانا، 120 بىليارت، 280 تېلېفون، بىر يېپىق يوللۇق تېلېۋىزىيە ئىستانسىسى نېمە ئىش قىلىدۇ؟ تېخى بۇ يەرنىڭ شىنخۇا كىتابخانىسىچۇ؟ كىتابخانىدا، ئۇيغۇرچە، خەنزۇچە بولۇپ 700 خىلدىن ئارتۇق كىتاب بار. بۇلار بىر ئايدا 6 مىڭ يۈەندىن 8 مىڭ يۈەنگىچە كىتاب ساتالايدۇ!

قىسقىسى، بۇ بىر روناق تاپقان، تىجارىتى گۈللەنگەن ئۈنۈپرسال بازار، ئۇنىڭدا زامانىۋى سودا بىلەن ئەنئەنىۋى سودا گىرەلىشىپ كەتكەن. بۇ يەردە توپ تارقىتىش، پارچە سېتىشمۇبار، بۇ يەردە يەنە، ئەڭ كىچىكى يىپ-يىگنە، جاك-شۈمەكتىن تارتىپ، ئەڭ چوڭى ئات-كالا، ماشىنا-تراكتورگىچە سودا بولىدۇ. سىز بۇ يەرنىڭ بىر بازار كۈنىدە سويۇلغان يۈزدەك كالا، 7-8 يۈزدەك قوي گۆشىنىڭ خام ھەم پىششىق سېتىلىپ بولىدىغانلىقىغا قاراپلا، بۇ يەردىكى ئېستىمالنىڭ كۈچىنى ھېسابلاپ باقسىڭىز بولىدۇ. يەنە تېخى بۇ يەردىن ھەر كۈنى بىرنەچچە يۈمشاق ئورۇندۇقلۇق، كارىۋاتلىق ئاپتوبۇسلار ئۈرۈمچى، قەشقەر، ئاقسۇلارغا قاتناپ تۇرىدۇ. بازارنىڭ ئۆزىدىلا 70دىن ئارتۇق چوڭ-كىچىك قاتناش ماشىنىسى بار، مۇشۇنىڭ ئۆزىلا، بۇ يەردىكى كىشىلەرنىڭ ئىشكىنى كەڭ ئېچىۋېتىپ، جاھانغا يۈزلەنگەنلىكىنى كۆرسىتىدۇ!

ئۇلۇغ غايىدىن ئۇلۇغ كۈچ ھاسىل بولىدۇ، دېگەن شۇ! سېرىقبۇيا خەلقى ھەقىقەتەنمۇ غايىلىك، ئىرادىلىك، تىرىشچان خەلق! ئۇلارنىڭ ئەنە شۇ يۈكسەك غايە ۋە ئىرادىسىدىن بۇ كونا ئۆتەڭدە سەلتەنەتلىك زەپەر مارشى ياڭرىدى، گۈزەل، يېڭى بىر دۇنيا ھەيۋەت بىلەن قەد كۆتۈردى!

ئەلۋەتتە، بۇنداق سەلتەنەتلىك زەپەر ناخشىسىنى ئېيتىش، گۈزەل، يېڭى بىر دۇنيانى بەرپا قىلىش — ئۇنداق ئوڭاي، تىنچ ۋە شاۋقۇن-سۈرەنسزلا بولغىنى يوق! ئىش باشلانغاندىن تارتىپ، تاكى بازارنىڭ يېڭى قىياپىتى كۆزگە كۆرۈنگىچە بولغان ئارىلىقتا، بۇ ئىشنىڭ باش لايىھىلىگۈچىسى سەمەت ئىسمائىل ئۈستىدە ھەرخىل چۆرىمە-چۆچەك گەپلەر بولۇپ تۇردى. بۇ خۇددى «بېشىنى چىقارغان قۇشقا ئوق تېگەر، دەرەخ يوغىنىسا بوران سوقار» دېگەن ھېكمەتكە ئوخشاش ئىش ئىدى. بەزىلەر، ئۇنىڭ قاداڭشىغان كونا دەرەخلەرنى قومۇرۇۋېتىپ، يېڭىدىن مەنزىرە دەرەخلەرنى تىككىنىنى كۆرۈپ: «بىر ئوبدان يوغىنىغان دەرەخلەرنى چىقىرىۋېتىپ، كىچىككىنە رەزگى كۆچەتلەرنى تىككەننىڭ نېمە پايدىسى؟! بۇزۇش، بۇزغۇنچىلىق دېگەن شۇ!» دېيىشتى. يەنە بەزىلەر قەۋەتلىك بىنالارنىڭ سېلىنىۋاتقانلىقىنى كۆرۈپ: «سېرىقبۇيىنىڭ زېمىنىنى قەۋەتلىك بىنالارنى كۆتۈرەلمەيدۇ، بىرقەۋەت سېلىپ ئولتۇرساقمۇ بولىۋېرىدۇ، داغۋازلىقنىڭ نېمە پايدىسى؟! بۇ، سېپى ئۆزىدىن ئۆزىنى كۆرسەتكەنلىك» دېيىشتى. ھەتتا بەزى كونا كادىرلارمۇ: «بىز تىككەن دەرەخنى چىقىرىۋېتىپ، ئۆزىنىڭ كۆچىتىنى تىككەنچى! بىز سالغان قۇرۇلۇشنى چىقىرىۋېتىپ، ئۆزىنىڭ بىناسىنى قۇرماقچى!» دېگەندەك ھەسەت، قىزغىنلىق ئارىلاشقان بولمىغۇر گەپلەرنىمۇ قىلىشتى. ئىشنىڭ ئەڭ يامىنى، پىلانغا توغرا كېلىپ قالغان ئۆيلەرنى بىر تەرەپ قىلىش بولدى. بەزىلەر ئۆيلەرنى چىقىشقا ئۇنىماي، سەمەت ئىسمائىلنىڭ ئۆيىدە، ئىشخانىسىدا يېتىۋالدى، داد-پەرياد كۆتۈردى، ھەتتا تەھدىد سالدى. لېكىن، بۇنداق بېشەملىك، يولسىزلىقلار ئالدىدا سەمەت ئىسمائىل تەمتىرەپ قالمىدى، ئىرادىسىدىن، نىيىتىدىن

يانمىدى! غالبىلار ھامان كەسكىن ھەرىكەت قىلىدۇ، ئۆزىنىڭ نىشانىغا قاراپ باتۇرلۇق بىلەن ئالغا باسدۇ! شەيخ سەئىدى ناھايىتى توغرا ئېيتقان: « ئازاب-ئوقۇبەتتە قالساڭمۇ، تەشۋىشلىنىپ كەتمە، ھايات بۇلۇقى كۆپىنچە قاراڭغۇ يەردىن ئېقىپ چىقىدۇ! » ئۇ ئەنە شۇنداق ئىشەنچ بىلەن ئىشنى قىلىۋەردى، لېكىن ئاددىي خەلقنى زىيانغا ئۇچراتمىدى، سەۋىرچانلىق بىلەن قايىل قىلدى، پۇل بىلەن، ئەمگەك كۈچى بىلەن رازى قىلدى، سەمەت ئىسمائىل بۇ ئىشتا ئۆزىنىڭ ھەم قەھرى بار، ھەم مېھرى بار چاكار ئىكەنلىكىنى تولۇق نامايان قىلدى.

مەن سېرىقبۇيىنى كۆرۈش، ئۆگىنىش ھەم مۇناسىۋەتلىك كىشىلەرنى زىيارەت قىلىش ئۈچۈن، شۇ يەرگە ماڭىدىغان كۈنى ناھىيىلىك پارتكومنىڭ شۇجىسى يەن فېنىشنىڭ ماڭا مۇنداق دېگەندى: « يېقىنقى تۆت-بەش يىلدىن بېرى سېرىقبۇيا خەلقى جاھانچە ئىش قىلدى. بۇنىڭدا سەمەت شۇجىنىڭ كۆرسەتكەن خىزمىتى، پىداكارلىقى ناھايىتى زور، ئۇ سېرىقبۇيا بازىرىنىڭ ئىككى مەدەنىيەت قۇرۇلۇشىنى ھەققەتەن چىڭ تۇتتى، نەتىجىلەرمۇ كۆزگە كۆرۈنەرلىك بولدى، ئۇ ئەمەلىي ئىشلىگۈچى، ئۇنىڭ تەشكىللەش ئىقتىدارى يۇقىرى، ئۇنىڭدا سېرىقبۇيىنىڭ ئىقتىسادىي، ئىجتىمائىي تەرەققىياتى توغرىسىدا يۈكسەك پىلان ھەم ئەمەلىي تەدبىرلەر بار. ئەڭ مۇھىمى، ئۇنىڭدا كۈچلۈك بىر روھ، ئىرادە بار. مانا شۇ روھ، ئىرادە سېرىقبۇيا بازىرىنى بۈگۈنكى ھالەتكە كەلتۈردى. ھالبۇكى، سەمەت شۇجى ئۆزىنىڭ ئۆي قۇرۇلۇشىنى بولسا، تۆت يىلدىن بېرى پۈتكۈزەلمەيۋاتىدۇ، ئۇنىڭ ھوقۇقىدىن، كۈچىدىن قارىغاندا، بىرنەچچە ئېغىزلىق بۇنداق ئۆيىنى بىرنەچچە ئايدىلا پۈتكۈزۈپ بولالايتتى. لېكىن ئۇ شەخسىي ئىشنى نەچچىنچى ئورۇنغا قويۇپ، ئاساسىي زېھنىي كۈچىنى خەلقنىڭ ئىشىغا قاراتتى، بۇ جەھەتتە ئۇ، ئۈلگە كۆرسەتتى! »

مېنىڭچە، بۇ باھا سەمەت ئىسمائىلنىڭ ئەمەلىيىتىگە ئۇيغۇن كېلىدۇ. ئۇنىڭ كىچىككىنە پاكىر، دۇغىلاق جىسمىدا ھەقىقەتەنمۇ چەكسىز بىر مەنئى قۇدرەت بىلەن خورىماس بىر ئىرادە بار ئىدى. مانا شۇ ئىرادە سېرىقبۇيا بازىرىنى گۈزەللىككە پۈركىدى، ئۇ يەرگە ئاۋات، باياشاد، قاينام-تاشقىنلىق بىر تۇرمۇشنى ئاتا قىلدى! سەمەت ئىسمائىلمۇ بۇ يەرگە سىڭدۈرگەن ھالال ئەجرىگە يارىشا، 1995-يىلى دۆلەتلىك قۇرۇلۇش مىنىستىرلىكى مىنىستىرىنىڭ مەسلىھەتچىلىكىگە تەكلىپ قىلىنىپ، بېيجىڭدا شەرەپ بىلەن گۇۋاھنامە تاپشۇرۇپ ئالدى!

سەمەت ئىسمائىل توغرىسىدا ناھىيە ھاكىمى مەمتىن توختى: « سەمەت ئىسمائىل ئۈچىنچى ئومۇمىيىغىنىنىڭ روھىنى توغرا ئىگىلىگەن، كۆز قاراشنى يېڭىلاپ، ئىدىيىنى ئازاد قىلغان، سېرىقبۇيىنىڭ ئالاھىدىلىكىگە ئاساسەن ئىش كۆرگەن. ئەڭ مۇھىمى، يېزا ئىگىلىكى بىلەن بازار ئىگىلىكىنىڭ مۇناسىۋىتىنى توغرا بىر تەرەپ قىلغان. مانا بۇلار سېرىقبۇيا بازىرىنىڭ تەرەققىياتى ئۈچۈن ئويىپكىتپ ھەم سۈيىپكىتپ شەرت

ھازىرلاپ بەرگەن! » دەپ ناھايىتى توغرا يەكۈن چىقارغان. شۇنداق، ھەرقانداق ئىشنى قىلىشتا، ھامان بىر ئادەم باش بولىدۇ، يېتەكلىدۇ، بەزىدە ھەتتا، ئۇنىڭ رولى ھەل قىلغۇچ ئامىل بولۇپ قالىدۇ. سېرىقبۇيا بازىرىنىڭ بۈگۈنكىدەك ئاۋات، كۆركەم، جۇشقۇن ھالغا كېلىشىدە، سەمەت ئىسمائىلنىڭ رولى چوڭ بولغان، ئۇنىڭ كۈچلۈك ئىرادىسى، كەسكىن ھەرىكىتى، ئاقىلانە تەدبىرلىرى بىلەن بۇ بازار يېڭىچە تۈستە قۇرۇلۇپ، بۈگۈنكى كۈندە، ئاپتونوم رايون بويىچە « مەدەنىيەتلىك ئون بازار » نىڭ بىرى؛ مەملىكەت بويىچە « بەشتە ياخشى يۈز بازار » نىڭ بىرى دېگەن شان-شەرەپلەرگە ئېرىشكەن. ئەمدى بىزمۇ ئۇنىڭغا ئاددىي بولسۇمۇ، مۇنداق ياخشى تىلىكىمىزنى بىلدۈرىمىز: تېخىمۇ گۈللە، تېخىمۇ ئۆرلە سېرىقبۇيا! گۈزەل نامىڭ جاھانغا تارالسۇن!

يۇرتنىڭ ئىپتىخارى

سېرىقبۇيا بازىرىدىن بىر پېرىم كىلومېتىر يىراقلىقتىكى يېڭى مەھەللە كەنتى بىلەن داچىكۆل كەنتىنىڭ ئوتتۇرىسىدا چىرايلىق بىر بىنا قەد كۆتۈرۈپ تۇرىدۇ. ئۇنىڭ ئاپئاق ئاقارتىلغان تاملىرى بىلەن كەڭ ھويلىسىدىكى ئېگىز مومىدا لەپىلدەپ تۇرغان قىزىلبايراق يىراقتىن قارىغان كىشىگە گويا يېشىللىق ئالىمىدە ئۈزۈپ كېتىۋاتقان ھەيۋەتلىك بىر كېمىدەك كۆرۈنىدۇ!

ئەگەر سىز يېقىنراق بېرىپ قارىسىڭىز، ئۇنىڭ ھەقىقەتەنمۇ ئۇلۇغ مەرىپەت دېڭىزىدا ئۈزۈپ كېتىۋاتقان بىر كىچىك كېمە ئىكەنلىكىنى، ئۇنىڭدىكى 328 بالا ماترۇسىنىڭ دېڭىز تەكتىدىن ئۈنچە-مەرۋايىت سۈزۈش ئۈچۈن جانپىدالىق بىلەن ئېلىشىۋاتقانلىقىنى كۆرىسىز!

بۇ ھەقىقەتەنمۇ ئادەمنى ھاياجانغا سالدىغان، خۇشال قىلىدىغان تەسىرلىك بىر ھېكايە.

مەن مەكتەپ دەرىۋازىسىنىڭ ئالدىغا كېلىپ، ئىختىيارسىز ئوڭغا قارىدىم. ئۇ يەرگە كىشىنىڭ دىققىتىنى تارتىدىغان ئېگىز بىر سېمونت تاختا ئورنىتىلىپ، ئۇنىڭغا « مەخەت ئېلى ھاجى مەكتىپى » دېگەن خەتلەر ناھايىتى چىرايلىق ئويۇلغانىدى. ئادەمگە قەدىمىي تاش ئابدۇلەردەك سىرلىق ھەم سۆيۈملۈك تويۇلىدىغان بىر سېمونت ۋېبۇسكا مېنى چوڭقۇر ئويغا سېلىپ قويدى. ئەۋلادلارنىڭ بەختى، كېلىچىكى ۋە ئىستىقبالى ئۈچۈن، شۇنچە چوڭ ھىممەت داستىخاننى يېيىپ، مېھرى-شەپقەت قولىنى سوزغان بۇ ساخاۋەتچى زادى كىمدۇ؟ مەندە بىردىنلا بۇ ئادەمنى كۆرۈش ۋە مۇڭدېشىش ئىستىكى تۇغۇلۇپ قالدى. مەن بۇ ئادەمگە بولغان غايىبانە بىر ھۆرمەت، سۆيۈنۈش تۇيغۇسى بىلەن مەكتەپكە كىردىم. 12 مو يەرگە سېلىنغان بۇ مەكتەپنىڭ

ھويلىسى كەڭ، سىنىپلىرى يورۇق ھەم ئازادە ئىدى. تەنە پېۋىس ۋاقتى بولغاچقا، غەمسىز، قۇۋناق ئوقۇغۇچىلار مەكتەپ مەيدانىدا قى-چۇ قىلىپ ئوينىشىپ يۈرەتتى. مەن ئوقۇتقۇچىلار بىلەن كۆرۈشۈش ئۈچۈن، ئۇلارنىڭ كەڭ ئىشخانىسىغا كىردىم. كىرىپلا، كۆزۈم ئۇدۇل تامغا ئېسىلغان ئەينەكلىك جاھازىدىكى بىر كۇپىلت شېئىرغا چۈشۈپ قالدى، ئىچىمدە ئاستا ئوقۇدۇم.

« پۇل دېگەن قولىنىڭ كىرىدۇر، بۇمۇ راست،
پۇل كىشىنىڭ قان-تەرىدۇر، بۇمۇ راست.
خەجلىگەنلەر پۇلنى ئەۋلاد بەختى ئۈچۈن،
ئەھلى پۇرتىنىڭ پەخرىدۇر، بۇمۇ راست! »

مۇشۇ مەكتەپنىڭ بىر ئوقۇتقۇچىسى يازغان بۇ شېئىر گەرچە ئاددىي بولسىمۇ، لېكىن ئۇنىڭغا چوڭقۇر بىر مېھىر-مۇھەببەت بىلەن يۈكسەك ئىپتىخارلىق تۇيغۇسى سىڭىپ كەتكەندى!

ئادەم ھاياتتىكى قىممىتىنى، ئورنىنى، نوپۇزىنى تېپىش ئۈچۈن، كۈچىنىڭ بېرىچە باشقىلارغا كۆيۈنۈشى، غەمخورلۇق قىلىشى، بەخت يارىتىشى ۋە شۇ يولدا ئۆز بەختىنى تېپىشى كېرەك. مانا بۇ ھەقىقىي، سەمىمىي ئىنساننىڭ ھاياتلىق يولى!

مەن مەخەت ئېلى ھاجى بىلەن كۆرۈشۈپ، ئۇنىڭ ئېگىز، بەستلىك قامىتىگە، ئادەمگە چوڭقۇر مېھىر بىلەن قارايدىغان ئويچان كۆزلىرىگە، ھەمىشە بىرنەرسىگە ئىنتىلىپ تۇرىدىغان تېتىك ھەرىكەتلىرىگە قاراپ، ئەنە شۇلارنى خىيالىمدىن ئۆتكۈزۈدۈم. ئۇ ھەقىقەتەنمۇ، باشقىلارغا بەخت يارىتىش يولىدا ئۆز بەختىنى تاپقان ئادەم!

1994-يىلى كىرىش بىلەن، سېرىقبۇيا بازارلىق مەركىزىي باشلانغۇچ مەكتەپ زەھبەرلىكىنىڭ بېشىغا غەم چۈشتى. ھازىر بۇ مەكتەپتە، 21 سىنىپ، 1021 ئوقۇغۇچى بار ئىدى. بۇ يىل بازاردىكى ئوقۇش بېشىغا يەتكەنلەرنى تىزىملاش ئەھۋالىدىن قارىغاندا، يەنە يېڭىدىن 450 نەپەر ئوقۇغۇچى قوبۇل قىلىش كېرەك ئىدى. لېكىن بۇ ئوقۇغۇچىلارنى نەگە سىغدۇرۇش كېرەك؟ سىنىپ يوق، مەكتەپنىمۇ كېڭەيتكۈدەك يەر يوق! مۇبادا، ئىككى-ئۈچ سىنىپ سالغۇدەك يەر تاپقان تەقدىردىمۇ، پۇل يوق! مەكتەپ رەھبەرلىكى بۇ جىددىي قىيىنچىلىقنى يۇقىرى-تۆۋەنگە ئېيتىپ باقتى. لېكىن ھېچقانداق يەردىن دەرھال ھەل قىلىپ بېرىش توغرىسىدا بىرەر سادا چىقىمىدى. ئەگەر ئەھۋال مۇشۇ پېتى كېتىۋەرسە، ھەر يىلى ئوقۇش بېشىغا يەتكەن بالىلار يۈزلەپ-يۈزلەپ مەكتەپكە كىرەلمەي، تەربىيىدىن، مەرىپەتتىن مەھرۇم قالاتتى، كوچا-كويىلاردا لاغايلاپ يۈرۈپ، كۆزى ئوچۇق كورلارغا، قۇلقى سەگەك گاسلارغا ئايلىنىپ، جەمئىيەتتىكى قەدىرىسىز تاشلاندىقۇلاردىن بولۇپ قالاتتى. بۇ نېمىدېگەن

ئېچىنىشلىق ئەھۋال! ياش ئەۋلادلار بىزنىڭ ئۈمىدىمىز، بىزنىڭ كېلىچىكىمىز! ئۇلار كەلگۈسىنىڭ ۋەكىلى، كەلگۈسىنىڭ ئىگىسى! مىللەتنىڭ تارىخى، مىللەتنىڭ مەدەنىيىتى ئەنە شۇ ئەۋلادلارنىڭ ئىش-ھەرىكىتى، ئەقىل-پاراسىتى بىلەن دەۋردىن دەۋرگە، زاماندىن زامانغا ئۆلىنىپ، ئۆزىنىڭ ئەبەدىيلىكىنى، گۈزەللىكىنى ساقلاپ قالدۇ ۋە مەڭگۈ ئۈزۈلمەي داۋام قىلالايدۇ! ئەگەر ئۇلار تەربىيىدىن، مەرىپەتتىن مەھرۇم بولۇپ، جەمئىيەتتىكى ئاللىقانداق قەدىرسىز، كېرەكسىز بىر نەرسىلەرگە ئايلىنىپ قالسا، بۇ ئېغىر، شەرەپلىك مەسئۇلىيەتنى قانداق ئۈستىگە ئالالايدۇ؟! بۇ ئىش ھەرقانداق بىر ۋىجدانلىق، غورۇرلۇق ئادەمنىڭ دىققىتىنى قوزغىماي تۇرالمىيىتى. سېرىقبۇيا بازىرىدا بۇ ئىشنىڭ ئېغىرلىقىنى، جىددىيلىكىنى ھەم تەخىرسىزلىكىنى ئەڭ دەسلەپ چۈشەنگەن، ھېس قىلغان ئادەم مەخەت ئېلى ھاجى بولدى.

ئۇ ئۆيىدىكىلەر بىلەن سۆزلىشىپ، بىر قارارغا كەلگەندىن كېيىن، ئۆز نىيىتىنى سەمەت ئىسمائىلغا ئېيتتى:

— مەن چالا ساۋاتلىقنىڭ دەردىنى كۆپ تارتتىم. كەمبەغەللەرگە كەمبەغەللىكتىن قۇتۇلۇش ئۈچۈن مائارىپ كېرەك ئىكەن، بېيىغانلارغا تېخىمۇ بېيىش ئۈچۈن يەنىلا مائارىپ كېرەك ئىكەن. مائارىپ تەرەققىي قىلمىسا، مىللەتمۇ روناق تاپالمايدىكەن. شۇڭا مەن، ئەۋلادلىرىمىزنىڭ ئوقۇشىنى قالماسلىقى، كەلگۈسىدە زامانغا لايىق ئادەم بولۇشى ئۈچۈن، بازارغا بىر باشلانغۇچ مەكتەپ سېلىپ بېرىش قارارىغا كەلدىم!

سەمەت ئىسمائىل بۇ تۇيۇقسىز شاپائەتتىن ھەم خۇشال بولغان، ھەم ھەيران بولغان ھالدا، كۆزلىرىنى مەت قىلماي مەخەت ئېلى ھاجىغا قاراپ تۇرۇپ قالدى، بىر ھازادىن كېيىن ئۆزىنى ئوڭشاپ، تەسىرلەنگىنىدىن ھاياجانلىق ئېلىپ مۇنداق دېدى:

— رەھمەت، خالىس نىيەتلىرىگە رەھمەت! لېكىن بۇ ئىشقا كېتىدىغان پۇل ئاز بولماسلىقى مۇمكىن!

— شۇنداق، ئاز بولمايدۇ، — دېدى مەخەت ئېلى ھاجى كەسكىن ھالدا، — لېكىن، قانچە كەتسە مەيلى، مەن نىيىتىمنى ئىشقا ئاشۇرىمەن!

دەرۋەقە، بىر مەكتەپ سېلىش ئوڭاي ئىش ئەمەس، مەخەت ئېلى ھاجىمۇ بۇ پۇلنى ئاسان تاپقان ئەمەس، ئۇ دەسلەپ ئاددىي بىر ئىشچى بولغان، كېيىن تېخنىكا ئۆگىنىپ، تراكتور ھەيدىگەن، ماشىنا ھەيدىگەن، تۈرمۈشنىڭ جاپا-مۇشەققىتىنى، يوقسۇزلۇقنىڭ دەردىنى يەتكىچە تارتقان. كېيىن سىياسەت ئوڭلىنىپ، دەۋر ئۆزگەرگەندىن كېيىن، ئۆزى ھەيدىگەن يۈك ماشىنىسىنى ھۆددە ئېلىپ، ئۇزاق، جاپالىق يوللارنى بىرقەدەم، بىر قەدەمدىن مېڭىپ، كىشىنىڭ يانچۇقىدىكى پۇللارنى ھالال ئەجىرى، ئىللىق چېھرى بىلەن بىر تىيىن-تىيىندىن ئېلىپ، بۈگۈنكى ئىگىلىكىنى تىلكىگەن. ئۇ ھازىر ئۆزى قۇرغان «سېرىقبۇيا ترانسپورت شىركىتى» نىڭ دېرىكتورى. قولىدا 40 ئادەم ئىشلەيدۇ، ئۇلارنىڭ ئالدىغا مىڭ يۈەندىن، كەينىگە 300 يۈەنگىچە مۇئاش

بېرىدۇ. ئۇنىڭ ئىلكىدە سەككىز چوڭ ئاپتوبۇس، ئۈچ مېنىبۇس، تۆت يۈك ماشىنىسى ۋە بىر پىكاپى بار. ياتاقلىق ئاپتوبۇسلىرى ئۈرۈمچىگە قاتنايدۇ... بىر كۈنى ئۇنىڭ تاپقان پۇللىرى ئەنە شۇنداق سوغۇق، قاتتىق تۆمۈر تەسەكلەر بىلەن بەدبۇي ماي-بۇتقىلار ئارىسىدىن كەلگەن. شۇڭا، بۇ پۇللارنىڭ بىر ئۈچى بىلەكتە، بىر ئۈچى يۈرەكتە! ئەمما، مەخەت ئېلى ھاجىنىڭ نەزەرىدە، پۇل-مال ھەممىنى ھەل قىلىدىغان مۇتلەق نەرسە ئەمەس، ئۇ ئۆز خىياللىرى بىلەن ئارزۇ-ئۈستەكلىرىنى پۈتۈنلەي پۇلغا، ئالتۇن-كۈمۈشكە ئايلاندۇرۇۋالدىغان ئادەملەرنى ئەڭ بىچارە ئادەملەر، دەپ چۈشىنەتتى. ئۇنىڭ قارىشىچە، بۇدۇنيادا پۇلدىنمۇ ئۈستۈن، ئەتىبار تۇرىدىغان يەنە بىر نەرسە بار ئىدى، ئۇ بولسىمۇ، قېرىنداشلارچە مېھرى-شەپقەت ۋە كەلگۈسى ئەۋلادلارنىڭ بەخت-ئۈستىبالى ئۈچۈن قىلىنغان ھىمەت-شاپائەت ئىدى!

ئۇنىڭ مانا شۇ ئۇلۇغۋار روھى بىلەن كۈچلۈك ئەقىدە-ئىرادىسىدىن 1994-يىلى 15-ئاپرېل كۈل-گىياھلار يەلپۈنۈپ تۇرغان ياپپىشىل زېمىن ئۈستىدە بىر گۈزەل بىنا قەد كۆتۈرۈشكە باشلىدى. بۇ — مەخەت ئېلى ھاجى سېلىشقا باشلىغان سەككىز سىنىپ، ئىككى ئىشخانا، بىر زال، 572 كۋادرات مېتر كۆلەمدىكى يېڭى مەكتەپ ئىدى! تۇرمۇش تولىمۇ غەلىتە، سىرلىق بولىدۇ. ئەقىللىك، ياخشى ئادەملەرنىڭ ياخشى ئىش-ئىزلىرى بەزىدە ئالقىشقا ئېرىشىش تۈگۈل، بەھۇدە زەربىگە، مەسخىرىگە ئۇچراپ قالىدۇ. قارىماققا، بۇ يامان ئىشتەك كۆرۈنگەن بىلەن، لېكىن ئۇ، مەلۇم شارائىت ئاستىدا ياخشى ئىشقا ئايلىنىشى مۇمكىن. چۈنكى ئۇ، ئادەمنى نۇرغۇن ئىشلارنى بىلىدىغان قىلىپ تەربىيەلەيدۇ، ئادەمنىڭ ئىرادىسىنى، غەيرىتىنى چىنىقتۇرىدۇ!

مەخەت ئېلى ھاجىمنىڭ مەكتەپ سېلىش جەريانىمۇ تۇرمۇشنىڭ بۇ مەنتىقىسىدىن سىرتتا قالمايدى. جەمئىيەتتىكى بەزىبىر نەزەر دائىرىسى تار، ئۆزىنىڭلا غېمىدە يۈرىدىغان ئادەملەر مەخەت ئېلى ھاجىمنىڭ شۇنچە كۆپ پۇل خەجلىپ مەكتەپ سېلىۋاتقانلىقىنىڭ ئەھمىيىتىنى چۈشەنمىدى. ئۇلارنىڭ نەزەرىدە، مەخەت ئېلى ھاجى ئاران تاپقان پۇلنى ئەخمەقلىق قىلىپ شامالغا سورۇۋاتاتتى. ئۇلارنىڭ بەزىلىرى ھەتتا ئاچچىق مەسخىرە قىلىپ: «ئاران ئىككى نان تېپىۋېدى، مانا ئەمدى بىرىنى داپ قىلىپ چېلىپ، ئۆزىنى كۆرسىتىۋاتىدۇ!» دېيىشتى، يەنە بەزىلىرى: «مەكتەپ دېگەننى ھۆكۈمەت سالىدىغان نەرسە، ئۇنىڭ ئورنىغا مەسچىت سالىساڭچۇ ئەخمەق!» دېيىشتى. تەنە، مەسخىرە كەچكۈزنىڭ سوغۇق شامىلىدەك ئەتراپتا ھۇشقۇيتۇپ يۈزدى، لېكىن مەخەت ئېلى ھاجى بۇلارغا پىسەنت قىلمىدى، بەلكى ئۇ، تېخىمۇ غەيرەتكە كېلىپ، مەكتەپ قۇرۇلۇشىغا ئىش باشلانغان كۈندىن تارتىپ، ئۆزى ئىش ئۈستىدە مەزمۇت تۇردى، قۇرۇلۇشنىڭ سۈرئىتى بىلەن سۈپىتىگە كېپىللىك قىلىش ئۈچۈن، تامچى، ياغاچچىلارنىڭ ئەڭ ئۈستىلىرىنى تاللاپ ئەكىلىپ سالدى، ماتېرىياللارنى ئۆزى تەكشۈرۈپ، كەملىرىنى تولۇقلاپ بەردى. قۇرۇلۇش تېز ۋە ئوڭۇشلۇق ماڭدى، لېكىن

بۇنىڭغا ئەگىشىپ، خىراجەتمۇ ئېشىپ كەتكىلى تۇردى، مەخەت ئېلى ھاجىنىڭ بۇرۇنقى خامچوتىدىن تۆمەن يۈەنلەپ ئېشىپ كەتكەنىدى. بۇ خەۋەر بەزىلەرنىڭ گۈلقەقەلىرىنى ئېچىلدۈرۈۋەتتى، ئۇلار بىر-بىرىگە خۇش خەۋەر يەتكۈزۈپ: «مەخەت ئېلىنىڭ كارامىتىنى ئەمدى كۆرىمىز، ئۆزۈمنى چاغلىماي شىلتىڭ ئېتىپتىمەن، پالاسقا يۆگىنىپ، ھەپتە يېتىپتىمەن، دېگەندەك ئىش بولىدىغان بولدى!» دېيىشىپ، تاماشا كۆرۈشكە ئالدىراشتى. ياخشى نىيەت — يېرىم دۆلەت دېگەن گەپ بار، دەل شۇ كۈنلەردە، سېرىقئۆيىغا بىر چاغلاردا پىچان ناھىيىسىنىڭ لەمچىن يېزىسىغا بېرىپ ئولتۇراقلىشىپ قالغان ئەبەيدۇللا دامۇللا ھاجىم دېگەن كىشى تۇغقان يوقلاپ كېلىپ قالدى. نەزەر دائىرىسى كەڭ، بىلىملىك، ھۆرمەتكە سازاۋەر بۇ كىشى مەخەت ئېلى ھاجىمنىڭ بىر نەۋرە تاغىسى ئىدى. بۇ كىشى كېلىپلا مەخەت ئېلى ھاجىنىڭ ساخاۋەتلىك ئىشىدىن خەۋەر تېپىپ، كۆڭلى سۆيۈندى، ئۇنىڭغا ئاپىرىن ئوقۇدى ۋە ئەتراپتا بولۇۋاتقان چۆرىمە — چۆچەك گەپلەرنى ئاڭلاپ مۇنداق دېدى:

— بىزنىڭ ئىسلام شەرىئىتىدە، مەسچىت سېلىش بىلەن مەكتەپ سېلىشنىڭ ساۋابى ئوخشاش، ئۇلۇغ ئىشقا تۇتۇش قىسەن، بۇ ئىشتا ھەرگىز بوشاشما! قايغۇرۇپ، جىلى بولۇپمۇ يۈرمە! قورساقنى كەڭ تۇتساقلا، ھەرقانداق ئىش دەردىسىز ئۆتۈپ كېتىدۇ. پۇلۇڭ كەملىسە، مانا مەن بار. بۇ ئىشنى ھەقدادىغا يەتكۈزەيلى، شۇ چاغدىلا، ياخشىلارنىڭ ئالقىشىغا ئېرىشىمىز، يامانلارنىڭمۇ ئاغزى تۇۋاقلنىدۇ!

بىرنەۋرە تاغىسىنىڭ سىر-ھېكمەتكە تولغان بۇنداق تەسىرلىك سۆزلىرى مەخەت ئېلى ھاجىنى تېخىمۇ غەيرەتكە كەلتۈردى، ئۇ بۇرۇنقىدىنمۇ بەك قىزغىنلىق ھەم ئىشتىياق بىلەن ئىشقا تۇتۇش قىلدى. ئەبەيدۇللا دامۇللا ھاجىمۇ ئۆز يېنىدىن 37 مىڭ يۈەن نەخ پۇلنى چىقىرىپ، پۈتەي دەپ قالغان مەكتەپكە 160 يۈرۈش پارتا-ئورۇندۇق ياسىتىپ بېرىشنى ئۈستىگە ئالدى. بۇ ئادەمنىڭ بۇنداق ئالىجاناپ، مەرىپەتپەرۋەر روھى ناھىيىلىك ئورمانچىلىق مەيدانىنىڭ ئىشچى-خىزمەتچىلىرىنى تەسىرلەندۈرۈۋەتتى. ئۇلار سېتىۋېلىنغان ياغاچلارنى تاللاش، ماشىنىغا بېسىشتا ھەم قىزغىن ھەم ھەقسىز ئىشلەپ كەتتى...

دۇنيادا ئۆز ئەمگەك ئەجرىنىڭ مېۋىسىنى تېتىشىنىمۇ خۇشاللىق ئىش بولمىسا كېرەك! مەخەت ئېلى ھاجى ئاخىر نىيىتىگە يەتتى، ئۇنىڭ 161 مىڭ يۈەندىن ئارتۇق پۇل خەجلىشى بىلەن سېرىقئۆيى بازىرىنىڭ غەربىي-شىمال تەرىپىدىكى 12 مو ئانا يەر ئۈستىدە خۇددى يېڭى چىققان تولۇن ئايدەك، گۈزەل ۋە نۇرلۇق بىر مەرىپەت باغچىسى پەيدا بولدى. ئۇنىڭ كەڭ ۋە ئازادە ھويلىسىدا قىزىل بايراق لەپىلدەيتتى، بىر چەتتىكى باسما قۇدۇقتىن ئابۇ زەمزم ئېقىپ تۇراتتى!

1994-يىلى 26-ئاۋغۇست ئاجايىپ خاسىيەتلىك كۈن بولدى، يېڭى پۈتكەن مەكتەپ سەھەردىلا بايرام خۇشاللىقىغا چۆمدى، ناغرا-سۇناي سۈكۈتكە چۆمگەن، تىمتاس

خىلۋەت بۇ ماكاننى ئويغىتىۋەتتى. ھەممە يەر تەنتەنە، ئالقش سادالىرى بىلەن يايىردى. كىشىلەر توپ-توپ بولۇشۇپ، ئىختىيارسىز بۇ تەرەپكە قاراپ ئاقتى، چىرايلىق كىيىنىپ، گۈلدەستىلەرنى كۆتۈرۈشكەن ئۆسمۈر بالىلار يېنىك قەدەملىرى بىلەن مەكتەپ قورۇسىغا كىرىشكە باشلىدى. مەكتەپ، سىنىپ ۋە ئىشخانلار ئوقۇش باشلاش مۇراسىمىغا قاتنىشىشقا كەلگەن مېھمانلار، تاماشىبىنلار بىلەن تولدى. يىغىن سەھنىسىگە پىلاكات-لوزۇنكا ۋە رەڭگارەڭ بايراقلار غۇچچىدە ئېسىلغانىدى. سەھنە ئالدىدىكى شىرەلەر ھەرىيەر، ھەر يەردىن ئېلىپ كېلىنگەن تەبرىكنامە، لەۋھەلەر بىلەن بىزەلگەندى، ھەممە كىشىنىڭ چىرايىدا خۇشاللىق، ئالقش ۋە ئىپتىخارلىق تۇيغۇسى ئەكس ئېتىپ تۇراتتى. بۇلارنىڭ ئىچىدە، بولۇپمۇ بالىلار ھەممىدىن خۇشال، ھەممىدىن مەمنۇن ئىدى. چۈنكى ئۇلارنىڭ ئۆتكۈر، ئويناق كۆزلىرى ئۆزلىرى ئۈچۈن سېلىنغان بۇ مەكتەپنى كۆرگەن، تۇيغۇن يۈرىكى ئۆزلىرى بىلىم ئالدىغان بۇ مەرىپەت بۇلىقىنىڭ ئۆزلىرىگە تەئەللۇق ئىكەنلىكىنى سەزگەندى! شۇڭا ئۇلار خۇشاللىقىنى، ھاياجىتىنى باسالماي، مەكتەپ ھويلىسىدا كېيىكتەك سەكرىشەتتى، بوزلايتتى، قىن-قىنىغا پاتماي ناخشا توۋلىغۇسى، ئۇسسۇل ئوينىغۇسى كېلەتتى!...

بۈگۈن بۇ كاتتا مۇراسىمغا قەشقەر ۋىلايەتلىك مائارىپ باشقارمىسى، مارالبېشى ناھىيىسى ۋە قوشنا يېزا (بازار)لاردىن بولۇپ نۇرغۇن ۋەكىللەر كەلگەندى. رىياسەتچى، مارالبېشى ناھىيىلىك پارتكومنىڭ مۇئاۋىن شۇجىسى پەرھاد سەئىدى يېڭى مەكتەپ قۇرۇلۇشى پۈتۈپ، ئوقۇش باشلاش مۇراسىمىنىڭ باشلانغانلىقىنى تەنتەنە بىلەن جاكارلىغاندا، پۈتۈن مەيدان گۈلدۈراس ئالقش، ناغرا-سۇناي سادالىرى بىلەن تەۋرىنىپ كەتتى. شۇ دەقىقىدە كۆككە قويۇپ بېرىلگەن رەڭدار شارلار بىلەن پەرۋازچى كەپتەرلەر مەكتەپ ئۈستىدىكى زەڭگەر ئاسماندا جەۋلان قىلىپ، بۈگۈنكى مۇراسىمغا تېخىمۇ جۇشقۇن، تېخىمۇ سەلتەنەتلىك تۈس بەخش ئەتتى...

شۇ چاغدا، سېرىقبۇيا بازارلىق پارتكومنىڭ شۇجىسى سەمەت ئىسمائىل سەھنىگە چىقىپ، بازارلىق پارتكوم، خەلق ھۆكۈمىتىنىڭ تەستىقى بىلەن بۇ يېڭى مەكتەپكە «مەخەت ئېلى ھاجى مەكتىپى» دەپ نام بېرىلگەنلىكىنى ھەمدە مەخەت ئېلى ھاجىمىنىڭ بۇ مەكتەپكە پەخىرىي مۇدىر بولغانلىقىنى ئېلان قىلدى. ئارقىدىنلا، قىزغىن ئالقش، شادىيانە مۇزىكا سادالىرى ئىچىدە پىئونىرلار ئەترىتى مەخەت ئېلى ھاجى بىلەن ئەبەيدۇللا داموللا ھاجىغا ئېھتىرام بىلدۈرۈپ قىزىل گالىستۇك تاقىدى، ۋەكىللەر، رەھبەرلەر بۇ ئىككىيلەننى تەبرىكلەپ تون كىيگۈزدى، پوتا باغلىدى. بازاردىكى مەركىزىي مەكتەپ ئوقۇغۇچىلىرى مۇراسىمغا ئاتاپ تەييارلىغان سەنئەت نومۇرلىرىنى كۆرسەتتى. بۇنىڭ ئىچىدە، بالىلار ئۆزى يېزىپ ئورۇندىغان تۆۋەندىكى شېئىر ھەممەيلەننىڭ يۈرەك تارلىرىنى چېكىپ ئۆتتى:

ھە شقاللا، كۆپ ھە شقاللا،
 مە خەت ھاجىغا ھە شقاللا،
 بىزگە مەكتەپ سېلىپ بەرگەن،
 مە خەت ھاجىغا ھە شقاللا،
 ھە شقاللا، كۆپ ھە شقاللا،
 مە خەت ھاجىغا ھە شقاللا،
 ئەۋلادلارنىڭ غەمخورى،
 مە خەت ھاجىغا ھە شقاللا!

بۇنداق زور ئالقىش، كاتتا ھۆرمەتتىن مەخەت ئېلى ھاجىم قاتتىق ھاياجانلاندى،
 كۆز چانقى لىققىدە ياشقا تولۇپ، يۈرىكى ئاشۇ سەبىي، يۇمران ئۆسمۈرلەرنىڭ
 غەرزىسىز مەدھىيلەردىن تىپچە كلىدى. ئۇ ئىختىيارسىز مىكرافون ئالدىغا كەلدى،
 ئۆزىنى قاتتىق تۇتقان بولسىمۇ، ئاۋازى تىترەيتتى:

— مەن ئەزەلدىن بۇنداق زور شان-شۆھرەت، ئابروي-ئىناۋەتكە ئېرىشىپ
 باقمىغان، بۇنداق كاتتا شان-شەرەپنى ھەرقانچە پۇل خەجلەپمۇ سېتىۋالغىلى بولمايدۇ،
 سىلەرگە رەھمەت! مەن ئىشنى ئەمدى باشلىدىم، يۇرتۇمنىڭ مائارىپ تەرەققىياتى
 ئۈچۈن داۋاملىق تېگىشلىك ھەسسەمنى قوشىمەن. مەن سىلەرنىڭمۇ ئەۋلادلىرىمىزنىڭ
 بەخت-ئىقبالى ئۈچۈن، مائارىپنى قوللىشىڭلارنى ئۈمىد قىلىمەن!...

بۇ داغدۇغىلىق مۇراسىمدا، يەنە بىر كۈتۈلمىگەن ئىش بولدى: دەسلەپ ناھىيە
 رەھبەرلىرى، ئارقىدىن ئىدارىلەر، شىركەتلەر، كارخانىلار، يېزا-بازارلىق ھۆكۈمەتلەر،
 تىجارەتچىلەر، دىنىي زاتلار ۋە ھەرقايسى مەكتەپلەر بولۇپ، بەس-بەستە پۇل
 ئىئانە قىلدى. نەق مەيداندىلا، 65 مىڭ يۈەن نەق پۇل چۈشتى!...

مانا بۇ، خەلق روھىنىڭ ئويغانغانلىقى، مۇئارىپنىڭ ئەھمىيىتىنى چۈشىنىپ،
 مائارىپنىڭ قەدرىگە يەتكەنلىكى! بۇنداق خەلقنىڭ ئارىسىدىن نادانلىق، جاھىللىق
 ۋە قالاقلق تېز كۆتۈرۈلۈپ كېتىدۇ، ئۇلارغا ھېمىشە شاپائەت، ساخاۋەت ۋە مەدەنىي
 ھايات يار بولىدۇ!

مەن مەخەت ئېلى ھاجىنى زىيارەت قىلىپ، خوشلىشىدىغان چىغىمدا، ئۇنىڭ
 كەلگۈسى پىلان ۋە تەسەۋۋۇرلىرى توغرىسىدا سورىدىم. ئۇ مەننىڭ ئىنتايىن قىزىقىشىمغا
 ئۇ ماڭا ئاددىيلا قىلىپ مۇنداق دېدى:

— قىلمىغان ئىشنى داۋراڭ قىلىش ياخشى ئەمەس. لېكىن مەن كېلەر يىلنىڭ
 بېشىدا، مەكتەپكە يەنە ئىككى سىنىپ سېلىشنى پىلانلاپ قويدۇم. چۈنكى، يىلدىن-يىلغا
 ئوقۇيدىغانلار كۆپىيىۋاتىدۇ، ئۇلارنى قوبۇل قىلماساق بولمايدۇ. ئۇندىن باشقا، «غۇنچە

مۇكاپاتى» نى ھازىرغا قەدەر ئىككى قېتىم ئېلىپ باردۇق. كېلەر يىلدىن باشلاپ، ئۇنىڭ سانىنى، سوممىسىنى كۆپەيتىمەن! بۇ ئادەم شۇ گەپنىلا قىلىپ، جىم بولدى، يېقىندا قىلغان ئىككى ئىشنى ئېغىزغا ئالمىدى. ئۇ بالىلار بايرىمىنىڭ ھارپىسىدا بايراملىق پائالىيەتكە قاتنىشىدىغان بالىلار ئۈچۈن، 110 كىشىلىك ئوقۇغۇچىلار پورمىسىنى ئۈرۈمچىدىن ئەكىلىپ تارقىتىپ بېرىپتۇ. ئۇنىڭدىن باشقا، بايرامدا ئىشلىتىش ئۈچۈن، دۇمباق، چاڭ، چاغ-چاغ قاتارلىق مەدەنىي پائالىيەت سايمانلىرىنىمۇ ئېلىپ بېرىپتۇ، ماڭا بۇنى مەكتەپنىڭ يېڭى كەلگەن ئايال مۇدىرى ئېيتىپ بەرگەندى.

مەن مەخەت ئېلى ھاجى بىلەن خوشلاشتىم، قەلبىمدە ئۇنىڭ شانلىق ئوبرازى ئورناپ قالدى. كۆزۈمدە ئۇنىڭ ئىرادىسىدىن، مېھرى-شەپقىتىدىن پۈتكۈل گۈزەل مەكتەپ سۈرەتتەك قىلىقلىنىپ تۇراتتى. كۆڭلۈمدىن ھاياجانلىق بىر نىدا كۆتۈرۈلدى: كامال تاپ، مەخەت ئېلى ھاجى مەكتىپى! سەن ئەقىلنىڭ بۇلىقى، ئىنسان قەلبىنىڭ يۇرۇتقۇچىسى! قوينۇڭ مەڭگۈ ئەۋلادلارنىڭ مەرىپەت بۆشۈكىگە ئايلانسۇن، چاڭقىغان يۈرەكلەرگە ئىلىم شەرىپىنى ئاتا قىلسۇن!

ئۇنىڭ نەزەرى ھەممىدىن ئۈستۈن!

ئۇ، ساڭا، ۋە ئۇنىڭغا ئوخشاشلا ئاددىي بىر دېھقان. ئۇنىڭ چارلاشقان ساقاللىق يۈزىدىمۇ، شەيدايى دويپا كىيىۋالغان بېشىدىمۇ، كىرتىك ياتلىق ئۇزۇن چاپان كىيىۋالغان بەستىدىمۇ ھېچقانداق ئالاھىدىلىك يوق، يەنە شۇ دېھقانچە ئاددىي-ساددا كۆرۈنۈش؛ سەممى، مۇلايىم قىياپەت! لېكىن، ئۇنىڭ نەزەرى ھەممىدىن ئۈستۈن. ئۇ ئويلىغاننى سەن بىلەن مەن ئويلىيالمايمىز، ئۇ قىلغاننى سەن بىلەن مەن تېخىمۇ قىلالمايمىز! ئادەمدە ئاز-تولا روھ، يەنە ئۇلۇغۋار غايە، ئىرادە ۋە ئىستەك بولۇشى كېرەك. ئادەم ھامان ئۆزىنىڭ ئارامخۇدا ياشىشىنى ئويلىماي، بەلكى دۆلەت، خەلق ئۈچۈن كۆپرەك تۆھپە قوشۇشى كېرەك. بۇ — كىشىلىك ھاياتنىڭ روھىي تۈۋرۈكى! ئۇنىڭدا مانا شۇ روھىي تۈۋرۈك خېلى مۇستەھكەم ئىدى!

مەن ئۇنىڭ بىلەن كۆرۈشۈش ئۈچۈن ئۆيىگە كىرگەندە، ئۇ ھاسا تاياق بىلەن ئالدىغا چىقتى. ئۇ گەرچە 62 ياشقا كىرگەن بولسىمۇ، سالامەتلىكى ياخشى بولمىغانلىقى ئۈچۈن، ھاسا تاياققا چۈشۈپ قالغانىدى. مەن ئۇنىڭ ھويلىسىنى، مېھمانخانىسىنى كۆرۈپ تېخىمۇ ھەيران بولدۇم. مېنىڭ خىيالىمدا، بۇ ھەزگىزمۇ 150 مىڭ يۈەن پۇل خەجلەپ، مەھەللىسىدىكى مەكتەپنى يېڭىلىغان ئادەمنىڭ قورۇ-جايى ئەمەس ئىدى. چۈنكى، ھويلا تاملىرى كاكۇللىرى تۆكۈلۈپ، ھېلىلا ئۆرۈلۈپ چۈشىدىغاندەك دۈمچەرەپ تۇراتتى، مېھمانخانىسىمۇ شۇنداق ئاددىي، ھاكىلىرى ھۈركۈپ كەتكەن،

ئىشك-دېرىزىلىرى قىغىر-سىغىر ئىدى. مەن ھەيرانلىقىمنى باسالماي، ئاخىر بۇ ئادەمدىن ئەگىتىپ سورىدىم: «يېڭى مەھەللە مەكتىپى» نى نۇرغۇن پۇل خەجلەپ، قايتىدىن قۇرۇپ چىقىپلا، بۇنىڭغا تۈرتكە بولغان نەرسە نېمە؟

— مەن بىر ئاددىي دېھقان، نۇرغۇن نەرسىلەرنى ئويلاپ كېتەلمەيمەن، — دېدى ئۇ سەمىيلىك بىلەن، — مەن ئاللانڭ ئىلتىپاتى بىلەن 1986-يىلى ھەجگە باردىم. ئۇ يەردە نۇرغۇن يېڭى ئىشلارنى كۆردۈم. خەق بىزدىن ئاللىقاچان ئۈزۈپ كېتىپتۇ. مېنىڭچە، ئىلىم-پەن دېگەن بەكمۇ ئۇلۇغ نەرسە. ئەرەبىستاندىكى كىشىلەر ئىلىم-پەن ئۈچۈن خالىس ھەرىكەتلەرنى كۆپ قىلىدىكەن. مەن يۇرتقا قايتىپ كەلگەندىن كېيىن، يېنىمدىكى بىر مەكتەپنىڭ ۋەيران بولۇپ كەتكەنلىكىگە قاراپ قاتتىق ئېچىندىم، بىرنەچچە كۈنگىچە كۆڭلۈم بىئارام بولۇپ ئوخلىالمىدىم. مەكتەپنىڭ قاشا تاملىرىمۇ يوق ئىدى، ئىتتۇ، ئېشەكمۇ كىرىپ چىقاتتى. دەل شۇ كۈنلەردە، بىر ئىشخاننىڭ ئۈستى چۈشۈپ كەتتى، ئىككى سىنىپقا ئوت كەتتى، شۇنىڭ بىلەن، مەن ياساش نىيىتىگە كەلدىم! ...

بۇ ئادەم شۇ گەپلەرنى قىلىپ جىم بولدى، كۆزىنى خىيالەن يۇمۇپ بېشىنى ئەگدى.

مەن ئەمدى ئالدىمدىكى دېھقانچى نانىدىن بىر بۇردا يەپ، چاي ئوتلىغاچ، بايا مەكتەپنىڭ ئىلمىي مۇدىرى بىلەن بولغان سۆھبەتنى ئەسلىدىم.

— ئۇ كىشىنىڭ ئىسمى قاسىم قارىيىھاجىم، يۇرتتا خېلى ئىناۋەت، ئابرويى بار، — دەپ ئەھۋال تونۇشتۇرغانىدى ئىلمىي مۇدىر، — 1950-يىللاردا بۇ ئادەم پەيزىۋاتقا تراكتور كۇرسىغا بېرىپ، ياخشى ئوقۇغانلىقى ئۈچۈن، شۇ يەردە ئوقۇتقۇچى بولۇپ قالغان. كېيىن، بۇ يەرگە قايتىپ كېلىپ تراكتورچى بولدى، ئەمما يېشىنىڭ چوڭىيىشىغا ئەگىشىپ، تراكتورنى تاشلاپ، خاس دېھقانچىلىق بىلەن شۇغۇللاندى، ئىسلاھات، ئېچىۋېتىش سىياسىتى يولغا قويۇلغاندىن كېيىن، ھەم 30 مودەك يەرنى ھۆددىگە ئېلىپ تېرىدى، ھەم باقمىچىلىق بىلەن شۇغۇللىنىپ، ھەر يىلى 70-80 دەك قوي بورداپ ساتتى. بۇ ئادەمنىڭ ئىقتىسادى ئانچە يۇقىرى ئەمەس، يىغقان پۇلى دېھقانچىلىق بىلەن باقمىچىلىقتىن كەلگەن. ئەسلىدە، بۇ ئادەم ئۆزىنىڭ قورۇ-جايىنى ئوڭلاش ھەم ئايالى بىلەن ئوغلىنى ھەج قىلدۇرۇش ئۈچۈن تەييارلىق قىلغان. دەل شۇ كۈنلەردە، مەكتەپنىڭ ئىشخانىسى ئۆرۈلۈپ، ئىككى سىنىپقا ئوت كەتتى. بىر كۈنى بۇ ئادەم بىزنىڭ يېنىمىزغا كىرىپ: «مەن مۇشۇ ئىشخانا بىلەن سىنىپلارنى ياساپ بېرەي، لېكىن بۇنى داۋراڭ قىلماڭلا، مېنىڭ ئوڭ قولۇم قىلغان ئىشنى سول قولۇم بىلەنمەيدۇ» دەپ چىقىپ كەتتى. شۇنىڭ بىلەن ئەتسى ئەتىگەندىلا، ئىشنى باشلىۋەتتى. بۇ مەكتەپ ئەسلىدە، 1955-يىلى شۆبە مەكتەپ بولۇپ قۇرۇلغان، كېيىن 1957-يىلىغا كەلگەندە،

رەسىمىي مۇدىرلىق مەكتەپ بولغان. ۋاقتى ئۇزۇن، قۇرۇلۇشى كونا بولغاچقا، يامغۇر-يېشىن، بوران-چاپقۇنلار بىلەن نۇرغۇن سىنىپ ۋە ئىشخانلار خەتەرلىك ئەھۋالغا چۈشۈپ قالغانىدى. قاسىم قارىبىھاجىم ئۆزى ئىشنىڭ ئۈستىدە تۇرغاندىن سىرت، بالا-چاقىلىرىنىڭ ھەممىسىنى ئىشقا سېلىپ، يېڭىدىن بەش ئېغىز ئىشخانا، تۆت سىنىپ، 144 مېتر ئۇزۇنلۇقتا قورۇق تام، تۆمۈر دەرۋازا قاتارلىقلارنى ئىشلەپ پۈتكۈزدى. ئۇنىڭدىن باشقا، كونا يەتتە سىنىپنىڭ ئۈستىگە لاي سالدى، ئىشك-دېرىزە بېكىتتى، ھاكىمىدى، شۇنداق قىلىپ، ئۇلارنىمۇ خەتەردىن قۇتقازدى. بۇ جەرياندا، قاسىم قارىبىھاجىم ئۆزى خىش توشۇدى، لاي ئەتتى، قېرىپ قالغىنىغا قارىماي ئايلاپ قاتتىق ئىشلىدى. تېخى بۇ يەرنىڭ تامچىلىرىنى ياراتماي، يوپۇرغىدىن تامچى ئەكىلىپ ئىشلەتتى. بۇ ئىشلارنىڭ ھەممىسىگە ئۇ ئادەم ئۆز يېنىدىن 150 مىڭ يۈەندىن ئارتۇق نەخ پۇل خەجلىدى. ئەڭ مۇھىمى، بۇ ئىشنى 1995-يىلى 4-مايدا باشلاپ، سېنتە بىردە پۈتكۈزدى، بالىلار يېڭى ئوقۇش يىلىدا يېڭى سىنىپلاردا ئولتۇرۇپ دەرس ئاڭلىدى! ...

كۆز ئالدىمدا ھاسا تاياققا تايىنىپ ئولتۇرغان بۇ ئادەم مېنىڭ نەزەرىمدە، بىردىنلا ئاددىي ئادەم ئەمەس، بەلكى كىشىلەر چوقۇنىدىغان، ھېمىشە كۆرۈشنى ئارزۇ قىلىدىغان خاسىيەتلىك خىزىرغا ئايلىنىپ قالدى. قايسى بىر دانشمەن: «كىشى پايدا-زىياننى ئۇنتۇغان چاغدىلا، ھەقىقىي ساھىبلىككە ئېرىشىدۇ» دەپ توغرا ئېيتقان. قاسىم قارىبىھاجىم گەرچە ئاددىي بىر دېھقان بولسىمۇ، لېكىن ئۆزىنىڭ ئالىيجانابلىقى، ھىمىت-ساخاۋىتى، نەزەرىنىڭ ئۈستۈنلۈكى بىلەن ھەقىقىي ساھىبلىككە ئېرىشىپ، كىشىلەرنىڭ نەزەرىدە، مەنئى كامالەتكە يەتكەن ئۇلۇغ شەخسلەرنىڭ بىرى بولۇپ قالغانىدى.

يۈلنىڭ، ماددىي بايلىقنىڭ زەربىسى تەڭداشسىز بولۇۋاتقان بۇ كۈنلەردە، كىشىلەرگە پۇل ھەقىقەتەنمۇ تاتلىق، ھەقىقەتەنمۇ ئەتىبار تۇيۇلىدۇ. گەرچە ئۇنىڭ كۈچى تەڭداشسىز بولسىمۇ، لېكىن ئۇنىڭ بىلەن سېتىۋالدىغان نەرسىلەر ھامان نىسپى بولىدۇ. مەسىلەن، پۇلغا كىتاب سېتىۋالغىلى بولىدۇ، لېكىن ئەقلىنى سېتىۋالغىلى بولمايدۇ؛ شېرىك سېتىۋالغىلى بولىدۇ، لېكىن دوست سېتىۋالغىلى بولمايدۇ؛ قەغەز-قەلەم سېتىۋالغىلى بولىدۇ، لېكىن پىكىرنى سېتىۋالغىلى بولمايدۇ، خۇشامەت سېتىۋالغىلى بولىدۇ، لېكىن ھۆرمەت سېتىۋالغىلى بولمايدۇ؛ ھوقۇق سېتىۋالغىلى بولىدۇ، لېكىن نوپۇز سېتىۋالغىلى بولمايدۇ! ...

قاسىم قارىبىھاجىم گەرچە بۇ دەرىجىدە ئىنچىكە ۋە تەپسىلىي چۈشىنىپ كەتمىسىمۇ، لېكىن ئۇنىڭ قىلغان ئىشىدىن، يۈرىكىدىكى ماھارەتتىن، ئۇنىڭ ھاياتلىقتىكى بىردىنبىر ئېھتىياجلىق نەرسە پۇل-مال ئەمەس، بەلكى گۈزەللىك ۋە مۇھەببەت، دەپ چۈشىنىدىغانلىقىنى كۆرۈۋالغىلى بولىدۇ!

مەن خوشلىشىش ئالدىدا ئۇنىڭدىن سورىدىم:

— قارىيىھاجىكا، سىلە مۇشۇ ساۋابلىق ئىشنى قىلىش جەريانىدا، بىرەر توسقۇنلۇقلارغىمۇ ئۇچراپ باقمىدۇ؟

— شۇنداق، ئاز-تولا ئۇچرىدىم، — دېدى ئۇ كىشى بېشىنى ئاستا كۆتۈرۈپ، — بەزى كىشىلەر مېنىڭ ئالدى-ئارقىمدىن: «ئۇنىڭ نەرى ھاجى، قەيەرى دىنىي زات! شۇنچە پۇلغا مەكتەپ سالغىچە، مەسچىت سالسا بولمامدۇ؟ مەسچىت سالغان بولسا، ئىككى دۇنيالىق ساۋاب ئالاتتى!» دېيىشىپ، گەپ-سۆز تارقاتتى. بەزىلەر ھەتتا مەسخىرە قىلدى، تەھدىد سالدى. لېكىن مەن: كىمنىڭ گېپى بولسا، مەن بىلەن سۆزلەشسۇن، ئالاتتالا ئىلىم ئالغۇچىلار ئۈچۈن ئۆي سالغان، ئورۇن تەييارلاپ بەرگەن كىشىلەرگە كېلىدىغان ساۋابنىڭ ھۇدۇدى يوق، دېگەن. مېنىڭ مەكتەپ سېلىشىم ئاللاننىڭ ئىرادىسىدىن بولدى، بۇنى ھېچكىم توسۇپ قالالمايدۇ، دەپ ئىشىمنى قىلىۋەردىم!

بۇ گەپلەرنى ئاڭلاپ، مەن ئويلىنىپ قالدىم، قاسىم قارىيىھاجىغا بولغان ئېتىقادىم تېخىمۇ ئاشتى. بۇ ئادەم دىننى توغرا چۈشەنگەن، دىن بىلەن پەننىڭ مۇناسىۋىتىنى، ھەقىقىي ئىسلام دىنىنىڭ كىشىلەرنى ئەدەب-ئەخلاققا، بىلىمگە، دىيانەتكە ۋە تەرەققىياتقا يېتەكلەيدىغانلىقىنى ھەقىقىي بىلىپ يەتكەن!

مەرىپەت سۆيگۈسى

«جىسمى ئادەم گويىكى بىر دىۋارىدۇر،

مەرىپەت دىۋار ئىچىدە گۈلزارىدۇر.»

(«كۈللىيات مەسنۋى خاراياتى»)

سېرىقبۇيا ئوتتۇرا مەكتىپى ئانا مەكتەپ، تۇغۇندا مەكتەپ، ئۇ 1958-يىلى قۇرۇلغان. ھازىر ئۇنىڭدا 19 سىنىپ، 890 ئوقۇغۇچى، 64 ئوقۇتقۇچى بار. بۇ مەكتەپ ئۆزىنىڭ 40 يىلغا يېقىن ئۇزاق تارىخىدا، بۇ يۇرت ئۈچۈن 5000دىن ئارتۇق ئەزىمەتنى يېتىشتۈرۈپ چىققان. بۇ ئەزىمەتلەر ئەنە شۇ ئانا مەكتەپ بەرگەن تۇنجى بىلىمنىڭ شارائىتى بىلەن دىلى يورۇپ، كۆزى ئېچىلىپ، ھەر خىل ئالىي ۋە كەسپىي بىلىم يۇرتلىرىدا ئوقۇپ ئىختىساس ئىگىلىرىگە ئايلانغان. ئۇلارنىڭ ئالدى بېيجىڭ، ئۈرۈمچى، كەينى قەشقەر، مارالبېشىدا ئىشلەپ، ئۇ يەرلەرنىڭ سوتسىيالىستىك ئىككى مەدەنىيەت قۇرۇلۇشى ئۈچۈن غايەت زور تۆھپە قوشقان ۋە قوشۇۋاتىدۇ. كىچىككىنە بىر بازاردىكى ئوتتۇرا مەكتەپنىڭ بىرنەچچە ئون يىلدا شۇنچە كۆپ بىلىملىك، ئەقىللىك، ئىقتىدارلىق ئادەملەرنى ئۇچۇرما قىلىپ چىقىرىپ، دۆلەت، خەلق ئۈچۈن بىر تۈركۈم ياراملىق

ئىختىساس ئىنگىلىرىنى تەربىيەلەشكە تۆھپە قوشقانلىقى — بۇ مەكتەپنىڭ ھەقىقەتەنمۇ «تۆھپىكار ئانا» ئىكەنلىكىنى چۈشەندۈرۈپ بېرىدۇ!

ئەپسۇسكى، بۇ يىل 20-مارتتا قاتتىق يەر تەۋرەپ، «تۆھپىكار ئانا» غا تۈيۈقسىز دەز كەتتى. رەھىمسىز تەبىئەت توپا قۇرۇلمىلىق ئوتتۇرا مەكتەپ بىنالىرىغا ناھايىتى زور خەتەر ھەم ۋەيرانچىلىقلارنى ئېلىپ كەلدى. 16 سىنىپ، 18 ياتاق، ئىشخانا ۋە چوڭ زالىنىڭ بەزىلىرى يىقىلدى، بەزىلىرى يېرىلىپ، ئاراش-ئاراش بولۇپ كەتتى. ئانا مەكتەپ خەتەر ئىچىدە قالدى، «تۆھپىكار ئانا» ئېغىر يارىلىنىپ، پەرزەنتلىرى تالا-تۈزدە تەمتىرەپ يۈرۈشكە باشلىدى...

بۇ كۈتۈلمىگەن ئەھۋال سەمەت ئىسمائىلىنى چوڭقۇر قايغۇغا سالدى. ئۇ ھەمىشە: خەلقنى، مىللەتنى روناق تاپقۇزۇش ئۈچۈن، مائارىپنى تۇتۇش كېرەك، مائارىپ تەرەققىي قىلسا، ئاخىرقى ھېسابتا، ئىشلەپچىقىرىشمۇ، ئىقتىسادمۇ تەرەققىي قىلالمايدۇ، دەپ قارايتتى.

1996-يىل 25-مارت، سەمەت ئىسمائىل سېرىقبۇيا ئوتتۇرا مەكتىپىگە بېرىپ، بۇ يەردىكى ئەھۋالنى ئۆز كۆزى بىلەن كۆردى:

14 سىنىپتىكى ئوقۇغۇچىلار سىرتتا — ئاپتاپتا دۈمچىيىپ ئولتۇرۇپ دەرس ئاڭلاۋاتتى. ئوقۇتقۇچىلارمۇ كونا پەنەرگە تاختا بىلەن كارتون قەغەزلىرىنى دوسكا قىلىپ دەرس ئۆتۈۋاتتى...

سەمەت ئىسمائىل ھەر بىر سىنىپتىن دەرسكە قاتناشقان ئوقۇغۇچىلارنى كۆڭلىدە ساناپ باقتى، 40-50 ئوقۇغۇچىلىق سىنىپتىن ئاران 20-25دەك بالا دەرسكە قاتناشقاندى. — بالىلارنىڭ يېرىمى قالدى، — دەپ چۈشەندۈردى بىر ئوقۇتقۇچى دەرسىدىن چۈشكەندە ئۇلۇغ-كىچىك تىنىپ، — ئەھۋال مۇشۇنداق تۇرسا، بىزمۇ ئۇلارنى تۇتۇۋېلىشقا ئامالسىز قالدۇق. بەزىدە يامغۇر ياغىدۇ، بەزىدە بوران چىقىدۇ، ھەمىشە سىرتتا دەرس ئۆتۈش تەسكەن!...

بۇ ئوقۇتقۇچىنىڭ گېپى مەكتەپنىڭ ھازىرقى پۈتۈن ئەھۋالىنى ئىخچام سۈرەتلەپ بەرگەندى. سەمەت ئىسمائىل نېمە دېيىشنى بىلمەي، بىر ھازا گاڭگىراپ تۇرۇپ قالدى. كېيىن ئۆزىنى ئوڭشاپ، ھەمىشە دەپ قېلىپلىشىپ قالغان كونا گەپنى ئېيتتى:

— پارتىيە بار، تەشكىل بار، ئامالنى قىلىمىز، غەيرەت قىلىپ تۇرۇڭلار!

لېكىن ئۇ، ناھىيە رەھبەرلىكىگىمۇ، مائارىپ ئىدارىسىغىمۇ داد ئېيتىمىدى، ھال ئوقۇمىدى. چۈنكى، بۈيۈك ناھىيىدىن ئۈچ نۇقتىلىق مەكتەپكە بەش مىليون يۈەن مەبلەغ سالغانلىقىنى ئۇ بىلەتتى. بۇنداق ئەھۋالدا، مائارىپ ئۈچۈن يەنە پۇل چىقىرىش تەس ئىدى. سەمەت ئىسمائىلغا ئەمدى ئۆز ئەقلى بىلەن ئۆز كۈچىگە تايىنىشتىن باشقا ئامال يوق ئىدى. ئۇ كېچە-كۈندۈز مۇشۇ ئىشنى ئويلايتتى، خىيالدىن ئوقۇتقۇچىلارنىڭ چۈشكۈن، نا ئۈمىد سۆزلىرى بىلەن كۆز ئالدىدىن ئوقۇغۇچىلارنىڭ

مسكىن، ناتىۋان چىرايلىرى نېرى كەتە يىتتى. قانداق قىلىش كېرەك؟! بالىلارنى تارقىتىۋېتىپ، مەكتەپنى تاقاش كېرەكمۇ؟! ھازىرغۇ ئاپتاپقا قاقلىنىۋاتىدۇ، كېيىن سوغۇقتا قانداق قىلىدۇ؟! ...

چوڭقۇر خىيال، ئاچچىق سوئاللار بىلەن ئۇنىڭ بېشى تازا قاتتى، ئويلاندى، ھەسرەتلەندى، تىت-تىت بولدى. ئاخىرى، كاللىسىدا — چاقماق چاققاندىكە، شۇنداق بىر خىيال ۋاللىدە پەيدا بولدى: *بىر ئايلىق قاسم قارىيىھاجىلار بىردىن مەكتەپ سالغان يەردە، بىز بىر يۇرت خەلقى بۇ ئىشنى قىلالايمىزما؟! بىر مەسچىتكە ئىمام بولغان ئادەم ۋەز ئېيتىپ، جامائەتنى قوزغاپ، خېلى كاتتا مەسچىتلەرنى سالالايدۇ، بىز بىر يۇرتنىڭ بېشى تۇرۇپ، مۇشۇنچىلىك ئىشنى قىلالايمىزما?! ئۇنىڭدا ئۇمىد تۇغۇلدى، ئۇمىد قانات بولدى، بۇ قانات ئۇنى يۇرت ئاسمىنىدا ئەركىن پەرۋاز قىلدۇرۇشقا باشلىدى... مەسچىت بىر مەسچىت، مەسچىت بىر مەسچىت، دېمىسىمۇ، ئىنسان تۇرمۇشتا ئۇمىدلىك ياشىشى كېرەك. ئۇمىدىسىز ئۆتكەن كۈن گويا گۆردە تىرىك ياتقان بىلەن باراۋەر!*

ئۇ دەرھال ئاياغقا تۇردى، بازارلىق پارتكومنىڭ يىغىنىنى ئېچىپ، قول ئاستىدىكىلەرنىڭ ئىدىيىسىنى بىرلىككە كەلتۈردى، ئاندىن ئىشنى مۇنداق ئىككى تەرەپتىن باشلىدى: بىرى، ھەرساھە، ھەر تەبىقە كىشىلەرنى نۆۋەت بىلەن ئوتتۇرا مەكتەپنى ئىكسكۇرسىيە قىلغۇزۇپ، ئۇلارنىڭ قەلبىنى ئويغىتىش، ھېسسىداشلىقنى قوزغاش؛ يەنە بىرى، بارلىق تەشۋىقات ۋاستىلىرىدىن پايدىلىنىپ، پۈتۈن بازار بويىچە، مائارىپنىڭ ئەھمىيىتىنى تەشۋىق قىلىش، مەخەت ئېلى ھاجى، قاسم قارىيىھاجى قاتارلىقلارنىڭ شانلىق ئىش ئىزلىرىنى تەشۋىق قىلىش. بۇنىڭ بىلەن جەمئىيەتتە كۈچلۈك بىر جامائەت پىكرى پەيدا قىلىش!

ئون كۈن ۋاقىت ئەنە شۇنداق جىددىي ھەم تەسىرلىك تەشۋىقات ئىشلىرى بىلەن ئۆتتى. بۇ ياڭراق، ئۈزۈلمەس سادا خۇددى تاڭ خورنىزى بىرلا چىلاش بىلەن پۈتۈن كائىناتنى ئويغاتقاندىكە، كىشىلەرنىڭ قەلبىنى ئويغىتىۋەتتى، جەمئىيەت تەۋرەندى، ھەممە يەردە مائارىپنىڭ گېپى، مائارىپنىڭ ئىشى، مائارىپنىڭ ئىستىقبالى سۆزلىنىدىغان بولدى، ھەممە ئادەم مائارىپ ئۈچۈن ئويلايدىغان، قايغۇرىدىغان، چوت سوقىدىغان بولدى! ...

مانا شۇنداق تەقەززالىق نەتىجىسىدە، 1996-يىلى 17-مايدا سېرىقبۇيا تارىخىدا مىسلى كۆرۈلمىگەن كاتتا بىر يىغىلىش بولدى. يىغىنغا ناھىيە رەھبەرلىرىدىن تارتىپ، سېرىقبۇيىنىڭ كەنت-مەھەللىرىگىچە بولۇپ، 2500دىن ئارتۇق ئادەم قاتناشتى. يىغىن سەھنىسىنىڭ ئالدىدىكى شىرە ئۈستىگە ئون دانە كىچىك قىزىل ساندۇق قاتار تىزىپ قويۇلغان بولۇپ، ساندۇقلارنىڭ يۈزىگە تۆۋەندىكىدەك خەتلەر يېزىلغاندى: ① بازار

ئورگىنىنىڭ ئىئانە تاشلاش ساندۇقى، ② مائارىپ ئىدارىسىنىڭ ئىئانە تاشلاش ساندۇقى، ③ بازارلىق پارتكوم ۋە ھۆكۈمەت كادىرلىرىنىڭ ئىئانە تاشلاش ساندۇقى، ④ سودا-تېجارتچىلەرنىڭ ئىئانە تاشلاش ساندۇقى، ⑤ دېھقان ۋە كەسپىي ئائىلەرنىڭ ئىئانە تاشلاش ساندۇقى...

ئون ساندۇقنىڭ ھەممىسىگە ئەنە شۇنداق ساھە، تەبىقە ۋە كەسىپلەر بويىچە خەتلەر يېزىلغانىدى. بۇ سەمەت ئىسمائىلنىڭ ئىجادىيىتى ئىدى. ئۇ، ئون ساندۇقنى ئون سىنىپقا تەقىلدى قىلىپ، بىر ساندۇققا 20 مىڭ يۈەن ئەتراپىدا پۇل چۈشسە، ئونىڭ بىلەن بىر سىنىپنى ياساپ كەتكىلى بولىدۇ، ئەگەر ئون ساندۇقتىن 200 مىڭ يۈەن ئەتراپىدا پۇل چىقسا، ئونىڭ بىلەن ئون سىنىپ ياسىلىپ، ئوتتۇرا مەكتەپ ئاساسەن خەتەرلىك ئەھۋالدىن قۇتۇلىدۇ، دەپ مۆلچەرلىگەنىدى. بۇ پەقەت ئونىڭ مۆلچەرى، ئارزۇسى ۋە ياخشى تىلىكى ئىدى. ئەمەلىيەتتە، ساندۇقتىن ئونچىلىك پۇل چىقامدۇ-چىقامدۇ، ھېچكىم بىر نەرسە دېيەلمەيتتى. بۇ خۇددى لاتارىيە بېلىتى ئالغاندەك، پېشانىسىگە، تەلەپكە تەئەللۇق ئىش ئىدى!

يىغىن باشلاندى. سەمەت ئىسمائىل «ئوقۇتۇش شارائىتىنى ياخشىلاپ، ئەۋلادلارنىڭ ساغلام تەرەققىي قىلىشى ئۈچۈن تۆھپە قوشايلى!» دېگەن تېمىدا سەپەرۋەرلىك نۇتقى سۆزلىدى. ئۇ سۆزىدە مائارىپنىڭ ئەھمىيىتى توغرىسىدا توختىلىپ:

— مائارىپ — ئىنسان قەلبىنى يۈرۈتقۇچى نۇرلۇق چىراغ، ئۇ بارلىق خاسىيەتلەرنىڭ ئانىسى. پۈتۈن دۇنيانى بىر بىنا دېسەك، مائارىپ ئاشۇ بىنانىڭ ئاساسلىق تۈۋرۈكى، يەر شارىدا مەۋجۇت بولغان ھەممە نەرسىگە مائارىپنىڭ قان تەرىسىگەن! ئەگەر بىر يۇرتنى قۇدرەت تاپقۇزىمىز دەيدىكەنمىز، مائارىپقا تايىنىشىمىز، دېھقانلارنى بېيىتىمىز دەيدىكەنمىز، مائارىپقا تايىنىشىمىز، ئەۋلادلارنى ياراملىق ئادەم قىلىپ چىقىمىز دەيدىكەنمىز، يەنە مائارىپقا تايىنىشىمىز لازىم! — دېگەندە، يىغىن ئەھلى گۈلدۈراس ئالقىش ياڭراتتى. كېيىن ئۇ، سۆزىدە نۆۋەتتىكى قىيىنچىلىقلار ئۈستىدە توختالدى، ئوتتۇرا مەكتەپنىڭ خەتەرلىك ئەھۋالىنى چۈشەندۈردى، ئوقۇتقۇچى، ئوقۇغۇچىلارنىڭ چۈشكۈن، ئۈمىدسىز روھ-ھالەتلىرىنى سۈرەتلىدى، ئاخىردا:

— خەلقنىڭ مەكتىپىنى خەلق ئۆزى قۇرۇشى كېرەك. «تامام-تامام كۆل بولار» دېگەن گەپ بار. ھەر كىم ئۆز ئەھۋالىغا، نىيىتىگە، ھىممىتىگە يارىشا، ئۆز ئىختىيارى بىلەن ئىئانە قىلسا، شۇ پۇل بىلەن ئانا مەكتىپىمىزنى خەتەردىن قۇتقۇزۇپ قالايلى، — دەپ سۆزىنى ئاخىرلاشتۇردى.

سەمەت ئىسمائىلنىڭ تەسىرلىك سۆزى يىغىن مەيدانىنى ھاياجانغا سالدى. ساخاۋەتلىك ئىش يەنىلا يىغىن سەھنىسىدىن باشلاندى. ناھىيىلىك پارتكومنىڭ شۇجىسى يەن فېنىشنىڭ بىلەن ناھىيە ھاكىمى مەمتىن توختى بىرىنچى بولۇپ، قىزىل ساندۇققا بەش يۈز يۈەندىن مىڭ يۈەن تاشلىدى، ئارقىدىنلا، سەمەت ئىسمائىل بىلەن بازارلىق

ھۆكۈمەتنىڭ باشلىقى ئابدۇكېرىم ئابدۇۋاپىت مىڭ يۈەندىن ئىككى مىڭ يۈەن تاشلىدى. بۇ ئىش خۇددى دورا پىلتىسىگە ئوت ياققاندىكى، يىغىن مەيدانىنى قاينام-تاشقىنلىققا چۆمدۈردى...

تۈيۈقسىز مىكروفون ئالدىدا بىر مۆتىبەر پەيدا بولدى. بۇ، ئېگىز بەستى، ئىللىق چىرايى بىلەن ھەممەيلەنگە تونۇش بولغان ھىممەت ئىگىسى، دىنىي زات قاسىم قارىبىھاجىم ئىدى.

— مەن ئۆتمۈشتە مۇشۇ بازاردىكى شەنلى مەكتەپتە ئاران 6-سىنىپقىچە ئوقۇيالىغان، — دەپ سۆزىنى باشلىدى ئۇ كىشى، — بىز ئوقۇغاندا، شارائىتىمىز بەكمۇ ناچار ئىدى، بىر قېتىم دوسكا سىرلىتىش ئۈچۈن، ئوقۇغۇچىلارغا ئىككىدىن تۇخۇم سېلىق سالغان، بەزى بالىلار تۇخۇم ئەكىلەلمىسە، مۇئەللىملەر ئۇرۇپ قوغلىۋەتكەن. بىز ئۇ چاغدا، كالا مۈڭگۈزىنى ئويۇپ دۈۋەت ياسايتتۇق، قازان قارىسىنى ئىۋىتىپ رەڭ قىلاتتۇق، قەلىمىمىز قومۇش ياكى ياغاچ ئىدى... خۇداغا شۈكرى، بۈگۈنكى بالىلىرىمىزنىڭ ئوقۇش شارائىتى بۇرۇنقىدىن كۆپ ياخشى، لېكىن قىيىنچىلىق يەنە بار. بايا سەمەت شۈجى ئوتتۇرا مەكتەپنىڭ ئەھۋالىنى ئېيتتى، ئۆتكەندە ئېكسكۇرسىيىگە بېرىپ ئۆزۈممۇ كۆردۈم. ئەھۋال ھەقىقەتەن خەتەرلىك ئىكەن، بىز تۇرۇپ بالىلىرىمىز مەكتەپسىز، ئوقۇشىمىز قالسا ھەرگىز بولمايدۇ. نامازنى پاكىز يەرنى تېپىپ، ئوچۇقچۇلۇقتا، چاپاننىڭ پېشىدا ئوقۇسىمۇ بولۇپرىدۇ، لېكىن دەرسنى، بىلىمنى سىرتتا ئوقۇغىلى بولمايدۇ. ئادەم تەربىيە كۆرۈشى كېرەك، بالىلارنى تەربىيەلەش تېخىمۇ مۇھىم!...

قاسىم قارىبىھاجىم توغرا ئېيتىدۇ، بالىلار ئوقۇمىسا، بىلىم ئالمىسا، تەربىيە كۆرمىسە بولمايدۇ، بۇ ھەقتە پارس شائىرى سەئىد شىرازى ناھايتى ياخشى ئېيتقان ئەمەسمۇ:

«ئەگەر تەربىيە كۆرمىسە ئادەم،
ئېشەك بولۇپ قالار يۈزگە كىرسە ھەم!»

تېخى ئۆتكەندىلا، ئۆز مەھەللىسىدىكى بىر مەكتەپ قۇرۇلۇشى ئۈچۈن 150 مىڭ يۈەن پۇل خەجلىگەن بۇ چوڭ ساخاۋەتچى بۈگۈنمۇ قىزىل ساندۇققا ئۆز قولى بىلەن يەنە ئىككى مىڭ يۈەننى سېلىۋېتىپ سەھنىدىن قايتىپ چۈشتى. ئۇنىڭ ئارقىسىدىن سەھنىگە يەنە بىر كىشى چىقتى. ئۇمۇ ھەمىشە خەلقنىڭ ئوتىدا كۆيۈپ، سۈيىدە ئاقىدىغان مەرىپەتپەرۋەر زات مەخەت ئېلى ھاجىم ئىدى. ئۇ ھاياجانلانغان، تەسىرلەنگەن ۋە ھودۇققان ھالدا مۇنداق دېدى.

— مەن 60-يىللاردا مۇشۇ مەكتەپتە ئوقۇپ بىلىم ئالغان، بۇ مېنىڭ ئانا مەكتىپىم، تىلىمغا بىلىم، دىلىمغا چىراغ ياققان مەرىپەت بۆشۈكى، مەن مۇشۇ مەكتەپنىڭ تەربىيىلىشى بىلەن تېخنىكا ئىگىلەپ، بۈگۈنكىدەك كۈنگە ئېرىشتىم.

ئەسلىدە، بۇ مەكتەپنى ئۆز پۈلۈم بىلەن قايتا ياساش نىيىتىم بار ئىدى. لېكىن بۇ يىل 1300 كۋادرات مېتر كۆلەملىك بىر مايدەك قۇرۇشقا تۇتۇش قىلىپ قالغانلىقىم ئۈچۈن، قولۇم قىسقا بولۇپ قالدى. خۇدا خالسا، بۇ نىيىتىمنىمۇ ھامان بىر كۈنى ئىشقا ئاشۇرىمەن. مائارىپ خەلقىنىڭ، ئۆزىمىزنىڭ مائارىپى. بىز پۇل تېپىپ، بالىلىرىمىز تالادا خەتەرلىك ئەھۋالدا قالسا قانداق بولىدۇ؟! كۆپ تۈكەرسە، كۆل تولار، دېگەن گەپ بار. ھەممىمىز تاپقىنىمىزنى، ئاتىغىنىمىزنى ئىئانە قىلايلى!

تېخى ئۆتكەندىلا، «مەخەت ئېلى ھاجى مەكتىپى» نى قۇرغان بۇ ئەزىمەتمۇ بۈگۈن يەنە ئۆز قولى بىلەن قىزىل ساندۇققا ئۈچ مىڭ يۈەننى سېلىۋېتىپ سەھنىدىن چۈشتى.

ھىممەت ھىممەتنىڭ كۆزىنى ئاچتى، ياخشى ئىشلار يۈرەكتىن يۈرەككە يول ئالدى. ئىئانە تاشلاش قىزغىنلىقى بىردىنلا يۇقىرى دولقۇنغا كۆتۈرۈلدى. «توپ مەستانىلىرى جەمئىيىتى» نىڭ پەخرىي رەئىسى ئابدۇغۇپۇر ھاجىم تارقىشىپ تۇرغان بەش مىڭ يۈەننى قىزىل ساندۇققا تاشلاپ، بىرنەچچە ئېغىز بولسىمۇ مەرىپەتنى ئۇلۇغلاپ سەھنىدىن چۈشكەندە، گۈلدۈراس ئالقىش ياڭرىدى. چاۋاك تېخى بېسىلماي تۇرۇپلا، مىكرافون ئالدىدا يەنە بىر ئادەم پەيدا بولدى. بۇ، مۇشۇ يۇرتتا ھەممەيلەنگە تونۇش بولغان مۇلايىم، ئاددىي-ساددا، ئىشچان ئادەم ئوبۇلقاسىم ئابلا ئىدى. ئۇ سېرىق بۇيىدىكى «يېزا-بازار كارخانىلىرى باشقۇرۇش پونكىتى» نىڭ باشلىقى ئىدى. ئۇ مىكرافوندا گەپنىڭ پوسكاللىسىنىلا ئېيتىپ:

— مېنىڭ تاپقىنىم، ئاتىغىنىم مۇشۇ 20 مىڭ يۈەن پۇل، مەكتەپنى تېزراق ياساپ، بالىلارنى قۇتقۇزۇپ قالايلى! — دەپ تارقىلىشىپ تۇرغان يۈز يۈەنلىك يوغان ئىككى دەستە پۇلنى قىزىل ساندۇققا سالدى-دە، چۈشۈپ كەتتى.

يىغىن مەيدانى تەۋرەپ، گۈلدۈراس ئالقىش ساداسى پەلەككە ياڭرىدى، چاۋاكلار ئارىسىدىن چاۋاك تۇغۇلدى، ھەممەيلەننىڭ كۆزى بۇ ئادەمنىڭ ئاددىي، مۇلايىم چىرايىغا مېھرىۋە ھۆرمەت بىلەن تىكلەتتى. شۇ ئارىلىقتا، ھەيران بولغان كىمدۇ بىرى ئۇنىڭدىن بۇنداق چوڭ مەردلىكنىڭ سەۋەبىنى سورىۋىدى، ئۇ ناھايىتى ئاددىيلا قىلىپ مۇنداق دېدى:

— بۇھەجەر دېگەن قىزىم 8-سىنىپتا ئوقۇيتتى، بىرنەچچە قېتىم ئۇ ماڭا «دادا، تالادا ئوقۇۋاتىمىز، سىنىپلىرىمىزغا چاك كەتتى!» دەپ زارلاپ بەردى. كېيىن مەن ئۆزۈم بېرىپمۇ كۆردۈم، دېگەندەك، مەكتەپنىڭ، بالىلارنىڭ ئەھۋالى خەتەرلىك ئىكەن. نۇرغۇن سىنىپلار پېچە تلىنىپتۇ. بۇ مەكتەپتە مېنىڭ تۆت بالام ئوقۇپ كادىر بولغان، بۇ ئۇلارنىڭ ئانا مەكتىپى. ئۇلارنىڭ ئىلىملىك، بىلىملىك، ئەخلاقلىق ئادەم بولۇشىدا بۇ مەكتەپ چوڭ رول ئوينىدى. ئادەمنىڭ قىممىتىنى پۇل بىلەن ئۆلچىگىلى بولمايدۇ، مەن ئاشۇلارنىڭ ھۆرمىتى ۋە كەلگۈسى ئەۋلادلارنىڭ

بەختى ئۈچۈن، ئاشۇ پۇلنى ئىئانە قىلدىم! ...
 بۇ پۇل ئەسلىدە، ئۇنىڭ ھازىرقى كونسىرپ كەتكەن قورۇ-جايىنى ياساش ئۈچۈن تەييارلاپ قويغان پۇلى ئىدى. لېكىن، ئوتتۇرا مەكتەپتە يۈز بەرگەن ئۆزگىرىشلەر ۋە يېقىندىن بۇيانقى چوڭقۇر تەشۋىقاتلار ئۇنى بىردىنلا شەخسى ئۆي سېلىش نىيىتىدىن ياندۇرۇپ، ئالدى بىلەن مەرىپەتكە ھەسسە قوشۇش، ئۆز ئەۋلادلىرىنىڭ ئوقۇش شارائىتىنى ياخشىلاشقا ئۈندىگەندى!

ئادەم بۇ دۇنيادا قانچىلىك ياشايدۇ؟! كۆپ بولسا، 70-80 يىل ياشايدۇ. لېكىن، بەزىلەر بۇ دۇنياغا نېمە ئۈچۈن كېلىپ نېمە ئۈچۈن ياشىغانلىقىنى بىلمەيلا، ئۇدۇنياغا ئىز-دېرەكسىز كېتىپ قالىدۇ. بۇنداق ئادەملەرنى مۇشۇ ھېسسىز زېمىنمۇ شۇنچە يىل بېھۋەدە كۆتۈرۈپ يۈرگەنلىكىدىن ئۆكۈنۈشى مۇمكىن! دېمىسىمۇ، جەننەتكە ياكى دوزاخقا لازىمى بولمايدىغان، خۇددى قەدىرسىز قۇرت-قوڭغۇزدەك ئۆزىنىڭ كويى، ئۆزىنىڭ غېمى بىلەنلا ئۆتىدىغان بۇنداق ئادەملەرنىڭ ھاياتتا نېمە ئەتبارى، نېمە قىممىتى؟! لېكىن يەنە شۇنداق ئادەملەر باركى، ئۇلار يۇرتنىڭ، خەلقنىڭ ئىشى ئۈچۈن، ئۆزىنى پەرۋاندىدەك ئوتقا ئاتىدۇ، بۇ يولدا كۆيۈپ كۈل بولۇشنى ئۆزلىرى ئۈچۈن شەرەپ بىلىدۇ. ئۇلار ئۆزلىرىنىڭ بۇ دۇنياغا گۈزەللىك، ياخشىلىق ۋە ئۇلۇغلۇق ئاتا قىلىش ئۈچۈن كەلگەنلىكىنى ۋە شۇ يولدا تىنماي كۈرەش قىلىپ، ئۇ دۇنياغا كېتىش ئالدىدا، ھېچقانداق ئۆكۈنۈش ھەم خىجىللىق ھېس قىلمايدىغانلىقىنى بىلىشىدۇ! بۇنداق ئادەملەر ھاياتتا تولىمۇ قىممەتلىك، تولىمۇ قەدىرلىك بولىدۇ. ئۇلارنىڭ يۇرت، خەلق، ۋە تەن، مىللەتكە سۇنغان سوۋغىسى تارىخنىڭ گۈۋاھچىسى سۈپىتىدە مەڭگۈ قالىدۇ، ئەبەدىل-ئەبەد ئەۋلادلىرىمىزنىڭ سەبىي قەلبىدە يادنامە بولىدۇ! ...

ئىئانە تاشلاش داۋام قىلماقتا، كىشىلەرنىڭ ھىممىتى، قىزغىنلىقى يۇقىرى بولماقتا. قاتار تىزىلغان قىزىل ساندۇقلار گويا ئۇلارنىڭ تاۋاپ قىلىدىغان سەجدىگاھىدەك، ئۆزىنى ئاتىدىغان مۇقەددەس نەرسىگە ئايلانماقتا...
 كىشىلەرنىڭ مىللىي مائارىپقا بولغان بۇنداق قىزغىن روھى، مەرىپەتكە بولغان بۇنداق ئوتلۇق سۆيگۈسى تۈمەننىڭ قەلبىگە گۈزەللىك ئۇرۇقىنى چاچتى، ئۈمىد-ئارزۇ گۈلخاننى ياقىتى...
 توپنىڭ ئارىسىدا پەيدا بولغان ھاسا تاياقلىق، ياشانغان بىر ئايال بىردىنلا ھەممەيلەننىڭ دىققەت-نەزەرىنى ئۆزىگە تارتتى. ئۈستىبېشىغا چاڭ-توزان قونغان، كۆرۈنۈشى ناتىۋان بۇ ئايال ھاسا تاياق بىلەن لوكۇلداپ، ئۆزىنى تەستە سۆرەپ كېلىپ، قىزىل ساندۇققا بىر يۈەن سەكسەن فوڭ پۇل تاشلىدى. شۇ چاغدىكى ئۇنىڭ كۆرۈنۈشى ناھايىتى ئاددىي ۋە كۆرۈمىسىز بولسىمۇ لېكىن كىشىلەرنىڭ نەزەرىدە، ئۇ ناھايىتى سالاپەتلىك، رايىش ۋە مۆتىۋەر بىر ئايالغا ئايلىنىپ قالغانىدى. شۇڭا، ئۇنىڭغىمۇ ئۇزاققىچە ئالغىش، چاۋاك ساداسى ياڭرىدى. كىشىلەرنىڭ ئۇنىڭغا ياڭراتقان بۇ ئالغىشى

ئۇنىڭ پۇلىغا ئەمەس، بەلكى پۇلغىمۇ سېتىۋالغىلى بولمايدىغان ئاشۇ قىزغىن، ئاليجاناب، سەممىي روھىغا ئىدى. راست، ئۇنىڭ ئاشۇ روھى پۇلىدىنمۇ قىممەتلىك ئىدى. ئەگەر ئۇنىڭ تاشلىغان بىر يۈەن سەكسەن فۇڭ پۇلىنى ئاشۇ روھ بىلەن قوشۇپ ئۆلچىگەندە، ئۇ بىر يۈز سەكسەن مىڭ يۈەننىمۇ بېسىپ چۈشەتتى! ...

خەلقىمىزدە ئاشۇنداق روھ، ئاشۇنداق نەزەر بولغانلىقى ئۈچۈنلا، ھايات گۈزەل، تۇرمۇش مەنلىك، ئىشلىرىمىز ئوڭۇشلۇق بولۇۋاتىدۇ! بۇنداق خەلق بار يەردە، قالاقلق، نادانلىق، قاششاقلىق ھۆكۈم سۈرەلمەيدۇ! ...

ئىئانە تاشلاش تېخىمۇ قىزىق، تېخىمۇ تەسىرلىك پەللىگە يەتتى. پىئونىرلار دەسلەپ سەپ-سەپ بولۇپ، كىشىلەرنىڭ روھىغا ئىلھام ۋە مەدەت بېرىدىغان شېئىرلىرىنى دىكلاماتسىيە قىلدى:

مائارىپ ئۈچۈن پەرۋانە،

ئەۋلادلارغا مەردانە،

مەكتەپ قۇرۇش ئىشىدا،

تۆكتى ئېسىل دۇردانە.

بىلەن ئارقىدىن، ئۇلار ھېيتتا يىغقان پۇللىرىنى، ئاتا-ئانىسىدىن «بازار كۈنى خەجلەيمەن» دەپ ئالغان موچەن، كوچەنلىرىنى بىر-بىرلەپ قىزىل ساندۇققا تاشلاشتى. ئالدى 20 يۈەندىن كەينى ئىككى يۈەنگىچە پۇل ئىئانە قىلغان پىئونىرلارنىڭ سانى 50دىن ئېشىپ كەتتى...

شۇ چاغدا، ھەممەيلەننىڭ قىزىقىشىنى، دىققىتىنى قوزغىغان يەنە بىر ئىش بولدى: بازاردا ھەر خىل تىجارەتلەرنى قىلىۋاتقان ھەم يەر ئىجارە ئېلىپ پاختا تېرىۋاتقان خەنزۇلاردىن 28 ئادەم ئۆچرەت بولۇپ كېلىپ، ئالدى مىڭ يۈەندىن كەينى 10 يۈەنگىچە ئىئانە تاشلىدى. ھەممىدىن قىزىقى، بۇنىڭ ئىچىدىكى بىرى، 100 يۈەننى تاشلاپ كېتىپ بولۇپ، يەنە ئارقىغا قايتىپ: «يېنىمدا 110 يۈەن بار ئىدى، ئەپ قالغان ماۋۇ ئون يۈەننىمۇ تاشلىۋېتەي» دەپ، ئاخىرقى 10 يۈەن پۇلىنىمۇ ساندۇققا تاشلىدى. يىغىن مەيدانى يەنە بىر قېتىم تەۋرەپ، ئالقىش ساداسى يىراق-يىراقلارغا كەتتى. كىشىلەرنىڭ نەزەرىدە، بۇ ھەقىقەتەنمۇ تەسىرلىك، قىزىقارلىق ئىش ئىدى. چۈنكى، بۇ يەردە تىجارەت قىلىۋاتقان، پاختا تېرىۋاتقان خەنزۇلارنىڭ بۇ يەردىكى مەكتەپلەردە بالا-چاقىسى يوق، ئۇلارنىڭ كۆپ قىسمىنىڭ بۇ يەردە نوپۇشمۇ يوق ئىدى. شۇڭا، ھېچكىم ئۇلاردىن بۇنداق خەير-ساخاۋەتنىڭ بولۇشىنى كۈتمىگەن ئىدى. لېكىن ئۇلار تەشەببۇسكارلىق بىلەن قېرىنداشلىق مېھرىنى، ئاش-تۇز ھەققىنى ئەلا بىلىپ، يۇرت خەلقى قول تىققان بۇ ئىشتا، ئۆزلىرىنىڭمۇ تېگىشلىك بۇرچ ۋە مەسئۇلىيەت

تۇيغۇسى بارلىقىنى ھېس قىلىشقاندى!...

ئىئانە توپلاش ئاخىرقى باسقۇچقا بېرىپ قالدى. سېرىقبۇيىدىن سىرتقا چىقىپ تىجارەت قىلىۋاتقان ئابلەت ھاجىم قاتارلىق تۆت كىشى قۇربان ھېيت مۇناسىۋىتى بىلەن يۇرتقا كەلگەندى. ئۇلار قايتىش ئالدىدا، مۇشۇنداق كاتتا بىر يىغىلىشنىڭ بولىدىغانلىقىنى ئاڭلاپ، يۇرتىنىڭ مەرىپەت ئىشلىرى ئۈچۈن تېگىشلىك ھەسسە قوشۇش نىيىتىدە، بىرنەچچە كۈندىن بېرى ساقلاپ ياتقاندى. ئۇلارمۇ بۈگۈن يىغىنغا قاتنىشىپ، ئالدى ئىككى مىڭ يۈەندىن كەينى مىڭ يۈەنگىچە جەمئىي 6 مىڭ يۈەن ئىئانە تاشلاپ، شۇ كۈنى چۈشتىن كېيىن ئۈرۈمچىگە يۈرۈپ كەتتى...

قىزغىنلىققا، ھىممەتكە، سۆيگۈ ۋە سەلتەنەتكە تولغان ئىئانە تاشلاش يىغىنى ئاخىرلاشتى. ھەر بىر ساندۇققا مەسئۇل خادىملار ناھايىتى تېزلىكتە پۇللارنى ھېسابلاپ چىقتى. يىغىن رەئىسى ئىئانە قىلىنغان ئەڭ ئاخىرقى جۇغلانما سانىنى ئېلان قىلغاندا، يىغىن مەيدانى داۋالغۇپ، ئالقىش، چاۋاك، مەدھىيە ساداسى پەلەككە يەتتى، كىشىلەرنىڭ كۆزلىرى پارقراپ، يۈرىكى ئويىناپ كەتتى. چۈنكى، ئىككى سائەتكە يەتمىگەن ۋاقىت ئىچىدە، 302 مىڭ 160 يۈەن ئىئانە توپلانغاندى. بۇ سان سەمەت ئىسمائىلىنىڭمۇ تەسەۋۋۇرىدىن ھالقىپ كەتكەندى. بۇنى ھەقىقەتەنمۇ بىر مۆجىزە دېيىشكە بولاتتى. ئىقتىسادى ئانچە تەرەققىي قىلمىغان، 5300 ئائىلە، 32160 نوپۇسى بار ئاددىي بىر يېزا بازىرىدا، كۆزنى يۇمۇپ-ئاچقۇچە بولغان ئارىلىقتا شۇنچە پۇلنىڭ ئىئانە بولۇپ چۈشۈشى ھەقىقەتەنمۇ بىر مۆجىزە، ھەقىقەتەنمۇ بىر كارامەت ئىدى. مانا بۇ، خەلق قەلبىنىڭ تەرەققىياتقا، ئىستىقبالغا بولغان مايىللىقىنى، يۇرتقا، مەرىپەتكە بولغان سۆيگۈ تەشنىالىقىنى، كېلىچەككە، ئەۋلادقا بولغان ئىشەنچ ئېتىقادىنى چۈشەندۈرۈپ بېرىدىغان خاسىيەتلىك دەلىل ئىدى!...

ھۈرمەتلىك كىتابخان:

بىز بۇ ماۋزۇيىمىزنىڭ بېشىنى ئۇيغۇر كلاسسىك شائىرى خاراباتىنىڭ ئىككى مىسرا شېئىرى بىلەن باشلىغاندۇق. ئەمدى بۇنىڭ ئاخىرىنىمۇ يەنە شۇ شائىرنىڭ ئىككى مىسرا شېئىرى بىلەن ئاخىرلاشتۇرايلى:

« مەرىپەت ئول گوياكى ئابى ھايات،
ئىچسە كىم ئۆلمەكتىن تاپقاي نىجاد! »

1996-يىلى ئىيۇن، مارالبېشى.

مەسئۇل مۇھەررىر **ئارسلاپ ئالىپ**



مامۇت زايىت

يېڭى ئەسىر بوسۇغىسىدا

يىللار شەجەرىسى

نى. قىسمەت كۆرمىدى جاپاكەش خەلق
تارىخنىڭ تىنچسىز دولقۇنلىرىدا.
ياراتسا گاه بەخت، كەشپ-ئىجاد، تىنچلىق،
ئۆرتەندى گاه نىزا يالقۇنلىرىدا.

قۇزغۇنلار تاشلاندى گۈلشەنلىرىگە،
ئاق دىللىق، سېخىلىق كەلتۈردى كۈلپەت.
خورلاندى زۇلۇمنىڭ كىشەنلىرىدە،
بۇلاندى گۆھىرى، چاپلاندى تۆھمەت.

يامرىدى غەزەپتىن قانچە-قانچە سەل،
ئازادلىق ئارمىنى قوزغىتىپ چۇقان.
ۋە لېكىن تەگمىدى ئاتقان ئوقلار دەل،
سېتىشتى ئاسىيلار ئەل-يۇرتنى ھامان.

رەقىبكە بوي ئەگمەي شۇ زاماندىمۇ
داۋانلار ئاتلىدى قەھرىمان ئەجداد.
يىپ-يېڭى بەت ئېچىپ پەن-ئىرپاندىمۇ،
ياراتتى بەھساب نادىر كەشپ-ئىجاد.

يېڭى يىل ئايىمى بۈگۈن خەلقىمنىڭ،
قولۇمدا دوستلارنىڭ تۇتقان شارابى.
ھېسسىيات-ئىلھامى قىيان قەلبىمنىڭ،
ئېڭىمدا تارىخنىڭ سوئال-جاۋابى.

ئۆتكۈزدى بەھساب يىللارنى باشتىن،
تەڭرىتاغ-تارىملىق مەرد، جەسۇر ئىنسان.
جاپالىق ئەجرىدە زەر ئالدى تاشتىن،
گاہ قۇچتى شان-زەپەر، گاہ چەكتى پىغان.

تاۋلىدى ئەسىرلەر-يىللار شامىلى
قىلىچلار بىسىنى، نەيزە ئۇچىنى.
رەقىب ۋە زۇلمەتنىڭ جادۇ-قامىلى
مات بولدى يېڭەلمەي خەلق كۈچىنى.

سۇتۇقتىن-رەشىدخان، سادىرغا قەدەر
قانچىلاپ سەردارلار، باتۇرلار ئوتتى.
يۈز يىللاپ غىلاپقا كىرمىدى شەمشەر،
شېھىتلەر روھىغا خەلق گۈل تۇتتى.



داتارم، ئەدەبىيات مۇكاپاتقا قوبۇل قىلىنغان ئەسىر



2

يېڭى يىل ئايىمى، سۈتتەك ئاق كېچە،
تەسەۋۋۇر تۈلپارىم ئۈچتى ساماغا.
چىقتى ئۇ بۇغدا ھەم خانىتەڭرىگىچە
ۋە نەزەر تاشلىدى ماناس دەرياغا.

كەلدى-دە، غۇلجىغا ئەگدى بېشىنى
بەش نەپەر جەڭچىنىڭ قەبرە تېشىغا. ③
چاقرىدى ئۇ مېنى-سەپەردىشىنى،
گۈلدەستە قويۇشقا تۇپراق بېشىغا.

ئادەملەر تاۋابى ھەم سەيلىسىدىن
ئايەملىك تۈس ئالغان مەردلەر قەبرىسى.
قىزىلگۈل، گۈلمېرۈي، قارلەيلىسىدىن
بەش دەستە گۈل قويدۇم، ئاھ، مەن نەۋرىسى.

بەش مىنۇت سۈكۈتتە تۇردۇم ئوي سۈرۈپ،
ئۇلارنىڭ كەچمىشى ئالدىمدا ئېكران.
تومۇردا ئوخچىدى قېنىم چۈش ئۇرۇپ،
ۋە تارتتى سوراققا جىسمىمنى ۋىجدان:

بولدۇڭمۇ ئۇلارغا ياخشى ئىز باسار،
چىرايىڭ ئوخشايدۇ، ئوخشامدۇ قەلبىڭ؟
تاشپاقا بولدۇڭمۇ ۋە ياكى تۈلپار،
باياشاد، ھۈر، ئىناق، زەردارمۇ خەلقىڭ؟

يۈردۈڭمۇ مەست-بىخۇد، لاپتا كېرىلىپ،
ۋە ياكى بولدۇڭمۇ تۆھپىكار ئىنسان؟
جاۋاب بەر!

مەھمۇدنى تەربىيەلەپ خەلەپ قەشقىرى ①
ئۇل سالدى يېزىشقا بۈيۈك قامۇسىنى.
مۇھەممەت خوتەنى — بىلىم مەشئىلى
قېنىدا ئاقلدى ۋىجدان-نومۇسىنى.

نەفسى، نازىمى، نۆبىتى، گۈمناڭ
بولدى شام چىرىغى قانلىق يىللارنىڭ.
سايرامى، تەۋپىق ھەم شەۋقى، داموللام ②
پەن-ئىلىم ئاپتېپى سانسىز دىللارنىڭ.

ئۇلارنىڭ نۇرىدىن كەلدى ھەرىكەتكە
ئەدىبلەر قەلىمى، مەردلەر تۈلپارى.
ئوت ئاچتى تەڭسىزلىك، زۇلۇم-زۇلمەتكە،
ۋاللىداپ ھۆرلۈكنىڭ جەڭ زۇلپىقارى.

يالقۇنتاغ باغۋىنى ئاتەش ئوچاقتا
قۇرۇچتەك تاۋلىدى ئابدۇخالقنى.
بۇ شائىر جەڭگاھتا، نەزمە-قوشاقتا
كۆرسەتتى خەلققە جانپىدالىقنى.

ئۆستۈردى ئەخمەتجان، بىلال، لۇتۇننى
ئابراھىم ھەم يورۇڭقاش، تارىملىق ئۇستاز.
ئەلەمدە، قەلەمدە باشلاپ قوشۇننى،
ئەيلىدى ئۇلار جەڭ، ئىجادتا پەرۋاز.

مۇشۇنداق مەردلەرنىڭ، ئالىم-ئەدىبىنىڭ
ئىزىدىن جەڭگاھتا چاپتى كۆپ دۆلدۈل.
قەلبىدە بەر ھايات ئۇلار خەلقىنىڭ،
قېنىدىن رەڭ ئالدى تاڭ، شەپەق ۋە گۈل...

① ھۈسەيىن خەلەپ قەشقىرى — مۇدەررىس، ئالىم، مەھمۇد قەشقىرىنىڭ ئۇستازى.
② داموللام — ئابدۇقادىر داموللام.
③ ئەخمەتجان، ئىسھاقبېك، دەلىلقان، ئابباسوۋ، لوجى قاتارلىق ئىنقىلابىي قۇربانلار.



بىردىنلا گۈمبەز يېرىلىپ،
 مۆجىزە يۈز بەردى، بولدۇم لال-ھەيران.
 قەبرىدىن بىرلىكتە چىقىپ كېلىشتى
 تونۇشلا دوپپىلىق، شەپكىلىك بەش زات.
 كىشلەر سالامىن ئىلىك ئېلىشتى
 ۋە دېدى: ئەسسالام، بۈگۈنكى ئەۋلات!

جەم بولدۇق ئايەمدە، كۆردۈق قۇياشنى،
 ھەي بىزنى خەتەرنىڭ لەھەڭى يۇتقان.
 بىز كىيگەن پاڭۇنلۇق ھەربىي لىباسنى،
 جەڭچىدۇق قورال ۋە قەلەمنى تۇتقان.
 ئۆتكۈزدۇق قان كېچىپ ياز ۋە قىشلارنى،
 بولدى جەڭ ئاكۇبى ئىرەنلىكلەرمۇ.
 ئويلىساق بىز ھازىر ئۆتكەن ئىشلارنى،
 بار ئىكەن تۆھپىمۇ، سەۋەنلىكلەرمۇ.

بۇرچ ئىدى بىز ئۈچۈن ئەل-يۇرت ھۈرلۈكى،
 شۇ يولدا جەڭ قىلدۇق ۋە بولدۇق قۇربان.
 كۈچەيسە خەلقنىڭ قۇدرەت، بىرلىكى،
 بولىمىز سىلەردىن رازى، شادىمان!

ئوخچىدى تومۇردا ئىپتىخار قېنى،
 ئەۋلادتىن ئۈمىدۋار بولغاچقا ئەجداد.
 ئالدى ئۆز ئىلىكىگە بىر ھېكمەت مېنى،
 ئاتىنى خۇش قىلار ئەقىللىك ئەۋلاد...

يېڭى يىل ئايىمى، خىيالىم قانات
 ئۇچماقتا كۆتۈرۈپ مېنى ساماغا.

ئالدىمدا بىر مۇنبەت كەڭ زېمىن-ھەيھات!
 تىكىلدىم تاغ-يايلاق، شەھەر، سەھراغا.
 توختىدىم تەڭرىتاغ ئۈستى-يۈكسەكتە،
 بەدەننى توڭدۇرار ئىزغىرىن شامال.
 بىر يالقۇن يېلىنچار ئەمما يۈرەكتە،
 خىيالىم بېتىدە كەچمىش ۋە ئىقبال.

تەپەككۈر كۆزىدە باقمىن ھەريان،
 ئالدىمدا بىپايان تارىم ۋادىسى.
 چەكمدى ئۆمرىدە نى كۈلپەت-پىغان،
 جاپاكەش خەلقىمنىڭ ئۇلۇغ ئاتىسى.

مۆلچەرنىڭ قۇدرەتلىك يالقۇنلىرىنى
 ئۆچۈرمەك بولدى ئۇ ئۇزۇن چاچ قاسساپ. ①
 تارىمنىڭ شىددەتلىك دولقۇنلىرىنى
 توختاتماق ئىستىدى ياڭ زىڭشىڭ كاززاپ.

تولدۇردى قىرغىغا جۇڭغار بويىنى
 ھىيلىگەر شىڭ شىسەي-قانخۇمار قاۋان.
 ئازادلىق تۇغىنى، ھۆرلۈك كۈيىنى
 يوقاتماق بولدى ئۇ گومىنداڭ چايان.

تارىخنىڭ ھۆكىمىنى، ئەل قۇدرىتىنى
 توسۇشقا ئامالسىز قالدى بارچىسى.
 ئۇلغايىتى خەلقنىڭ كۈچ-قۇدرىتىنى
 ھۈرلۈكنىڭ دانىشمەن مەرد جاكارچىسى.

ئەۋج ئالدى ھەرياقتا جەڭ مارشى، غەزەپ،
 ياپراقلار بىخ سۈردى، تۈكۈلسە خازان.
 باقسىمۇ جاھالەت قانچە تىرەجەپ،
 قۇياشتىن ئايرىلىپ قالمىدى جاھان.

① مەنچىڭ ھۆكۈمرانلىرى كۆزدە تۇتۇلغان.

تېپىلغاق يوللاردا ئورۇق ئاتتىمۇ
توختىماي ئىزباستى سەپەر كارۋىنى.
خارا بە شەھەرلەر، يول-راباتتىمۇ
بار ئۆلمەس روھلارنىڭ پەرياد-ئارمىنى.

ئۇ روھلار ھەرتاڭدا تۇرۇپ ئورنىدىن،
ئۆكتەر تاغلارنى ئەكس ساداغا.
ئۇ روھلار ھەر باھار قۇياش نۇرىدىن
يوللايدۇ شاۋقۇنلۇق خىتاب دەرياغا.

شۇڭلاشقا ئادەملەر قالسىمۇ ئۇخلاپ،
ئۇخلىماس ھېچقاچان تاغ-دەريا، زېمىن.
ۋاقتىمۇ غاپىلنى تۇرمايدۇ ساقلاپ،
قۇلاق سال ياڭرايدۇ مۇقەددەس گىمىن...

تۇرىمەن تەڭرىتاغ ئۈستىدە تەنھا،
ئەسلىمە، خىيالىنىڭ يوقتۇر پايانى.
كۆزۈمگە بۇ قەدىم كەڭ دىيار گويا
كۆرۈندى تارىخنىڭ بولۇپ ئېكرانى...

4

يېڭى يىل ئايىمى خىيالىم قانات،
ئايلىنىدىم پەرۋازدا گويا ئاق قۇغا.
ئاستىمدا باي، مۇنبەت كەڭ زېمىن، ھەيھات،
كېپقالدىم بىر پەستە گۈزەل ئاقسۇغا.

ئايلىنىدىم بۇ يۇرتنىڭ يېزا-شەھىرىنى،
سانائى نەفسە ①، گېزىتخانىنى.
يوقلىدىم ئوت يۈرەك شائىر قەبرىنى،
ياد ئېتەر ئىكەن ئەل ئۇنىڭ نامىنى.

① سەنئەت ئۆمىكى.

قولۇمدا سارغايغان كونا بىر گېزىت،
ئوقۇدۇم، ھاياجان ئىلكىدە يۈرەك.
قېشىمدا لۇتپۇللا — قەيسەر، مەرد يىگىت،
بىر گەۋدە شائىر ھەم «خىيالچان تىلەك»

قارايمەن لۇتۇنغا، گېزىتكە زوقتا،
كۆرۈنەر تۈندىكى نۇر-چاقماق بولۇپ.
ھە، ئۇلار بىرلىكتە خىتابتا، ئوقتا
قوزغالغان زۈلمەتكە ئوت ياقماق بولۇپ.

ياراتقاچ بۇ گېزىت شائىرغا ئىمكان،
ياڭرىغان ئەل ئارا چېلىش گېمىنى.
لۇتپۇللا باش بولۇپ ياندۇرغاچ گۈلخان،
ئىنتىلگەن بەختكە تارىم زېمىنى.

قاتىللار ھەيۋىسى، ساتقىن ھىيلىسى
ئاقمىغان، ئويغانغاچ خەلق خىتابتىن.
دولقۇندا كاراپتەك مەردلەر كېمىسى
ئۆرلىگەن ئۈمىدۋار تاڭدىن-ئاپتاپتىن.

ئويلايمەن، ئۆمرىدە بەزى كىشىلەر

بىلمەيدۇ شائىرنىڭ بۈيۈكلىكىنى.
نەزمىدىن ئەتتۇار ئاڭا شىشىلەر،
كۆر، ئۇنىڭ نادان ۋە ئۆلۈكلىكىنى.

شېئىرنى، شائىرنى، گېزىتنى ھەتتا
كەمستەر، ئۆزىچە كۆزىگە ئىلماس.
داناغا نەزمىنىڭ قۇدرىتى كاتتا،
ئۇ خەنجەر، ئۇ نەيزە، تاغ تېشەر ئالماس.

شېئىر ۋە شەمشەرنىڭ بىللىدۇر جايى،
بۇلارسىز تاپماس ئەل نىجادلىق، قۇدرەت.

1-سان
 گاهى تۇچ، گاهى مىس، گاه ئالتۇن قازدىڭ،
 ئالدىڭغا باق، ئەنە يېڭى مەنزىرە.

مىڭ يىللىق توغراقلار قايتا كۆكەردى،
 يېشىللىق تۇتاشتى چۆلدىن ئۇپۇققا.
 ئادەملەر ئۆزگەردى، دەۋر ئۆزگەردى،
 بوۋىلار قامۇسى چىقتى يورۇققا.

ۋە لېكىن ئۆزۈڭچۈ، قاينامغا سەكرەپ،
 بولدۇڭمۇ مەنپە ئەت-پايدىغا تۇتقۇن؟
 ئەجدادلار جۇۋىسى-ئەجرىدە تەرلەپ،
 يېڭىنى ياراتماي ئۆتكۈزەمسەن كۈن؟

زاماننىڭ، خەلقىڭنىڭ تەلىپى نېمە؟
 قۇلاق سال، تەييارلان ياخشى جاۋابقا.
 بۇ ھايات دولقۇنلۇق دەريا، سەن كېمە،
 يەتمەيسەن شىددەتتە ئۈزۈمەي قىرغاققا.

ئەدىبەن، ئەدىبىنىڭ كۆڭلى كەڭ ئالەم،
 ياڭراتقىن دەۋرگە تالىق سادانى.
 ئالەمدىن مۇرەككەپ تىلسىملىق ئادەم،
 قاز ئاشۇ مۇرەككەپ روھىي دۇنيانى.

ئىجادقا تۇتۇنغان سەپەرلىرىڭدە
 ھەر ئىزىڭ ياراتسۇن يىپ-يېڭى تۈسنى.
 چاقىنسۇن ئەڭ نادىر ئەسەرلىرىڭدە
 زاماننىڭ، خەلقىڭنىڭ مەنئى ھۆسنى.

دۇنياۋىي شۆھرەت قۇچ، بوۋىلاردىن ئاش،
 مىللەتنى تونۇتقىن ۋەتەن-ئالەمگە.
 دوستلىرىڭ مەدەتكار مەن ساڭا قولداش،
 قىل جۈرئەت، تەييارمەن ھامان ياردەمگە...

شائىرسىز، شېئىرسىز مىللەت ياۋايى،
 ئەۋج ئالار قۇلچىلىق، نادانلىق، بىدئەت.

شېئىردا ئەجدادنىڭ غايە-ئىستىكى،
 شېئىردا دەۋرنىڭ جىلۋە-جۇلاسى.
 شېئىر-ئۇ گۈزەللىك، چىنلىق ئەينىكى،
 شېئىردا ئىنساننىڭ روھى دۇنياسى.

ئەقىللىك لۇتپۇللا چۈشەنگەن شۇنى،
 ھەقىقىي شائىرغا مەتبۇئات جەڭگاھ.
 ھاياتنىڭ بار جۇدۇن، دوقال، كەلكۈنى،
 شائىرلار ئىلگىرىلەر چەكمەستىن ئاھ-ۋاھ.

كەڭ دېڭىز-ئوكيان بىل ئۇنىڭ كۆڭلىنى،
 يولىدىن توسالماس ھەسەت، دار، توزاق.
 ئاتايدۇ ئىجادقا، ئەلگە ئۆمرىنى،
 ياشايدۇ نام-روھى يۇلتۇزدەك ئۇزاق...

5

يېڭى يىل ئايىمى بۈگۈن خەلقىمىزنىڭ،
 قولۇمدا ئىقبالنىڭ گۈلگۈن شارابى.
 ھېسسىيات-ئىلھامى قىيان قەلبىمىزنىڭ،
 ئېڭىمدا ئەل-يۇرتنىڭ پەرمان-ختابى.

يىپ-يېڭى ئەسىرنىڭ بوسۇغىسىدا،
 قۇياشقا بېرىمەن ئەمدى سۆزۈمنى،
 ھېكمەت بار ئۇنىڭ ھەر نۇر سۆۋغىسىدا:

ئەي ئوغۇل، يىللارغا شەجەرە يازدىڭ،
 بۇ ئەجداد، ئەۋلادقا تالىق تەزكىرە.

* * *

ئەي ئەدەب دوستلىرىم، ئايىمىڭ، ياپرا،
ئالدىڭدا ئاجايىپ گۈزەل مەنزىرە.
ياراتساڭ ئىجادتا بىر ئالتۇن ئىرا،
تۇرغۇزغاي يىللارمۇ ساڭا شەجەرە...

ياڭرىدى قۇياشنىڭ نۇر-سوۋغىسىدىن
يىللارنىڭ، خەلقىنىڭ خىتابى-سۆزى.
يىپ-يېڭى ئەسىرنىڭ بوغۇغىسىدىن
بالقىدى مەنئى دۇنيا يۈلتۈزى.

ئىدىقۇتتىكى ئويلار

1

بۇ ئەمەس چۈش ياكى خىيالىم، ھەيھات!
ئالدىمدا ئىدىقۇت-بۈگۈنكى تۇرپان.
قارايمەن بۇ دىيار مەدەنىي، ئاۋات،
قەلبىمدە مۇھەببەت ھۈرمىتىم گۈلخان.

ئويلايمەن بۇ يەرنى دېھقان سەھراسى،
ياق، سودا-سانائەت شەھىرى ھازىر.
ياڭرايدۇ ئىسلاھات، تىكلەش ناۋاسى،
بولماقتا قەيسەر خەلق ھەممىگە قادىر.

كېڭەيگەن ئۇپۇققا قەدەر بۇ شەھەر
بايلانغان تەكزارغا، باغقا جەزىرە.
گۈللەنگەن مەرىپەت، پەن، سەنئەت-ھۈنەر،
ھەرياقتا ئۆزگىچە گۈزەل مەنزىرە.

زېمىنى ياپ-يېشىل ئېكىنزار بوستان،
چوڭقۇر يەر تەكتىدە كارىز دەرياسى.
پۇقراسى، كادىرى ئىجادكار، ئىشچان،
زامانغا ماس گۈزەل روھىي دۇنياسى.

بىنالار نەقىشلىك، كۆركەم، بەھەيۋەت،
(سەرەڭگە قىپىدەك ئەمەستۇر بىر خىل)
راۋاقلار، گۈمبەزلەر يىگانە سەنئەت،
شىپاڭلار، ئەگىملەر گۈلدار ھەم سەرخىل.

نامايان بۇندىكى جىمى مەساردا

قەدىمىي ھەم يېڭى بىنا نۇسخىسى،
دەيدىكەن كەلگەنلەر زوق-ئىپتىخاردا:
يارايدۇ قولى گۈل تۇرپان ئۈستىسى!

كەڭرى يول بويىدا گۈللۈكلەر ئارا
كۆتۈرگەن گۈل قامەت نەپىس ھەيكەللەر.
كۆڭۈلدە قوزغايدۇ ئاشىقلىق ناۋا
«مىڭئۆي» دىن بۇ يەرگە كۆچكەن گۈزەللەر.

بوستانلىق، ئاسفالىت يولىنىڭ قاسنىقى،
ئىدارە، ماگىزىن ئەتراپى باغچا.
ئادەملەر كۆزىدە ئىشەنچ ئاپتىپى،
قەلبىدە ئاقىدۇ ماگىمدەك ناخشا...

2

كۆرۈپ كەڭ تۇرپاننىڭ گۈزەل تۈسىنى،
چۆمۈلدۈم غورۇرغا ۋە بولدۇم خۇشال.
كۆرگەندە ئىدىقۇت خارابىسىنى،
تارىخى قوزغاتتى كۆڭلۈمدە سوئال:

مىڭ يىللار ئىلگىرى، ئۇرخۇن دەۋرىدە
ئىدىغۇ ئاجايىپ ھەيۋەتلىك شەھەر.
زوقلىنىش، ئىپتىخار قوزغاپ ھەممىدە،
ئاتالغان «تەڭرىتاغ تاجىدا گۆھەر»

نېمىشقا قىسمى شۇنچە ئاجايىپ
تارىختا، بۈگۈندە ئاسمان-زېمىن پەرق؟
ۋۇجۇدۇم لەرزىدە، چۈپ كۆزۈمدە ياش،
ئارقامدا نادانلىق، نىزا ساۋىقى.
بولمىسا قەدرىگە يېتىش ۋە ئاياش،
مىس ئىكەن خىزىرنىڭ ئالتۇن تاۋىقى...

3

كېزىمەن تۇرپاننى، باقمەن خۇشال،
ئايلانغان راستتىنلا جەننەتكە بۇ جاي،
ھەرياقتا گۈللىنىش، قۇت، سۆيگۈ، ۋىسال،
ئىستىقبال كۆكىدە نۇرلۇق يۇلتۇز، ئاي.

قۇرۇشۇپ دېھقانلار زاۋۇت ۋە شىركەت،
تاشلىغان ئەشياچى نامنى ئۆچۈرۈپ.
تاپقان ھەر ئىشىدا روناق ۋە بەرىكەت،
پەن-ئەقىل قاننى كۆككە ئۆچۈرۈپ.

بەستىدە سالاپەت، چاقىرغۇ قولدا،
شياڭگاڭلىق بايلاردەك پۈزۈر ئىنتايىن.
ئۇلار ئۆز ئەجرىدە، بايلىقتا، پۇلدا
بۇ يەرگە بولماقتا قايتا خوجايىن.

ياراشقان شەھەرگە بولۇپ ياقۇت كۆز
ھەيۋەتلىك ئىدىقۇت مېھمانخانىسى.
مىمارلىق بابىدا بولسا تەرىپ-سۆز،
جاھاندا ئاز بۇنداق ئۆز، شاھانسى.

تال-ئۈزۈم بارىڭى يولغا سايىۋەن،
مېھماننى قالدۇرماس قىزىق ئاپتاپتا.

بۇ يەردىن ئات چاپقان غەرب-شەرققە
سودىگەر، سەيياھلار، ئەلچى، كارۋانلار،
يېغىپ قۇت-پاراغەت ئىشچان خەلققە،
ئەجرىدىن يارالغان تەكزار-بوستانلار،

مەرۋايىت ئۈزۈمى، ھايات شەربىتى
تارالغان ھىندى، رۇم، يۇنان، شامغىچە.
كىرگۈزۈپ بۇ ئەلنى قامۇسلار بېتى
ئوخشاتقان سۈپەتتە ئاي-چولپانغىچە.

دۇنياۋىي شۆھرەتلىك مۆجىزە كارىز
بۇ يەردە ئەڭ دەسلەپ بولغان ئىختىرا.
تۆكۈپ تەر-ئەجرىنى بۇ خەلق خالىس،
ياراتقان مەرىپەت-پەندە بىر ئىرا.

بولمىغان چاغدىمۇ زامانلار تىنچ،
قەددىنى پۈكمىگەن بۇ ئەل، بۇ ماكان.
ئەسىرلەر بورانى، ئايپالتا-قىلىچ
بىلمىدىم، تاشلاندى بۇ جايغا قاچان؟

گۈللەنگەن، قۇدرەتلىك بۇ دىيار-زېمىن
نېمىشقا بولدىكىن ۋەيرانە-خاراب؟
نېمىشقا تاپماستىن پۇقراسى ئەمىن،
ئىجادكار، باتۇرلار چەكتى دەرد-ئازاب؟!

نېمىشقا كىشەشتىن توختىدى تۇلپار،
قۇملۇققا كۆمۈلدى ئوردا-قەسىرلەر؟
نېمىشقا يالقۇنتاغ بېشىدا مۇز-قار،
نېمىشقا خورلۇقتا ئۆتتى ئەسىرلەر؟

تاس قالدى دۇنيادىن بولۇشقا غايىب
نېمىشقا بۇ قەدىم شەھەر، ئىشچان خەلق.

قىلدۇ سەبىياھنى زوقمەن، رازىمەن بىجاقى، كىشىش... لەر تاۋلىنىپ شاختا، ساياھەت، تىجارەت قىزىغان باس-باس، كېلىدۇ تاغ-ئوكيان ئاتلاپ چەت ئەللىك، ئۆز شەھەر، مىڭئۆيلەر، مەدەنىي مىراس بەخش ئېتەر قەلبىگە زوق ۋە خۇرسەنلىك.

ساقلىغان قەدىمىي ئەنئەنە تۈسنى مول، قايناق ئىدىقۇت بازىرى بۈگۈن. جەلپ قىلغان بەھساب خېرىدار-دوستتى بال ئۈزۈم، ئېسىل مەي، زەر ئەتلەس، دۈردۈن، ئېسىمدە بۇ ئېزگۈ، قۇتلۇق زىيارەت، كۈتتى مەرد تۇرپانلىق قىزغىن ۋە خالىس، ئويلىدىم، تاپاركەن ئەل-يۇرت كامالەت ئەۋلادىلار ئەجدادقا بولسا چىن ۋارىس...

ئىبراھىم ئىزاقى

ئىشقى ئىھراملىرى

1

تەپەككۈر كۆزىدە باقساڭ تەجەللى سۆيگۈ دۇنياسى، كۆڭۈل ئېكرانىدا ئەتكەي ئەكس ئەينىچە سىماسى، بۈيۈك ساماسىنى سەزمەك ئۈچۈن ئەقىل كېلۇر ئاجىز، روھىيەت قۇشلىرى پەرۋاز ئېتىشكە كەڭرى پەزاسى، مۇھەببەت سىرلىرى سىرلار ئىچىدە ئەڭ سېھىرلىكتۇر، تەپەككۈر ئىشكىنى ئاچقاي چېكىپ قىزىق مۇئەمماسى، تۈزەلمىش سۆيگۈ سۆزلىرى ئىشقى ھەرىپلىرىدىن ھەم، شەرھى ئەتسەڭ كىتاب بولغاي ھەر ئىبارە مەناسى، قۇلاق سالساڭ ئىشقى ئەھلى دىلىنىڭ ھەر ساداسىغا تىرەن ھېكمەتكە ھامىلدار، ئەۋجىدە سۆيگۈ سەۋداسى، ئىشقى ئالىمىگە باققاي بالاغەت پەسلىدە ھەركىم، مىسال لەيلى بىلەن مەجنۇن ئۆمۈرلۈك بولدى پۇقراسى، ئىشقىسىز تەختىدە سۇلتان بەختسىز سۈرىسىمۇ دەۋران، بېرۇر شاھلىق ھۇزۇرىنى ئاشىق سائىل تەمەنناسى، ئېيتىپ كۈيىنى مەپتۇنلۇق ئاقار ئىقبالغا دولقۇنلۇق، مۇھەببەت يۇرتىدا ئوتلۇق قەلبىنىڭ ئارزۇ دەرياسى، ئىزاقى، ئويلىما ئۆمۈرۈڭ بېغىنى گۈلگە پۈركەشنى، ھاياتتا بولمايىن بىر ئاق كۆڭۈل مەپتۇنى-شەيدانى ئەل...

2

تەبىئەت ياسىدا مېنى كۆرۈنگەن قارىغا ئاتتى.
پەلەك ئۆز ئىختىيارىچە نىشاننىڭ بارىغا ئاتتى.
ئۈچۈپ يۈردۈم نىشاندىن بۇ نىشانغا توختىماي قاڭقىپ،
ئىلاھى سۆيگۈنىڭ ئاخىر ئىشىق بازارىغا ئاتتى.
كۆرۈنگەن گۈلگىلا قونغان كېيىنەك بولمىدىم زىنھار،
ساداقەت پادىشاھى ئەندېلىپ قاتارىغا ئاتتى.
كوچامدا ئايلىنىپ قالدۇم ئۆزۈمنىڭ يارىنى ئىزدەپ،
قېرىشىپ قىتىغىر تەقدىر ھىجراننىڭ غارىغا ئاتتى.
ھىجراننىڭ غارىدا ياتتىم ئۈمىدىنى ئاش-ئوزۇق ئەيلەپ،
مۇرادنىڭ پىرلىرى ئاخىر ۋىسال گۈلزارىغا ئاتتى.
ناۋالار ئەيلىدىم ھەر تاڭ ئۆزۈمگە خاس ئاۋازىمدا،
مۇھەببەت شامىلى ھەيدەپ ئۆزۈمنىڭ يارىغا ئاتتى.
تىرىكلىك قىشى ئىلكىدىن ئىزاقى قۇتۇلۇپ چىقتى،
ئۆمۈرنىڭ قازىسى مەڭگۈ بەخت باھارىغا ئاتتى.

3

ئەمدى يەت ھالىمغا، دىلبەر، باشتا پەرۋا قىلمىساڭ.
كىمۇ قىلغاي سەن ئۆزۈڭ دەردىمگە داۋا قىلمىساڭ.
سۆيگۈدىن دەرس بەرمىسەڭ چىقمايتتى ساۋادىم مېنىڭ،
ساڭا باقماي نەقىلاي كۆزۈمنى ئەما قىلمىساڭ.
ئېيت، ناۋا ئەيلەمدۇ بۇلبۇل باغدا گۈل ئېچىلمىسا،
مەن كۆيەمتىم دىلدا ئىشىقى ئوتى پەيدا قىلمىساڭ.
يىشمەن سىر دەپ خوراپ كەتمەس ئىدى ئەقلى-ھوشۇم،
سۆيگۈمىز داستاننى سىرلىق مۇئەمما قىلمىساڭ.
ئەتكىلى كۆڭلۈڭنى خۇش ھېچ ئىش تېپىلمايتتى ساڭا،
يىغلىتىپ كوچا-كۈيۈڭدا مېنى رەسۋا قىلمىساڭ.
ئاھ، ئازابلانماس ئىدىكى بۇنچىلىك دەردىسىز دىلىم،
بىر يامان كېسەلنى ساق روھىمدا پەيدا قىلمىساڭ.

قايتۇرۇپ بەرگىن ئىزاقى يۈرىكىنى ئۆزىگە ،
تىلدا مەپتۇن بوپ ماڭا قەلبىڭنى شەيدا قىلمساڭ.

4

ئەكس ئەتكەي روشەن دىلبەر روھىنىڭ مەنزىلى كۆزدە ،
نە مەنزىل ، مەنزىلى ئىچرە ئايان دىلنىڭ سىرى كۆزدە .
سېھىرلىك نۇر پەۋەس ئېكران كۆزى ساھىبجاماللارنىڭ ،
نامايان مەنئى دۇنياسىنىڭ چىن تەسۋىرى كۆزدە .
تۇتار ھېس-تۇيغۇسىن مەخپىي ناشىقتىن يوشۇرۇپ مەشۇق ،
بىراق بولغاي ئىپادە كەيپىياتنىڭ تەسىرى كۆزدە .
بىھاجەت خۇي-مىجەزىن ھۆر-پەرىلەردىن سوراپ بىلمەك ،
قىلۇر ئەخلاقىنى ئىزھار گۈزەللەر كەمتىرى كۆزدە .
پەرھىزدۇر نازىنىنىڭ بارىغا بولماق نازاكەتلىك ،
كۆڭۈل ئوۋلاش ئۈچۈن تۈزگەن مۇجەسسەم تەدبىرى كۆزدە .
بىپەرۋا چاغلىما ئاتساڭ قېشىڭ قايتۇرمىسا ئىنكاس ،
بېرۇر رەنا جاۋاب ئېنىق ھاياجان دەملىرى كۆزدە .
قاراپ رۇخسارىغا يۈرمە باھالاپ دىلرەبالارنى ،
ئىزاقى سال نەزەر قەلب ئىزاھى ، تەدبىرى كۆزدە .

ئابابەكرى توختى

تۈمەن دولقۇنى

قەشقەر راۋابى

ئۈجمىدىن يارالسا شۇنداق مۆجىزە ،
تەھقىقتۇر بارچىنىڭ ھاڭ-تاڭ قالغىنى .
ھېيتگاھتا يۈرەكنى ئەزدىغۇ بوۋاي ،
ئاه، قانداق ئاھاڭدۇر ئۇنىڭ چالغىنى ؟
تارلاردىن چېچىلار بەجايىكى ئوت ،
بۇ ئوتلار روھىمنى ئەيلەر مالمان .
ھەيرانمەن نېمىشقا كۆيمەيدۇ زەخمەك ،
ھەيرانمەن نېمىشقا كۆيمەيدۇ جاھان !

ياڭرايسەن مۇقەددەس ئۇلۇغ كۆي بولۇپ،
قەلبىمدىن تۇغۇلغان شېئىرلىرىمدا.
زېمىندا ئاققىنىڭ يالغاندۇر سېنىڭ،
ئاقسەن ئەسلىدە تومۇرلىرىمدا...

بىر پۈتمەس سەۋداغا قالدىم مەن بۈگۈن،
كۈلپەتسىز بېشىمغا غەۋغا تېرىلىپ.
لەيلى چىداپتىكەن تاشۋاي كۈيىگە،
ھېلىمۇ يۈرىكى كەتمەي يېرىلىپ...

بادام دوپپا

قۇياش يەر-جاھانغا كۈلۈپ باقىدۇ،
شوخ شامال يۈرەككە ئەجەب ياقىدۇ.
ئادەم دېڭىزىدۇر قەشقەر كوچىسى،
كوچىدا گويىكى دوپپا ئاقىدۇ.

دوپپىنى ئۇلۇغلاز مېھنەتكەش خەلقىم،
دوپپىدىن ئۆزىگە غورۇر تاپىدۇ.
ئانىلار كېچىسى دوپپا تىككەندە،
دوپپىنىڭ ئۈستىدە تاڭلار ئاتىدۇ.

قىزلىرى يىگىتكە دوپپا تۇتقاندا،
بۇ دوپپا دىللارنى دىلغا چاتىدۇ.
دەردمەنمىكىن دەپقالما يىگىتلىرىنى،
دوپپا پاك سۆيگۈگە قۇچاق ئاچىدۇ.

چاغلىما سەن ئۇنى ئاددىي بىر كىيىم،
ئۇنىڭدا مۇقەددەس ھېكمەت ياتىدۇ.
خەلقىمنىڭ غورۇرى بىلسەڭ بۇ دوپپا،
ھە، شۇڭا شائىرنىڭ قوشاق قاتىدۇ.

ئانا ھەم ۋەتەن

ۋەتەننى ئانا دەپ ئاتاش بىر ئۇدۇم،
ئانىنىڭ مېھرى بار چۈنكى ۋەتەندە.

تۈمەن دولقۇنى

ئەسسالام، قەشقەرنىڭ غورۇرى تۈمەن،
گۈزەللەر ماكانى ئەي ئەزىز دىيار.
ئوت سالدى قەلبىمگە ئويناق دولقۇنۇڭ،
ئوت سالدى قەلبىمگە قارا كۆزلۈك يار.

ھايالىق بېقىشلار كۆيدۈرىدۇ جان،
قارىچۇقتا يالترار لەتىپ بىر سۈرەت.
ئون سەككىز يېشىمدا باغرىڭدا ئېقىپ،
ئويغانغان مېنىڭدە تۇنجى مۇھەببەت.

ئويغانغان ھاياتقا ئۇلۇغۋار سۆيۈش،
ئوچۇملاپ ئىچكەندە شەربەت سۈيۈڭنى.
ئانامنىڭ ئەللىي چۈشكەن يادىمغا
ھەر قېتىم ئاڭلىسام مۇڭلۇق كۈيۈڭنى.

ئاقسەن مۇقەددەس زېمىنى سۆيۈپ،
ئېھ، ئۆلمەس ھاياتنىڭ جۇلاسى سەندە،
سېنىڭدىن رەڭ ئالغان چەكسىز ۋادىلار،
ئايلاندى ياپپىشىل باغقا-چىمەنگە.

قانداقمۇ ئۇنتۇلماي ئاي كۈلگەن ئاخشام،
يۇلتۇزلار چېھرىڭدە نۇر چاچقىنىنى.
سۈمبۈل چاچلىرىنى ئويناپ خىيالچان،
يارىمنىڭ يىراققا ئۇزاتقىنىنى...

ۋە تەنسىز ئانىنىڭ نېمە قىممىتى؟
 ۋە تەنسىز جان ۋە روھ بولمايدۇ تەندە.
 ھە، شۇڭا تاۋابگاھ ۋە تەن زېمىنى
 ۋىجدان دالاسىغا تەرگەن گۈل-چىمەن.
 ئانىدىن تۇغۇلدۇق، ئانا پەقەت بىر،
 ۋە تەنمۇ بىر بولار، ئىككىسى تۇتاش.
 ئانىنىڭ نامىدا ئۆلمەيدۇ ۋە تەن
 ھەتتاكى كۆيۈپ كۈل بولغۇچە قۇياش.
 ئانىلار كۆز يۈمۈپ كەتسە جاھاندىن،
 باغرىغا ئالىدۇ مەڭگۈلۈك ۋە تەن.

ھىجران يىلتىزى

1


ماڭا نە مەنزىلمۇ مەئۇئا ئەيان نە خانۇمان پەيدا،^①
 سېنىڭ ھىجرىڭدە بۇ غەمسىز يۈرەكتە لەختە قان پەيدا.
 ئەقىلنىڭ قۇشلىرى قوندى سۇلاشقان بەرگى-ياپراققا،
 جاھان ھۆسنىدە سۆيگۈمدىن بولۇپتۇ زەپران پەيدا.
 ناۋالار ئەيلىسە بۇلبۇل قىزىل گۈل ئىشتىياقىدا،
 كى تاڭ چىھرىدە ھىجرەتنىڭ دالاسىدەك تۇمان پەيدا.
 شەبستان كۈيلىرى ئاستا يىراقلاپ كەتتى كۆلبەمدىن
 ھىلالنىڭ كۆز يېشى تامغاچ چىمەندە مۇڭ-پىغان پەيدا.
 بۇتەن پەرۋازىدىن قالدى، ئۇنىڭ مولجالى تىمتاسلىق،
 سۈكۈت ئەۋجىدە روھىمدا ياراقسىز پەھلىۋان پەيدا.
 خىيال دەپتىرىدىن زەرگۈن پەلەكنىڭ شولىسى يىتتى،
 پەلەك دىشۋارىدىن بولدى گويا ئاخىر زامان پەيدا.
 چېچىڭ زۈلمىتىدىن كۆيگەن كېچەڭگە ئاشنا چۈشلەر،
 شۇ چۈشلەر سەتھىدە بولغاچ ھاۋا^② دەك مېھرىبان پەيدا.
 ئىشقى زەنجىرىدە مەڭگۈ بۇ ئۇيغۇن قەلبى باغلاقلق،
 نە ھاجەت ئىستىمەك ئەركىنى يېنىدا ئول جانان پەيدا.

① بۇ مىسرا ناۋائىنىڭ.

② ھاۋا ئانىنى دېمەكچى.

2

جان يېتىپ ئاغزىمغا تاپمان دەردۇ ھىجراندىن خالاس، ①
نەكى ھىجران بەلكى بولدۇم ئابھايۋاندىن خالاس.
كېرىپكىڭ ئوقياسىدىن سۇندى چېچەكلەر جىلۋىسى،
ئەيلىگەي كىم باغىباننى ئۇشبۇ غەلىياندىن خالاس؟
زۈلپى قەللابىڭ مېنى ئالدى بوغۇپ، يوق ئىختىيار،
كۆزلىرىم بولماس نېرى بىرلەھزە توپاندىن خالاس.
ئاھ، ئىشق زىندانغا ھەيدەلگۈچى بىر مەن ئەجەب،
خۇددى قۇش بولغان كەبى پەرۋازى جەۋلاندىن خالاس.
ئىزدىبان سۆيگۈ گۈلىستانى زىمىستان قويندىن،
ئىشقى گۈللەرنىڭ دىلىمدا بولمىدى قاندىن خالاس.
بۇ جۈنۈن سەھراسىنىڭ خىلۋەت راباتى قايدىدۇر،
جىلۋىسىز ئازغۇن ۋىسال قىلماس سەراتاندىن خالاس.
مۇڭدېشىم بولدى پىراقنىڭ ئەۋجىدە تەنھالىقىم،
ۋەھدىتىم جامىدا مەي بولماستا شەيتاندىن خالاس.
بۇ ھاياتقا ساختىلىقتىن ياپما پەردە ئەي پەلەك،
قىل مېنى جاندىن خالاس قىلغۇچە جاناندىن خالاس.



① بۇ مىسرا ناۋائىنىڭ.

قىس ۋە قوش

(ھېكايە)

كېتىۋېتىپ، ئاق كۆڭۈل ئىنسانلارنى ئازدۇرۇپ كەلگەن ۋە ھېلىمۇ ئازدۇرىمەن دەپ يۈرگەن شەيتان لەئىتىگە چىن ئىخلاسى بىلەن بىر نەچچە تال تاشنى ئارتۇق ئاتتى... يۇرتىدىن ئايرىلغاننىڭ تۆتىنچى يىلى ئابدۇسەمەت ھاجىم يۇرتىنى سېغىنىپ خېلى يامان ئەمەس تاپاۋەت بىلەن قايتىپ كەلدى.

ئۇنىڭدىكى قانائەت، شۈكرانىچىلىق مەجەزىنى ئابدۇلئەھەت قارىم ۋە تولىراق ئابدۇمۇتەللىپ ساتىراچ يىللار داۋامىدا ئاز-ئازدىن قوندۇرۇپ، يېتىلدۈرگەندى. خەيرىيات، ياش ھاجىم يۇرتىغا قايتىپ كەلگەندىن كېيىن، چەت ئەلدە تىجارەت قىلىپ تاپقان پۇلغا ئالدى بىلەن «سانتا-نا» ماركىلىق بىر پىكاپ سېتىۋالدى. قولىدا ئېشىپ قالغان پۇل بىلەن ئاتا-ئانىسىنى، خوتۇن-بالىسىنى ۋە يېقىن-يورۇق قېرىنداشلىرىنى رازى قىلدى. يەنى تاكى شويۇرلىق ھاياتىنى باشلىۋەتتى. چەت ئەلدە ۋاقتىدا ئۇ شويۇرلۇقنى خېلى يامان ئەمەس ئۆگەنگەندى.

تاكى شويۇرى ئابدۇسەمەت ھاجىم تۇرۇپلا قوش بېقىشقا ھېرىسمەن بولۇپ قالدى. بۇ يىل ئوتتۇز بىر ياشقا كىرگەن ياش ھاجىمنىڭ ھەۋەس، خۇمارلىرى بۇرۇن قۇمدەك تولا بولىدىغان. كۈنلەرنىڭ بىرىدە ئۇ مەھەللىسىدىكى ئوقەتچى ئاغىنىلىرىنىڭ دالالىتى بىلەن ئاز-تولا دەسمايە ھازىرلاپ، چەت ئەلگە ئوقەت قىلغىلى كەتتى. «خۇدا دېسەڭ پۈتسەن، مەخلۇق دېسەڭ يۈتسەن» دېگەندەك، ھە دېمەيلا ئىشلىرى يامان ئەمەس يۈرۈشتى. ئاشۇ تېرىقىدە ئۇ چەت ئەلدە توپتوغرا ئۈچ يىل تۇرۇپ قالدى. ئارىلىقتا، قۇربان ھېيت مەزگىلىدە ھېچبىر ھەرەج تارتمايلا مەككە-- مۇكەررەمەگە بېرىپ بوۋىسى ئابدۇللا ئەھەت قارىم بىر ئۆمۈر گېپىنى قىلىپ تۈگىتەلمىگەن مېنا تېغىدىكى شەيتانغا بوۋىسى ۋە ھازىرمۇ ھايات دادىسى ئابدۇللا مۇتەللىپ ساتىراچ ئۈچۈن ئۈچ كىشىلىك تاش ئاتتى. ئابدۇسەمەت ھاجىم تېخى ياش ۋە كۈچتۈڭگۈر بولغاچقا، مېنا تېغىنىڭ ئوتتەك ھارارەتلىك باغرىدا يۈگۈرەپ

كومىتېتى ئۇيۇشتۇراتتى ۋە بۇنى « ئاممىۋىي تەنتەربىيە پائالىيىتى » دەيدىغان نام بىلەن ئىزاھلايتتى. مىشكاپلاپ دوللار تاپقان ھەر-ھەر « لاۋبەن » لەر يەكشەن-بە كۈنى ئېسىل پىكاپلاردا كېرىلىپ ئولتۇرۇپ بۇ يەرگە كېلىشىپ — نەدىكى بىر چىشاق خوراز ئۈچۈن نەچچە ئون مىڭنى دو تىكىشىپ، بىر-بىرىگە بايلىقى، كۈچىنى كۆز-كۆز قىلىشاتتى. بىر كۈنى ئابدۇسەمەت ھاجىم بىرنەچچە خېرىدارنى توخۇ سوقۇش-تۈرۈش مەيدانىغا ئاپىرىپ-ئەكىلىدىغانغا سۆزلەشتى. ھاجىملىق سالاھىيىتى بىلەنلا ئەمەس، كىچىكىدىن سىڭگەن ئائىلە تەربىيىسى تۈپەيلى ئۇ توخۇ سوقۇشتۇرغاننى قىمار، ھەتتا بىر خىل گۇناھ ھېسابلايتتى. شۇڭا بايىقى توخۇۋازلارنىڭ ئىشى تۈگىگەچە ئۇ چوڭ يول ياقىسىدىكى ئىت-قۇش بازىرىدا ۋاقتىنى ئۆتكۈزمەكچى بولدى. ئىت دېگەن نەرسىگە ئۇ ئەزەلدىن ئۇچ ئىدى. ھەتتا ھەر قانداق چوڭ-كىچىك ئىت زاتىدىن قورقۇنۇپ ھېس قىلاتتى. شۇنىڭ بىلەن ئۇ مەخسۇسلا قەپەسلەر توپلانغان ئاجايىپ بىر يېقىملىق ۋە ۋاڭ-چۈڭلۈك دۇنياغا قەدەم باستى. بۇ دەل ئىيۇننىڭ ئاخىرقى بىر يەكشەنبە كۈنى، ئەتىگەن سائەت توققۇزدىن سەل ئاشقان مەزگىل بولۇپ، شەھەردىكى قۇش ساتىدىغان، قۇش ئالماشتۇرىدىغان، قۇش كۆز-كۆز قىلىدىغانلارنىڭ ھەممىسى بۇ يەرگە يىغىلغانىدى. ئەتراپىنى نەچچە يۈزلىگەن قەپەسنىڭ ئىچىدە خىلمۇ خىل ئاۋازلار بىلەن سايراۋاتقان تۈرلۈك-تۈمەن، رەڭگا رەڭ قۇشلارنىڭ ئاۋازى چاڭ كەلتۈرگەنىدى. قۇشلارنىڭ

تاكسى ھەيدەيدىغان ئابدۇسەمەت ھاجىمدا ئەمدىلىكتە ھەرقانداق غەيرىي ھەۋەس، خۇمار قالمىغانىدى. يىگىت مەزگىللىرىدە بىرنەچچە يىل ئويۇن-تاماشى-نى يېتەرلىك قىلىۋالغان بولۇپ، كېيىنچە ئوقەت كويىدا چەت ئەلگە چىقىپ كەتتى. ئۇنىڭ يېشىدىكى ئادەم ئۈچۈن يات ئەل ھەرقانداق ئويۇن-تاماشا، ھەۋەسنىڭ تېمى يوق بېغى ئىدى. بىراق ئابدۇسەمەت ئۆزىنى تۇتۇۋالالدى. كىچىكىدىن تارتىپلا ئۇ مۇھتاجلىقتا، شۇنىڭ بىلەن بىرگە بىر خىل قانائەت تۇيغۇسىدا ئۆسكەنىدى. قەلبىنىڭ چوڭقۇر بىر يېرىدە ۋاپادارلىق، ئىنساب ئورۇقى بىخلاپ ياتاتتى. ھەر ئەتىگە نىلىكى ئۇنىڭ ۋۇجۇدىنى يېڭى بىر كۈننىڭ قۇياشى ئىللىتىشىدا، ئۇ قەتئىي قىلىپ: كېتىمەن، بىر كۈنى ئۆزۈمنىڭ يۇرتۇمغا، ئۆز ئۇۋامغا قايتىپ كېتىمەن، دەپ پىچىرلايتتى.

ئەسلى گېپىمىزگە كېلەيلى. شۇنداق قىلىپ تاكى شويپۇرى ئابدۇسەمەت ھاجىم كۆڭلىدە يېڭى بىر ھەۋەسنىڭ ئوتى تۇتىشىپ يېنىۋاتقانلىقىنى بارغانسېرى كۈچلۈك ھېس قىلىشقا باشلىدى. ئۇنىڭدىكى بۇ ھەۋەس بىر ھەپتە ئىلگىرى، قۇش بازىرىدا ئاپىرىدە بولغانىدى. شەھەرنىڭ شەرقىي-شىمالغا جايلاشقان، يېڭى قۇرۇلغان تەنتەربىيە مەيدانىغا يېقىن جايدا ئىككى-ئۈچ يىلدىن بېرى ئىت، قۇش بازىرى پەيدا بولغانىدى. يەنە تېخى دەم ئېلىش كۈنلىرىدە كۆلىمى تازىمۇ چوڭ توخۇ سوقۇشتۇرۇش مۇسابىقىسىمۇ ئېلىپ بېرىلاتتى. بۇ پائالىيەتنى تەنتەربىيە مەيدانىنىڭ ئىگىسى بولمىش تەنتەربىيە

چە قايرىپ قويۇۋېدى، توساتتىق ھاجىمنىڭ يېنىدىكىلا قەپەستە قىياشلىنىپ تۇرغان بىر تورغاي ئۆزىنى قومۇش-تاملارغا ئۇرغىنىچە ئاجايىپ سېھىرلىك، مۇڭلۇق ۋە ئۆزگە قۇشلارغا زادىلا ئوخشىمايدىغان بوغۇقراق ئاۋازدا چۈچۈلەپ سايىراپ كەتتى. ئابدۇسەمەت ھاجىم يۈرىكى ئىختىيارسىز جىغغىدە قىلىپ، شېرىن بىر ھېسسىيات ئېقىمى بېشىدىن شۇرقىراپ قويۇلۇپ تاپىندى. دىن سرغىپ چىقىپ كەتكەندەك ھالەتنى ۋۇجۇدىدا ھېس قىلدى. ئۇ بايقى تورغايىنىڭ ئاۋازىغا مەپتۇن بولۇپ قالغانىدى.

شۇ كۈندىن ئېتىبارەن ياش ھاجىمنىڭ كۆڭلىگە يېڭى بىر ۋەسۋەسە — قۇش ۋەسۋەسىسى كىرىۋالدى. تاكىسى ھەيدەپ شەھەرنىڭ ھەپتىدە بىر دېگۈدەك ئۇ يەر-بۇ يېرى كولىنىپ تۇرىدىغان ئاسفالىت يوللىرىدا خېرىدار قىدىرىپ يۈرگەندىمۇ، ئۆيىدە، ئوخشىتىپ ئېتىلگەن تاماقنى كۈتۈپ ئۈستەل ئالدىدا بەدەشقان قۇرۇپ ئولتۇرغاندىمۇ، ھەتتا، ناماز خۇپتەن ئۈچۈن تەرەددۇتلىنىپ، كىچىككەنە گىلەم جايىناماز ئۈستىدە قىيامدا (ئاللا ئۇنى كەچۈرگەي!) تۇرغاندىمۇ لەنتى قۇشنىڭ ئېزىتقۇ ئاۋازى قۇللىقى تۆۋىدە ياڭرايتتى، ياڭراپلا تۇراتتى. ياندۇرقى ھەپتىسى ئۇ ئاخىرى قەتئىي نىيەتكە كېلىپ، كىچىك ماشىنىسىنىڭ تۇمشۇقىنى قۇش بازىرى تەرەپكە توغرىلىدى. دە، باھاسىنىڭ ئۆرلىكىدىنمۇ، ئەيتاۋۇر ھېلىغىچە سېتىلىپ كەتمىگەن ھېلىقى تورغايىنى قەپەسى، يوپۇقى بىلەن ئىككى يۈز ئەللىك يۈەنگە سېتىۋېلىپ جېنى ئارام تاپتى.

بەزىلىرى كۈلگەندەك، گاھىلىرى يىغلاۋاتقان، داد-پەريات كۆتۈرۈۋاتقاندا، يەنە ئايرىملىرى كىمىنىڭدۇر ئۈستىدىن غەيۋەت-- شىكايەت قىلىۋاتقاندا سايراشماقتا، بازارنى باشقا كېيىشمەكتىدى. بۇ يەردە يوپۇرماقتەك ياپپىشىل، قۇيرۇقى ئۇزۇن كەلگەن جاغدا قۇشلارمۇ، تۈزنىڭ قاننىدەك رەڭگا رەڭ پەي تاقىۋالغان، قۇشقاچچىلىك چوڭلۇقتىكى دۈمبۇلاق قۇشلارمۇ، ئاخماتمىلىق-نىڭ داڭگىلىدەك رەڭگى بىلەن پاختەكىنىلا ئەسلىتىدىغان، ئەمما يوغانلىقى كەكلىكتىن قېلىشمايدىغان ئىسمى نامەلۇم قۇشلارمۇ؛ ئالدىرىماي، ئۈزۈپ-ئۈزۈپ سايىراپ قويىدىغان، ئەمما شۇنچىلىك ئاۋازى بىلەنمۇ ئادەمنى مەھلىيا قىلىۋالدىغان يەرلىك تورغايلىرىمۇ؛ ھەتتا، قانداق تۇتۇپ كېلىندىگەنلىكىنى بىر ئاللا، بىر قۇشنىڭ خوجايىنى بىلىدىغان ئاشىقلار سىمۋولى بۇلبۇل دېگەن جانئۆارمۇ بار ئىدى. ئابدۇسەمەت ھاجىم ئۈستى يېپىق، ئۈستى ئوچۇق، يېرىم ئوچۇق ياكى جالا-جالا پۆپەكلەر ئېسىلغان قەپەسى-لەرنى ئارىلاپ يۈرۈپ، ئۆزىنىڭ مەھەل-لە-كويىدا نام-ئابرويى بار ھاجىملىق سالاھىيىتىنى ۋە سالاپىتىنى ئۈنتۈپلا كەتتى. بۇ سالاپەت ھەردائىم، ئۇ ئالدى ئەينىكە-گە «بىسىللاھىراخمانىررەھىم» دېگەن نەقىشلىق ئويما خەت چاپلانغان «سانتا-نا» سىنى ھەيدەپ كىراكەشلىك قىلغىنىدىمۇ بۇزۇلمايتتى. لېكىن شۇدەمدە ئۇ ھەتتا ئۆزىنىڭ ھېلىلا خېرىدار توشۇيدىغان خىزمىتىنىمۇ يادىدىن چىقىرىپ قويدى. خامسېمىز، پايىنەكباش بىر بوۋاي ئوڭۇپ كەتكەن قارا يوپۇقنىڭ بىر چېتىنى يېرىمىغە-

پاراۋانلىق شىركىتى قارىمىقىدا بىر ئۆمۈر ھۈنەر قىلىپ ئاتىشى يەتتە يېشىدا، قولى تىترەيدىغان بوپقالغاندا پېنسىيىگە چىقىشنى خىيالغا كەلتۈرگەن ئابدۇمۇتەللىپ ساتىراچنىڭ ئارقا تېمى لەڭزە بېشىدىكى يارداڭلىققا تۇتاشقان سوزۇنچاق ھويلىسى يېڭى قىياپەت تاپتى. ئۇنىڭ ئۆزى بىلەن بىر تۇرىدىغان ئوغلى ئابدۇسەمەت تورغاي قەپسىنى پېشايۋان ئالدىدىكى قېرى ئالما دەرىخىگە ئېسىپ قويغانىدى. يىللارنىڭ ئۆتۈشى بىلەن غولى بارغانچە پورلىشىپ، يىلىملىشىپ، مېۋىسىدە مەسلەھەت قالمىغان بۇ دەرىخىنىڭ يانتۇ شاخلىرىنىڭ بىرىدە دىكىلداق تورغايغا ئوۋا قەپەس پەيدا بولغانىدى. باجايىكى ھويلىغا قوڭغۇراق ھالقا ئاسقان سالاپەتلىك، ئەمما تەبەس-سۈمپان جۇۋان كىرگەندەك تۈس ئورناشتى. تىنجىماس نەغمىدىن ئەمدى ھويلا-ئارام ئاۋاتلىشىپ، ھويلا پۇقرالىرىنىڭ قەلبىگە ناخشا ئورۇنلىشىپ ئالدى. ياش ھاجىمنىڭ بىر-بىرىدىن ئۆڭىلا پەرقلىنىپ تۇرىدىغان كەپسىز ئىككى ئوغلى ئەتىگەندىن تارتىپ تاكى كۆز باغلانغىچە قەپەسنىڭ ئەتراپىنى پەرۋاندىدەك چۆرگىلەپ ھارمايتتى. بۇنداق چاغلاردا تورغاي بىر ئەمەس، ئۈچ بولاتتى. قېرى ساتىراش تۆۋەنگە يامرىغان ئاپئاق، ئۈزۈن قاشلىرىنى تېخىمۇ ھىمىرىپ، تورغاي-نىڭ بىتىنىم، جاقىلداق تۇرقىغا، ئاياغلاش ماس ھەرىكەتلىرىگە ئۇزاقتىن-ئۇزاق قاراپ، دۈمچىيىپ تۇرۇپ كېتەتتى. بېشىنى ئېغىر چايقىغىنىچە «جانئوار، جانئوار!» دەيتتى.

تورغايىنىڭ ئەڭ ئىخلاسەن تاماشىبىنى

يەنىلا ئابدۇسەمەت ھاجىمنىڭ ئۆزى ئىدى. ئۇ بىكار پەيت تاپسلا قەپەسنىڭ يېنىدىن نېرى كەتمەيتتى. تورغايغا دان، سۇ، بېرەتتى. قەپەسنىڭ ئىچىنى تازىلاپ، تېشىنى سۈرتۈپ تۇرۇشنىمۇ ئۈنۈتمايتتى. ئۇنىڭ بۇيرۇشى بىلەن ئىتائەتمەن، كەم گەپ ئايالى ئۆگۈپ ھالى قالمىغان يوپۇقنى تازىمۇ ئاۋايلاپ، ئەمما ھەغدادىغا يەتكۈ-زۈپ يۈيدى. ھەممىدىن مۇھىمى، ھاجىمنىڭ تورغاي ئاۋازىدىن لەززەتلىنىشى ئىدى. كۈنلەر ئۆتكەنسېرى بۇ خۇمار چېكەرمەن-لەر، ئىچەرمەنلەر دائىم گېپىنى قىلىدىغان خۇماردىنمۇ بەتتەر خۇمارغا ئايلاندى. ئابدۇسەمەت ھاجىم تاكسىنى ھەيدەپ سىرتتا يۈرگىنىدە، كۆڭلىدە دائىم تورغىيىنى ئويلايتتى، سېغىناتتى. ئۆيگە قايتىپ، ماشىنىسىنى يامىغا ئەپكىرىۋېتىپلا قەپەسنىڭ يېنىغا ئالدىرايتتى. تورغايىمۇ ئۇنى كۆرۈش بىلەن تەڭ كەچكىرىگىچە يىغىلىپ قالغان گەپلىرىنى دەۋىلىشقا ئالدىرىغاندەك ئارقا-ئارقىدىن سايىراپ كېتەتتى. بامبۇك شادىلارغا ئۆزىنى تىنىمىز ئۇراتتى. ئالما دەرىخىنىڭ شېخىغا ئېسىقلىق قەپەس بۇنداق چاغلاردا بەجايىكى ئىككى-ئۈچ بال يەر تەۋرەۋاتقاندىك بوش پۇلاڭشىپ تۇراتتى. ياخشى كۈنلەرگە ئېرىشمەك تەس، ئېرىشكەندىن كېيىن قولىدا ساقلاش تېخىمۇ تەس. بىر كۈنى كەچقۇرۇنلۇقى ھاجىم بازاردىن «سانتانا» نى ھەيدەپ قايتىپ كېلىپ، ھويلىسىدا بىر كۆڭۈلسىزلىك-نىڭ ئۈستىدىن چۈشتى. شۇم خەۋەرنى ئالدى بىلەن پىكاپنىڭ تونۇش سىگنالىنى ئاڭلىغان ئىككى ئوغلى چاقىداپ دەرۋازا

ئالدىغا چىقىپ، ئۈمچەرىشىپ تۇرۇپ يەتكۈز-
دى؛ تۇرغاي قەپەستىن بوشىنىپ چىقىپ
كېتىپتۇ!

دۇنيادا، ئىنسان ھاياتىدا نېمە قىس-
مەت، نېمە پاجىئەلەر بولمايدۇ دەيسىلەر؟
بۇلارنىڭ ئالدىدا بىر تورغاينىڭ قەپەستىن
قېچىپ چىقىپ كېتىشى تىلغا ئېلىپ ئولتۇرغۇ-
سىز بىر ئىش ئەلۋەتتە، ئابدۇسەمەت
ھاجىم بالىلىرىنىڭ چۇرقراشلىرىنى ئاڭلاپ
ئانچە جىددىيلىشىپ كەتمىدى، ئاپلا،
دەپلا قويدى. قوزچاقلارنىڭ پەرىشان
ھالىتىگە قىزىقسىنىپ، ھەزىللىك گەپلەر
بىلەن ئۇلارنى بەزلىدى. ئىشكى ئۇلۇغ
ئېچىلىپ كەتكەن قۇرۇق قەپەس ئالما
شېخىدا بۇلانغان ئۆيدەك ھۇۋۇلداپ،
غېرىبىسىنىپ تۇراتتى. ئۇنى شۇ تاپتا
ئاۋاتلاشتۇرىدىغان، شادىلىرىغا ئۆزىنى
ئۇرىدىغان، رەھمەت ئېيتقاندا بۇغۇق
چۇچۇلاپ ئەپلىك قاچىلىرىدىكى دان بىلەن
سۇغا ئېغىز تەگكۈزىدىغان جانىۋار ئەمدى
يوق ئىدى. ئۇ بەگباش، شۇ تاپتا ئاللا-
قە يەرلەردە قاڭغىرىپ يۈرمەكتىدى. ئۆزى
ئۆگىنىپ قالغان ئادەملەر ئۇنىڭ يادىدا
تۇرىدۇ دەمسىز؟!

ئابدۇسەمەت ھاجىم ئېرەك قىلمىغاندا
قىلغىنى بىلەن، ۋاقىت ئۆتكەنسە ئىچى
تىنىداپ، بەگنىڭ خۇمارغا ئوخشايدىغان
بىر خىل ئىستەك ئۇنىڭ گېلىنى بوغۇپ،
يۈرىكىنى ئەنسىزلىككە، ھەس-ھەسچىلىككە
تولدۇرغىلى تۇردى. ئۇ شۈكلىشىپ كەتتى.
نېمىگىدۇر تەشنا بولاتتى. نەگىدۇر ئىنتىلەت-
تى. پات-پات بېشى ئىختىيارسىز كەينىگە
تاشلىنىپ، كۆزلىرى ئاسمانغا تىكىلگىنىچە

ھويلا ئوتتۇرىسىدا قېتىپ تۇرۇپ قالاتتى.
قۇلاق پەردىلىرىدە بىر ياڭراق، تونۇش،
يېقىملىق سادا ئىسيان كۆتۈرەتتى. ئۇ
ھېلىقى ئىككى يۈز ئەللىك يۈەن ئۈچۈن
ئەسلا ئىچ ئاغىتىمايتتى. بۇنداق خىيالىنى
كۆڭلىگە كەلتۈرۈپ باققىنى زادىلا يوق
ئىدى. ھەتتا يەنە خۇنچىلىك پۇل خەجلەپ-
قۇش بازىرىدىن يەنە بىرنى سېتىۋالسىمۇ
بولۇۋېرەتتى. بىراق ئاشۇنىڭغا ئوخشايدىغان،
يۈرەكنى شۇنچىۋالا بۇگىتتە تەكەن ۋە ئۈچ
كېچە-كۈندۈزدىن بېرى ئوتى بېسىلمايۋاتقان
قۇشنى قايتا تاپالامدۇ-يوق، بۇنى بىر
نېمە دېيىش قىيىن ئىدى. ئەڭ بولمىغاندا
ھاجىم شۇ تاپتا شۇنداق ئويلايتتى ۋە
ھەر قېتىم شۇنى ئويلىغاندا بىر ئۇلۇغ-كە-
چىك تىنىپ قوياتتى. ئۆزىنى قەپەس
تاملىرىغا ئۇرۇۋېرىپ، شۇنچە مىختا قەپەس
ئىشكىنى ئاخىرى ئېچىۋالدىغان قەپەس
تورغايىدىن قۇش بازىرىدا يەنە نەچچىسى
باردۇر، ئۇ قايسىدۇر؟ ئارىلىقتا ئابدۇسە
مەت ھاجىمنىڭ كاللىسىغا: قۇش بازىرىغا
بېرىپ قاراپ باقايمۇ-يا، تورغاي بۇ يەردىن
قېچىپ بېرىپ كونا خوجاينىڭ ھويلىسىغا
كىرىۋالغان بولسا، پۇلغا ھېرىس خامىمىز
ئۇنى باشقا قەپەسكە سولاپ، بازارغا
قايتا ئەكىرىپ قالامدۇ-تېخى! دېگەن
ئويىمۇ كەلدى. لېكىن ھايات ئۆتمەي ئۇ
بۇ خىيالىدىن، توغرىسى، شۇنداق تەرەد-
دۇتىدىن يالتايدى. ئۇنىڭ يۈرىكى بۇنداق
ئېھتىماللىققا زادىلا ئىشەنمەيتتى. ياش
ھاجىم كىچىكىدىن تارتىپلا ھەرقانداق
ئىشتا يۈرىكىنى، قەلب رايىنى تېگىشاشقا
ئادەتلەنگەن ئىدى. «كۆڭۈل دېگەن ئۇلۇغ»



دەپ بىكارغا ئېيتىمىغان كۈنلار. ۋاقىت ھەممىنى ھەل قىلدۇ. ئارىدىن پەقەت بارى-يوقى تۆت كۈنلا ئوتتى. ئابدۇسەمەت ھاجىمغا كەلسەك بۇ تۆت كۈندە ھەم قېچىپ كەتكەن تورغىيىنى ئەسلىدى، سېغىندى، تىت-تىت بولدى، ئۆزىگە ھاي، تەسەللى بېرىپ جانئوارنىڭ ئوتىنى بېسىلدۇردى. يەنە بىر ياقىتىن يۆلەك بىر خيالغا، كېلەر يەكشەنبە كۈنى قۇش بازىرىغا بېرىپ، دىتغا ياققان-راق، ئەرزاق تۇرغايىدىن بىرنى سېتىپ-ۋېلىپ، بوش قالغان قەپەسنى تولدۇرۇپ، جانلاندۇرۇپ قويۇش، شۇنداقلا بالىلىرىغا يېڭى ئەمەك تېپىپ بېرىش خيالغا كەلدى. دەل شۇ خيالغا كەلگەن كۈنى، يەنى تورغاي يىتتەندىن كېيىن توپتوغرا تۆت كۈن ئۆتۈپ، بەشىنچى كۈنگە ئۆرۈلگەندە توساتتىن ھېچكىم خيالغا كەلتۈرمىگەن بىر ئىش روي بەردى. تاڭ سەھەر مەزگىلىدە ناماز بامدات ئۈچۈن تەرەددۈتلەنپ چۆگۈن كۆتۈرۈپ تالاغا چىققان ئابدۇ-سەمەت ھاجىم پېشايۋانغا ئەمدىلا ئاياغ بېسىۋېدى، ئاجايىپ چاڭىلداق، شۇنچە يېقىملىق ۋە تونۇش بىر ئاۋاز سۈكۈناتقا چۆمگەن ھويلىدا بىردىنلا كۆتۈرۈلۈپ كەتتى. يېڭىلا ئۇيقۇدىن ئويغىنىپ چىققان ھاجىم ئۈندەرىگە نەدەك بىر قىياپەتتە

چۆچۈپ بېشىنى كۆتۈرۈپ ئەتراپقا ئەلەڭلەپ قارىدى. قۇدرەت! پېشايۋان تۈۋىدىكى قېرى ئالما دەرىخىنىڭ شېخىدا تېخىچە ئېسىقلىق تۇرغان، ھېلىقى كۈندىن بېرى ھېچم تەگمىگەن قەپەس جان كىرىپ قالغاندەك پۇلاڭلىشىپ، ئۇسسۇلغا چۈشكەندە-دى. ئابدۇسەمەت ھاجىم قولىدا كۆزلىرىنى نۆۋەت بىلەن ئۇۋىلاپ، قەپەسكە مۆجىزە كۆرگەندەك ھەس-ھەيرانلىقتا قارىدى. قەپەستە بىر تورغاي، باشقىسى ئەمەس، نەق تۆت كۈن ئىلگىرى مۇشۇ قەپەستىن چىقىپ كەتكەن تورغايىنىڭ ئۆزى تۇراتتى. شۇ تاپتا تورغاي خاتىرجەم، ئىلگىرىكىدەك سايىرماقتا، ئۆزىنىڭ كونا پاراڭلىرىنى قىلماقتا ئىدى. ياش ھاجىمغا تورغاي گويا «مانا مەن قايتىپ كەلدىم، مېنى كەچۈر، تېز كېلىپ قەپەس ئىشىكىنى مەھكەم ئېتىۋەت» دەۋاتقاندەك بىلىنىپ كەتتى.

ئابدۇسەمەت ھاجىم پېشايۋاندا قەدىمى ئالما دەرىخىدەك قېتىپ تۇرۇپلا قالدى. شۇ تاپتا قايتىپ كەلگەن تورغاي ئۈچۈن خۇشال بولۇشنىڭ ئورنىغا نېمىشقىدۇر يىغلىغۇسى كېلەتتى. دېگەندەك، ھايال ئۆتمەي ئۇنىڭ قاڭشىرى ئىچىشىپ، كۆزلىرىگە لۆمىدە ياش كەلدى. بۇ ياش كۆزنىڭ گۈزەل بىر سەھىرى ئىدى.

مۇھەررىر ئالىمجان ئىسمائىل

مەسئۇل...
تارىم...
ئابدۇسەمەت ھاجىم...
پېشايۋانغا...
ئۇيقۇدىن ئويغىنىپ...
قىياپەتتە...



توختى سابىر

زۆھرە خاننىڭ مۇھەببەت سىرگۈزەشتىسى

(پوۋېست) *

9

— زۆھرە خان ئۇزۇن ئۆتمەي ئابلىمىت ئىمامنىڭ كىچىك ئوغلى سىيىتجانغا ياتلىق بولۇپ كەتتى، — دېدى مەھەممەت ساۋۇر ھېكايىسىنى داۋاملاشتۇرۇپ، — ئابلىمىت ئىمام، ئىبراھىم ئاكا ھەر ئىككىلىسى قول ئىلكىدە ئاز-تولا بار ئادەملەر بولغانلىقى ئۈچۈن تويىنى خېلى ھەشەمەتلىك قىلدى. ئۇلار ئىسمائىل ئاكام، قۇناخۇن ۋە مېنى تويغا ئېيتىپتۇ، مەن بۇنى شۇ ۋاقتىدا زۆھرە خاننىڭ گېپى بىلەن بولغان ئىش دەپ قالغانىدىم. ئىسمائىل ئاكامنى ئاتىسى ئېيتسىمۇ، قۇناخۇن ئىككىمىزنى چوقۇم زۆھرە خان ئېيتقان، ئىسمائىل ئاكام بىلەن ئىككىمىز باردۇق، قۇناخۇن ماڭا: «مەن نېمە دەپ بارىمەن؟ ئۆزۈمنى تۇتۇۋالماي بىرەر چاتاق چىقىرىپ قويسام، زۆھرە خاننىڭ ئالدىدا سەت بولىدۇ. ئۇنىڭ ئىشىغا بۇزغۇنچىلىق قىلغاندەك بولۇپ قالمەن، مەن رازىلىق بەرگەن تۇرسام ئەمدى قويۇپ ئۇنى رەنجىتسەم بولمايدۇ» دەپ بارغىلى ئۈنىدى. زۆھرە خاننىڭ تويى بولۇپ بىرىم يىلدەك ئۆتكەندىن كېيىن قۇناخۇننىڭمۇ تويى بولدى. ئىككىمىزنىڭ تويىنى ئۇرۇق-تۇغقانلار بۇ ئىككى قوشماق كىچىكىدىن ئاكا-ئۈكىدەك چوڭ بولدى، دەپ بىر كۈندە قىلىپ قويدى.

قۇناخۇن مەھەللىمىزدىكى رېشت ئاخۇن دېگەن كىشىنىڭ ئەمدىلا 16 ياشقا كىرگەن كىچىك قىزى ھاۋاخانى ئالدى، ھاۋاخانىمۇ چىرايلىق قىز ئىدى، چىراي-شەكىلدە زۆھرە خاندىن قېلىشمىسىمۇ، لېكىن زۆھرە خانىدەك شوخ، گېپى ئوچۇق، جەلپ قىلارلىق ئەمەس ئىدى. خۇلقى كەمرەك، كۆڭۈل ياساشنى ئانچە بىلمەيتتى. ئۇ ئەرگە

تەگكىنىڭمۇ ئىزا تارتقاندەك دائىم دەككە-دۈككىدە يۈرەتتى. ئەمدىدىن-كەچكىچە تەرلەپ-پىشىپ باش كۆتۈرمەي ئىشلەيتتى. مەجەزىمۇ ئېغىر بولۇپ باشقىلارغا ئانچە كۆپ گەپ قىلمايتتى. باشقىلار پاراڭ سېلىشىپ ئولتۇرغاندا تىڭشاپ ئولتۇرۇشقا ئامراق ئىدى. بەزىدە گەپتىن-گەپ چىقىپ ئۇنىڭغا توغرا كېلىدىغان گەپلەر بولۇپ قالسا گەپ ياندۇرالمى تىرنىقىنى تاتلىغىنىچە بىلىندۈرمەستىن ئۇن-تىنسىز ياش ئاققۇزۇپ قوياتتى.

— مەجەزى قۇناخۇنغا ئوخشايدىكەنە؟ — دېدى قادىر گەپ ئارىلاپ.

— تارتىنچاقلىقى ئوخشايدۇ، لېكىن كېيىنچە قۇناخۇن شوخلىشىپ كەتتى، قادىر زۇجاڭ، — دېدى مەھەممەت-ساۋۇت.

— ئۇنى زۆھرەخان شوخلاشتۇرۇۋەتتى دېسە؟

— ھاۋاخانىڭ ئاتا-ئانىسى قۇناخۇننى ناھايىتى چوڭ بىلىپ كەتتى، چىرايى بولغاندىكىن قۇناخۇنمۇ ھاۋاخانىدىن چانمىدى. لېكىن زۆھرەخانغا قىلغاندەك قىلىپ كەتمىدى. گەپ بۇ يەرگە كەلگەندە دەۋپىرەي، قۇناخۇن ئۆمرىدە خوتۇن خارلىغان ئادەم ئەمەس، ئۇ زادى خوتۇن ئۇرمايتتى. مەيلى ھاۋاخان بولسۇن ياكى كېيىنكى خوتۇن شەرۋان بولسۇن، بىرەر قېتىم ئۇلارنى ئۇرغان ئەمەس، ئەگەر خوتۇن بىلەن گېپى بىرىدىن چىقىسا ئۇلار بىلەن تاكالاشمىي ئاستا سىرتقا چىقىپ كېتەتتى ياكى لام-جىم دېمەي سۈكۈت ئىچىدە تۇرۇپ ئايالى سۆزلەپ بولغاندا، گەپ تۈگىدىمۇ، بولدى، سىز دېگەندەك بولسۇن، دەپ قويۇپ ئۆز ئىشىنى قىلىۋېرەتتى. ئۆزىمىزنىڭ گېپىگە كەلسەك، ئۇ ھاۋاخانى سەتمۇ كۆرۈپ كەتمىدى ياكى بەك ئىجىل ئامراقلاردىن بولۇپمۇ كەتمىدى. قانداق بولمىسۇن بۇ ئارىلىقتا بىر مەزگىل ئۇ ئويىغا قاتىرىمىدى، لېكىن ئۇزاققا بارمايلا ھاۋاخانىڭ ئېغىر مەجەز، «كۆزى ئېچىلمىغان» كىچىك ساددا تەرەپلىرىدىن پايدىلىنىپ يەنە ئويىغا چاپىدىغان بولۇۋالدى.

ھاۋاخان ھېچنەرسىنى سەزمىدىمۇ ياكى سەزسىمۇ ئۆزىنى يامان كۆرمىگەندىن كېيىن ئەتەي كارى بولمىدىمۇ بۇ تەرىپى ماڭا قاراڭغۇ، ئىش قىلىپ قۇناخۇن زۆھرەخان بىلەن ھاۋاخانىڭ ئوتتۇرىسىدا قاتراپ يۈرگەن ئاشۇ كۈنلەردە، مەن ھاۋاخانىڭ باشقا ئۇرۇق-تۇغقانلارنىڭ قۇناخۇن بىلەن زۆھرەخان توغرىسىدا بىرنەمە دېگىنىنى ئاڭلىمىغانىدىم.

— قازاننىڭ گۇۋاھچىسى چۆمۈچ، ئاڭلىسىلمۇ ئاڭلىمىدىم دەيلا-دە؟ — چاقچاق قىلدى قادىر.

— راست، بىچارە ھاۋاخان ھېچ ئىشنى بىلمەي ئالەمدىن كەتتى دېسە!

قادىر گەپ قىلمىدى.

— بىر كۈنى چىڭقى چۈش ۋاقتىدا سۇ چېچىپ سالقىنلانغان ئۆز ھۇجرىمىزدا كېگىزنىڭ ئۈستىگە سېلىنغان كۆرپە ئۈستىدە ھۆرىخان بىلەن يانمۇيان يانپاشلاپ يېتىپ قىزغىن مۇھەببەتلىك گەپلەرنى قىلىشۋاتقاننىڭ ئۈستىگە قۇناخۇن كىرىپ كەلدى.

ئۇ ئىشك تۈۋىدە تۇرۇپ بىزنىڭ گەپلىرىمىزنى خېلىغىچە ئاڭلىۋېلىپ ئاندىن ئىشكىنى ئۈرۈپتۈ، بۇ، ھەممە ئادەم ئاشۇنداق سۇ سەپكەن سالقىن ئۆيلەردە راھەتلىنىپ ئولتۇرۇپ چۈشلۈك ئارام ئېلىۋاتقان تومۇز كۈنلەر ئىدى. ھۆرىخان دەرھال بېرىپ ئىشكىنى ئېچىپ قۇناخۇننى كۆرگەندىن كېيىن ئىزا تارتقاندا كېلىپ چىقىپ كەتتى. قۇناخۇننىڭ چىكە تومۇرلىرى ئۆرلەپ چىرايى تۈتۈلۈپ كەتكەندى، ئۇنىڭ بېشىغا يەنە بىر مۈشكۈلچىلىك چۈشكەنمۇ نېمە؟ دېگەن ئوي بىلەن مەن:

— نېمە بولدۇڭ، چۈشتە ئۇخلىماي دوكلاتى كىرىپسەنغۇ؟ — دېدىم توڭ تېگىپ.

— سىلەرنىڭ ئىشىڭلارنى بۇزۇۋەتتىمۇ؟ ئەجەبمۇ چېچىلىپ كەتتىڭمۇ؟ — دېدى.

مەن گەپ-سۆز قىلىمىدىم. ئۇ باش-ئايىغى يوقلا بىر يەردىن گەپ باشلاپ، — زۆھرەخان تەلەپسىز چىقىپ قالدى. مەن ساڭا دەي دەپ يۈرگىلى خېلى كۈنلەر بولغانىدى. بۈگۈن زادى ئىچىمگە پاتىمىدى، — دېدى ئۇ خۇشال بولغىنى ياكى ئىچ ئاغرىتىشىنى بىلگىلى بولمايدىغان تەلەپپۇز ۋە ئىپادىسىز چىرايى بىلەن.

— نېمە دېگىنىڭ ئۇ؟ — دېدىم مەن ھېچنەرسىنى چۈشىنەلمەي. ئۇ بىر دەم تۇرۇپ كېتىپ، بىردە ماڭا، بىردە ئىشكىگە قاراپ قويۇپ:

— ھېلىقى سىيىتجان دېگەن بىر نېمەڭ بېلى بوش نېمىكەن ئەمەسمۇ؟ — دېدى.

— قانداقچە مېنىڭ بىر نېمە بولىدىكەن، تېخى ياش بولغاندىن كېيىن بېلى بوش بولسا چوڭايغانچە چىگىمامدۇ؟

— مەھەممەت، چۈشىنىپ تۇرۇپ خۇپسەنلىك قىلما دەيمەن، ئۇ ئاياللارنىڭ ھۆددىسىدىن چىقالمايدىكەن ئەمەسمۇ؟ — دېدى ئۇ ئۆز تەلىپىنىڭ ئوڭدىن كەلگەنلىكىنى نامايەن قىلغاندا كېلىپ چىرايىغا مەنسىتمەسلىك كۈلكىسىنى يۈگۈرتۈپ.

— ئۇنداق بولسا ساڭا بولۇپ بېرىپتۇ-دە؟ بۇ ساڭا پايدىلىق ئىش ئىكەنغۇ؟ بۇنىڭغا خۇشال بولماي ئەجەب چېچىلىپ كېتىپسەنغۇ؟

— زۆھرەخاننىڭ باشقىلار بىلەن توي قىلىشقا ئىچ-ئىچىمدىن چىدىمساممۇ، مەن ئۇنى بەختلىك بولسەن دېگەننىم. ئەمدى ئىچىم ئاغرىپ قالدى ئۇ بىچارىگە، — دېدى قۇناخۇن خۇددى ئۆزى ئەيبىكاردەك.

— شەن يەنە زۆھرەخان بىلەن باردى-كەلدى قىلىپ يۈردۈڭمۇ؟ — دېدىم مەن ئۇنىڭ باردى-كەلدى قىلىپ يۈرگىنىنى بىلسەممۇ بىلمەسكە سېلىپ.

— بۇنى باردى-كەلدى دېگىلى بولامدۇ؟ زۆھرەخان ھۆرىخاندىن بىر كېلىپ كەتسۇن دەپ گەپ ئېيتىپ بەرگەننىكەن، مەن جۈمە كۈنى تۇراق بىلەن بىللە ئويىغا بارغانىدىم. تۇراقنىڭ ئۆيىگە كىردىم، ئاتىسى ئۆيدە يوق ئوخشايدۇ، ھۆرىخان ھايال ئۆتمەي زۆھرەخاننى چاقىرىپ چىقتى. ئۇ ئازىنلىك قىلىشقا ئانىسىنىڭ ئۆيىگە كەلگەننىكەن، ئۇ، تۇراقنىڭ ئۆيىگە ئىنتايىن سۇس كەيپىيات، سۇلغۇن چىرايى بىلەن

كېرىپ كەلگەندىلا بىر نەرسىنى سەزگەندەك قىلغاندىم. بىر دەملىك پاراڭدىن كېيىن ئىككىمىز يالغۇز قالغاندا ئۇ يىغلاپ تۇرۇپ پۈتۈن ئەھۋالنى ئەينەن ئېيتىپ بەردى. ئۇنىڭ يىغىسىنى كۆرۈپ ئىچىم سىيرىلىپ كەتتى.

— يالغان گەپ قىلما، خۇش بولغانسەن ھەقىچان، ماڭا تەۋە بولدى دەپ... — دېدىمەن بايا دېگەن گېنىمنى يەنە تەكرارلاپ.

— مەھەممەت ئۇنداق دېسەڭ ماڭا ئۇۋال قىلغان بولسەن، مەن ھەرگىز ئۇنداق ئويلىمىدىم، ئۆزۈڭ ئويلاپ كۆر، ئۇ ئۇنىڭ قانۇنلۇق ئېرى تۇرسا، ئىككىمىز ئىككى جايدا تۇرساق، ئايدا-ئايدا بىر كۆرۈشۈپ، بىردەم پاراڭ قىلىشىپ يەنە ئايرىلىدىغان ئىش نېمىگە ھېساب بولىدۇ دەيسەن؟ ياش يىگىت-قىزلار ئۈچۈن بۇنىمۇ ھاجەتتىن چىقتى دېگىلى بولامدۇ؟

— سەن راستتىنلا كۆرۈشكەندە پاراڭ بىلەن بولدى قىلدىڭما؟ — مەن ساڭا قەسەم قىلىپ بېرىمەن. زۆھرەخان رازى بولمىغىچە ھەرگىز ئۆزۈمنى ئۇنداق ئىشقا ئاتمايمەن.

بىز شۇنداق پاراڭلىشىۋاتقاندا كۆڭلۈمگە بىر گۇمان چۈشۈپ ئۆتتى: — ھەي قۇناخۇن، زۆھرەخان سېنى دەپ ئۇنىڭغا قارا چاپلىغان بولمىسۇن جۈمۇ، ئەگەر شۇنداق بولىدىغان بولسىلا ھەر ئىككىڭلار ئۇ دۇنيا، بۇ دۇنيالىقتا ئوخشاش قارا يۈزلەردىن بولۇپ قالسىلەر.

— زۆھرەخان ئاشۇنداق قىزلاردىنما؟ سەنمىچۇ مەھەممەت ئاغزىغا كەلدى دەپلا نىسۈزلەپ يۈرىدىكەن سەن. بۇ گەپنى باشقا ئادەم دېسە بىر نۆرى، سەن ئۇنداق دېسەڭ قانداق بولىدۇ؟ زۆھرەخاننى سەن چۈشەنمەيدىغان يەردىمۇ؟ ئۇ شوخ، كۆڭلى تۈز، گېپى ئوچۇق بولغىنى بىلەن ھەرگىز بۇزۇقچىلىق قىلىدىغان قىزلاردىن ئەمەس، بۇنى بىلىپ قوي... — دېگىنىچە ئۇ قايناپلا كەتتى. مەنمۇ قىلغان گېنىمگە پۇشايىمان قىلغاندەك ئويلىنىپ جىم بولۇپ قالدىم.

— زۆھرەخاننىڭ دېيىشىچە، — دېدى قۇناخۇن ماڭا تېخىمۇ ئوچۇق چۈشەندۈرۈپ، — سىيىتجان باشقا تەرەپلەردە بولىدىغان يىگىت ئىمىش، زۆھرەخاننى ناھايىتى ھۆرمەتلەيدىكەن ھەم كۆيىنىدىكەن. لېكىن «ھېلىقى تەرىپى» بولغىنى ئۈچۈن زۆھرەخاننىڭ ئالدىدا تىلى تۇتۇق بولۇپ قاپتۇ، شۇڭا ئۇدا ئىم زۆھرەخانغا يېلىنىپ، خۇشامەت قىلىپ يۈرۈۋىدىكەن، بۇنداق بولغاندىن كېيىن زۆھرەخانمۇ سىيىتجاننى بىر نېمە دېگىلى تىلى يارمىغان ئوخشايدۇ، ھەممە ئىشنى ئىچىگە سىغدۇرۇپ كەپتۇ.

— ھوي، ئۇنداق بولسا زۆھرەخان تېخى قىز پېتىچە تۇرغان ئوخشىمامدۇ؟ — دېدىم ئۇنىڭ گېپىدىن ھەيران قېلىپ.

— ئۇنداققۇ ئەمەس، — دېدى قۇناخۇن خۇددى گۇناھكاردەك بېشىنى كۆتۈرۈپ ماڭا قاراشقىمۇ جۈرئەت قىلالماي.

— سەن ئېرىشتىڭما؟ — سەن ئېرىشتىڭما؟
 قۇناخۇن مېنىڭ بۇ گېپىمگە لام-جىم دېمەي ئولتۇرۇۋالدى. كاللامدا بولسا ھاۋا
 گۈلدۈرلەپ چاقماق چىقىۋاتاتتى. شۇڭا چاچراپ ئورنۇمدىن تۈرۈپ كېتىپ: «ئەي مېنىڭ
 — ھوي مۇناپىق، سېنى ياۋاش، تارتىنچاق، سەمىي دېگەن ئادەمنىڭ ئېغىزىغا
 مېڭ كاجات، سەن تېخى ھېلىلا قەسەم قىلىدىڭما؟»
 — نېمە-ئۇجۇر-بۇجۇرنى سوراپ كېتسەن، خەقنىڭ كارى بولمىسا سەن ئۈنچە
 قىلىپ، زۆھرەخاننىڭ ماقۇللىقى... — دېدى قۇناخۇن غاراڭ-غۇرۇڭ ئاۋازدا.
 — راستتىنلا خەقنىڭ كارى يوقمىكەن، — دېدىم مەن تېخىمۇ ھەيران قىلىپ.
 — ئۆزى يارىمىغاندىن كېيىن، «خوتۇنۇم بار» دەپ يۈرسە بولىدىمۇ؟
 — قۇناخۇن مەن بۇ ئىشقا ساڭا ئىچى تارلىق قىلىپ ياكى باشقا مەقسەت بىلەن
 چېچىلىۋاتقىنىم يوق، ئەگەر كۈنلەردىن بىر كۈنى بۇ ئىش سېزىلىپ قالسا چاتاقنىڭ
 چوڭى چىقىدۇ جۈمۈ...
 — چاتاق چىقسا كۆرمەمدۇق، مەن بۇگە پلەرنى ساڭا دېمەي كىمگە دەيتتىم؟ —
 دېدى ئۇ ئەمدى يۈزىنى قېلىنلاشتۇرۇپ.
 — مەن سېنى ئەمدى تونۇدۇم، تازا ئەسكىنىڭ ئەسكىسى ئىكەن سەن ئەمەسمۇ؟ —
 دېدىم ھەيرانلىق ئىچىدە چىرايىمنى ئۆزگەرتىمەي، كۆڭلۈمدە بولسا: بوپتۇ، ھەي،
 بىچارە زۆھرەخان، بىرەر چاتاق چىقىپ قالسا بولاتتىغۇ... دەپ ئويلىدىم.
 — بۇ ئىشلاردىن زۆھرەخاننىڭ ئاتا-ئانىسىنىڭ خەۋىرى بارمىكەن؟ — يەنە
 سورىدىم ئۇنىڭدىن.
 — ئاپىسىنىڭ خەۋىرى بار ئوخشايدۇ، لېكىن ئىبراھىم ئاكىمنىڭ خەۋىرى يوقمەن.
 مېنىڭ كەيپىياتىم تېخى بېسىلمىغاندى، شۇڭا: ما ئىشنى كۆرۈڭ، ياپىر! دۇنيا
 نېمە دېگەن كۆپ، خىلمۇ خىل قىسمەتلەرگە تولغان. ھە! كۆرگىنىڭدىن كۆپتۈر
 كۆرمىگىنىڭ، كۆرمىگەننى كۆرەرسەن ئۆلمىگىنىڭ دېگىنى شۇكەندە، دەۋەتتىم
 ئۆز-ئۆزۈمگە.
 — ئەمدى قانداق قىلماقچىسىلەر؟ — دېدىم قۇناخۇنغا سوئال نەزەرى بىلەن
 تىكىلىپ.
 — زۆھرەخانغا سىزمۇ ئاجرىشىپ كېتىڭ، مەنمۇ ئاجرىشىپ كېتەي، دېدىم، —
 دېدى قۇناخۇن، — بۇنداق ئادەم بىلەن قانداقچە بىر ئۆمۈر ئۆتەلەيسىز، بىز ئەمدى
 بىللە ئۆتەيلى، بۇ ئىشنى ئىبراھىم ئاكىم ئاڭلىسا قوشۇلۇپمۇ قالار، ئۆتكەندە يەنە
 بىر قىزىم بولسا قۇناخۇنغا بېرىمەن دەپتىكەنغۇ؟
 — سېپىتجان بىلەن ھاۋاخانغا ئۇۋال قىلساق بولمايدۇ، — دەپتۇ زۆھرەخان، —
 ئۇلار بىزگە پۈتلاشمىسا بىز «ئۆلمەكنىڭ ئۈستىگە تەپمەك» دېگەندەك نېمە ئۈچۈن
 ئۇلارنى خورلايمىز، مەن توي قىلغىلى تېخى بىر يىل بولمىسا، سىز توي قىلغىلىمۇ ئۇزاق

بولمىدى، بۇنداق قىلىدىغان بولساق خەلقى ئالەم نېمە دەيدۇ؟ يا بۇ گەپلەرنى خەلقنىڭ ئالدىدا ئۇچۇق-ئاشكارا دېگىلى بولمىسا، سىز نومۇس قىلمىغان بىلەن مەن دېگەن قىز بالا، مەن نومۇس قىلمەن، ئۇ ۋاقتىدا كىشىلەر ھەر ئىككىمىزنى بۇزۇقتىن بۇزۇققا چىقىرىۋېتىدۇ. ھەرقانداق ئىشنى ئويلاپ ئالدى-كەينىمىزگە قاراپ قىلمىساق بولمايدۇ، كۈنلاردا كېڭەشلىك ئىش بۇزۇلماس دەيدىغان گەپ بار ئەمەسمۇ؟ ھازىرچە مۇشۇنداق ئۆتۈپ تۇرايلى، كېيىنچە قاراپ باقمامدۇق.

— مەھەممەت سەن زۆھرەخاننى ھەر نېمە دەپ باقتىڭ، مېنىڭچە ئۇ بەك ئاق كۆڭۈل، نومۇسچان ھەم قانائەتچان قىز جۇمۇ، قارا يەنە ھېلىقى بېلى بوشقا ئىچ ئاغرىتتىۋاتقىنى...؟ — دېدى قۇناخۇن.

— قۇناخۇن داۋاملىق بۇنداق قىلىپ يۈرسەڭ بولمايدۇ، مۇشۇنداق كېتىۋېرىدىغان بولساڭ ئاخىرى چاتاق چىقماي قالمايدۇ، سېنىڭمۇ خوتۇنۇڭ بار، ئۇنى ئالالمىساڭ بولدى قىل، — دېدىمەن نەسەت قىلىپ.

— سەن بىلمەيسەن مەھەممەت، زۆھرەخان ئەقىل جەھەتتە سەن بىلەن مەندىن ئۈستۈنرەك تۇرىدۇ، ئىش قىلسام چاتاق چىقمايدۇ، شۇڭا مەن ئۇنىڭ گېپىنى يىرالمايمەن، ئۇ دېگەن چېچەن-زېرەك، دانا، پەرىزات دېگەن! — ئۇ تازا ھەددىدىن ئاشقىلى تۇرۇۋېتىدى، ئۈشتۈمتۈت ھۆرىخان كىرىپ كەلدى، ئۇ جىمىدە بولۇۋالدى.

— ئېتىزغا چىقىدىغان ۋاقت بولدى، ئۆيدىكىلەر چىقىپ كەتتى، — دېدى ھۆرىخان ئىككىمىزگە بىر قۇر كۆز يۈگۈرتكەندىن كېيىن. قۇناخۇن بىزگە قاراپ مېيىقىدا كۈلۈپ قويدى-دە، گەپمۇ قىلماستىن ئىشقا ماڭدى.

10

ھەش-پەش دېگۈچە زۆھرەخاننىڭ توي قىلغىنىغا بىر يىلدىن ئېشىپ قالدى. ئىككىنچى يىلى نورۇز كۈنلىرى كەلگەندە زۆھرەخاننىڭ سىيىتجان بىلەن ئاچرىشىپ كەتكەنلىكىنى قۇناخۇندىن ئاڭلىدىم. ئۇنىڭ ئېيتىشىچە سىيىتجاننىڭ ئەيىبىنى ئۇزاققا قالمايلا ئىبراھىم ئاكام ئاڭلىغانىمىش. ئۇ ئادەم دەسلەپتە تازا ئىشەنمەي كۈيۈۋالغان بىلەن ئارىغا ئىشەنچلىك ئادەم قويۇپ يۈزلەشتۈرۈپتۇ، سىيىتجان مەن ئۈنچە يارىماسلاردىن ئەمەس دەپ تۇرۇۋاپتۇ. ئۇ ۋاقتىدا تەكشۈرىدىغان دوختۇر بولمىغاندىن كېيىن نېمە چارە دەيلا؟

شۇنىڭ بىلەن يەنە خېلى ۋاقت ئۆتۈپ كېتىپتۇ، بۇ گەپ تەكرارلىنىۋەرگەندىن كېيىن سىيىتجانمۇ ئاخىرى خوتۇنغا كۆڭلى بولغىنى بىلەن ئامالنىڭ يوقلىقىغا ئىقرار قىلىپتۇ. ئىبراھىم ئاكا قىزغا ئىچى ئاغرىپ، ناماقۇل بولۇپتۇ. لېكىن ئۇلار بىر جەمەت

خەق بولغانلىقى ئۈچۈن داۋراڭ قىلماي يەڭ ئىچىدە بىر تەرەپ قىلىش ئۈچۈن كۆپ باش قاتۇرۇپتۇ. ئىبراھىم ئاكا ئابلىمىت ئىمامنى تېپىپ ئىككىسى يالغۇز سۆزلىشىپتۇ. ئىبراھىم ئاخۇن ئابلىمىت ئىمامغا:

— ئەگەر بۇنداق ئەھۋالدا «قىز بالا بۇزۇلۇپ كەتسە» يۇرت-جامائەت ئالدىدا سىلىگىمۇ سەت، ماڭىمۇ سەت. بۇنداق ئىشنى ئازراق ئەقلى بار ئادەم ئاخىرى بىلمەي قالمايدۇ. بىز ئۇرۇق-تۇغقان بولغاندىكىن ياخشىلىق بىلەن بىر تەرەپ بولۇشۇپ كېتەيلى، — دەپتۇ.

گەرچە سىيىتجان خېلى تارتىشقان بولسىمۇ زۆھرەخاننىڭ ئۇنىڭ ئەيىبىنى ئاچمىغان ياخشىلىقى ئۈچۈن، ئۆز مەنپەئىتىنى دەپ زۆھرەخاننىڭ بەختىگە ئولتۇرۇشنى لايىق كۆرمەي ماقۇل بولۇپتۇ. ئابلىمىت ئىمام بىلەن ئايالى بالىسىنىڭ «مىجەزى» نى بۇرۇنلا بىلىدىكەن، ئۆيلەپ قويساق تۈزۈلەرمىكەن دېگەن ئۈمىدەتە ئىكەن، زۆھرەخان بىر يىلغىچە داۋراڭ قىلمىغاندىن كېيىن ئۆزىچە خاتىرجەم بولۇپ قاپتىكەن، مانا ئەمدى ئۇلارمۇ بىر نەرسە دېيەلمەپتۇ. ئاخىرىدا ئۇلار «زۆھرەخان تۇغماس چىقىپ قالدى» دېگەن باھانە بىلەن ئاجرىشىدىغان بولۇپتۇ. بۇنىڭغا زۆھرەخانمۇ قوشۇلۇپتۇ. زۆھرەخان سىيىتجانغا سەن ماڭا يامانلىق قىلمىغاندىن كېيىن مەنمۇ ساڭا يامانلىق قىلمايمەن، دېگەندەك قىلىپ ئەقىل كۆرسىتىپ:

— مەن سىزنىڭ ئەيىبىڭىزنى ئۆلگۈچە ئېغىزىمدىن چىقارمايمەن، ئەگەر سىز مېنىڭ بۇ ئىشىم ئاشكارا بولۇپ قالمىسۇن دېسىڭىز، مەن بىلەن ئاجرىشىپ بىر ئاز ۋاقىت ئۆتكەندىن كېيىن باشقا يۇرتلاردىن تەس كۈندە قالغان، بويىدا بار خوتۇندىن بىرنى ئېلىپ تەييار بالغا ئىگە بولۇڭ، مانا مۇشۇنداق قىلىشىڭىز ئۆمۈر بويى پۇشايمان قىلمايدىغان ئىش بولىدۇ، دەپتۇ، — دېدى مەھەممەت ساۋۇر زۆھرەخاننىڭ ئاجرىشىش ئەھۋالىنى قىسقىچە بايان قىلىپ. كەينىدىنلا:

— قارىسلا قادىر زۇجاڭ، بۇ زۆھرەخان ياش ۋاقتىدىمۇ بەك چىچەن قىز ئىكەن. شۇنداق چېگىش ئىشنى ئۆز يولىدا بىر تەرەپ قىلىۋېتىش ئاسان ئىشمۇ؟ ئەگەر ئۇ كېيىنرەك تۇغۇلۇپ پارتىيىمىز كەلگەندە ياش قىزلاردىن بولۇپ قالغان بولسا چوقۇم ئىش تەۋرىتىدىغان قابىلىيەتلىك ئايال كادىرلاردىن بولۇپ چىقامدىكىن دەپ قالىمەن، شۇنداقتمۇ ئۇ يەر ئىجارىسىنى كېمەيتىش، يەر ئىسلاھاتى ۋاقتىدا 40 ياشلارغا يېقىنلىشىپ قالغان ئايال بولۇشىغا قارىماي ياشلار بىلەن بىرگە كەچ كۈرسىلەرغا بېرىپ ئوقۇپ ساۋاتىنى چىقىرىپ خېلى مەن-مەن دېگەن ئەرلەرنى ھاڭ-تاڭ قالدۇرغانىدى. لېكىن، ئۇنىڭ ئۈچىنچى ئېرى ئۇنى تۈرلۈك ئىجتىمائىي پائالىيەتلەرگە ئارىلاشتۇرسىمۇ، ئۆزىنىڭ كادىرلىقتىن كۆڭلى قالغان ئادەمىكىن، كادىر قىلغىلى زادى ئۇنىمىدى. بولمىسا ھازىر ھېچ بولمىغاندا گۈڭشى ئاياللار مۇدىرى بولۇپ قالامدىكىن دەيمەن.

— قۇناخۇننىڭ ئېيتىشىچە، — دېدى مەھەممەت ساۋۇر زۆھرەخاننىڭ ئاجراشقاندىن

كېيىنكى ئەھۋالنى تونۇشتۇرۇپ، — ئۇ ئاجراشقاندىن كېيىن قۇناخۇنى ئويىغا ئانچە كۆپ بارغۇزماپتۇ. ھازىر ئېرىم يوق، ئۇنداق قىلىشىڭز خەقنىڭ ئالدىدا يامان ئاتلىق بولۇپ قالمەن دەپ تۇرۇۋاپتۇ، قۇناخۇن:

— ھاۋاخان بىلەن ئاجرىشىپ ئەمدى چوقۇم سىزنى ئالمەن، — دېسە، زۆھرەخان:

— ھاۋاخان سىزگە شۇنچە سادىق تۇرسا، سىز بۇنىڭغا نېمە دەپ باھانە-سەۋەب تاپسىز، ئۇنداق قىلىشىڭز بولمايدۇ. مەنمۇ خەقنىڭ ئېرىنى بۇزۇپ، خوتۇنىنى قويدۇرۇۋېتىپ تېگىۋالدى... دېگەن سۆزنى ئاڭلاشنى ھەرگىزمۇ خالىمايمەن، ئەگەر ھاۋاخاننى قويۇۋەتسىڭز مەن سىزگە تەگمەيمەن ھەم ئىككىنچى يۈزىڭىزگە قارىمايمەن، — دەپ تۇرۇۋاپتۇ. قۇناخۇن دېگەن زۆھرەخاننىڭ گېپىنى «قانۇن» دەك بىلىدىغان بولغانلىقتىن ھېچ ئىلاج قىلالماي يۈردى. بۇ ۋاقىتتا ئۇلارنىڭ مۇناسىۋىتى مۇتلەق ئۈزۈلۈپ كەتمىمۇ بۇرۇنقىدەك ئانچە قويۇقمۇ بولۇپ كەتمىدى. ئۇ زۆھرەخاننىڭ ئاتىسى ئۆيىدە يوق ۋاقىتلارنى پەملەپ كۈندۈز ياكى ئاخشاملىرى تۇراقنىڭ ئۆيىدە بىردەم-يېرىمدەم مۇڭدېشىپ ئولتۇرۇپ كەلگەنلىكىنى دەپ يۈردى. بۇ گەپلەرنىڭ راست-يالغانلىقىنى مەنمۇ بىرنەرسە دېيەلمەيمەن.

زۆھرەخان سىيىتجان بىلەن ئاجرىشىپ بىر يېرىم يىلدەك ۋاقىت ئۆتكەندىن كېيىن ئۇنىڭ يەنە تويى بولدى. زۆھرەخان ئىككىنچى ئېرىگە تەگمەيمەن دەپ چىڭ تۇرسىمۇ سىيىتجاننىڭ ئىشى قاتتىق تەسىر قىلغانلىقتىن ئىبراھىم ئاكام بۇ ئادەمنىڭ بەستىگە قاراپ ھەممە ئەزاسىنى پۈتۈن كۆردىمۇ زورلاپ دېگەندەك بېرىۋەتتى.

— سىلى بۇ ئادەمنىڭ كىملىكىنى بىلەملا؟ — سورىدى مەھەممەت ساۋۇر قادىرغا خۇددى تېپىشماق تاشلىغاندەك قاراپ كۈلۈپ كېتىپ، ئارىلىقتا بىر ئاز جىمجىتلىق ھۆكۈم سۈرگەندىن كېيىن ئۆزى جاۋاب بەردى:

— ئۇنىڭ ئىككىنچى ئېرى يەنە شۇ ئويىغاغلىق، ھازىر ۋەزىپىسىدىن چۈشۈپ دېھقان بولۇپ كەتكەن گۆگىشىنىڭ بۇرۇنقى كاسسىرى ئارىپ شوپاڭ دېگەن ئادەم ئىدى. زۆھرەخان ئۇنىڭ بىلەن توي قىلىپ بىرىلدەك بولغاندا قۇناخۇننىڭ ئايالى ھاۋاخان تۇغۇتتا ئۆلۈپ كەتتى.

— بالىچۇ؟ — دەپ سورىدى قادىر دەرھاللا بېشىنى كۆتۈرۈپ كۆزىنى يوغان ئېچىپ.

— بىلىمۇ ئۆلۈپ قالدى. چۈنكى بالا ئانىسىنىڭ قورسىقىدا ئاللىقاچان تۇنجۇقۇپ قالغاچقا ھاۋاخان تۇغالمىي ئۆلۈپ قالغان. ئۇ زاماندا دوختۇر بولمىغاندىن كېيىن، ئۇ بالىنىڭ ئوغۇل ياكى قىزلىقىنى بىلەلمەي ئانا-بالىسىنىڭ ئاخىرەتلىكىنى بىرگە قىلىۋەتتۇق. قۇناخۇن بىچارە بۇ ۋاقىتتا تۈگىشىپلا كەتتى. نەچچە كۈنگىچە گېلىدىن تاماق ئۆتمەي، كۆزىگە ئۇيقۇ كەلمەي يۈردى. تالاي كۈنلەرنى ئۇنىسىز يىغلاپ ئۆتكۈزۈۋەتتى.

ھاۋاخان ئىككى قات بولغاندىن كېيىن قۇناخۇن ھاۋاخانغا باشقىچە ياخشى قارايدىغان بولۇپ قالغانىدى. ئۇ ھاۋاخاننى ناھايىتى ئاسرايدىغان بولۇپ كەتكەنىدى. ئۆي ياكى تالانىڭ ئىشى بولسۇن ھەممىسىگە ئۆزى پايپاسلاپلا چېپىپ يۈرۈپ ئۇنى بىر نېمە قىلدۇرمايتتى. ھەربازار كۈنى ئۇنىڭغا ياخشى يېمەكلىكلەرنى ئەكىلىپ بېرەتتى. مەن ئۇنىڭغا قاراپ كۆڭلۈمدە: ئەمدىگۈ سېنىڭ كۆڭلۈك جايىغا چۈشۈپ تىنچلانغاندۇ... ئەمدى ئويناپ باقە قېنى؟ دەپ قالغانىم. چۈنكى ئۇ يەنە ئويىغا چاچمايدىغان بولۇپ قالغانىدى.

بىر كۈنى مەن قۇناخۇننى بۇ ھەقتە گەپكە سالسام ئۇ: — زۆھرەخاننىڭ ماۋۇ ئېرى ئارىپ شوپاڭ ناھايىتى كۈنلەمچى بىر نېمەكەن. بىر كۈنى بازاردا زۆھرەخان ئېرى بىلەن بازار ئايلىنىپ يۈرگەندە تۇيۇقسىز ئۇچرىشىپ قالدۇق، تىنچلىق-ئامانلىق سورىشىشىمىزغا ئېرى كۆزىنىڭ پاختىسىنى چىقىرىپ ماڭغۇ بىرنەرسە دېيەلمىدى، لېكىن زۆھرەخاننىڭ قولىنى قوپاللىق بىلەن سىلكىپ تارتقىنىچە توختاتماي ئېلىپ كەتتى. شۇنىڭدىن كېيىن زۆھرەخانغا خاپىلىق تېپىپ بەرمەي دەپ ئۇ تەرەپلەرگە بارمىدىم. تۇراقتىن ئاڭلىسام ئۇ زۆھرەخاننى ئاتىسىنىڭ ئۆيىگەمۇ كۆپ بارغىلى قويمايدىكەن. ئازىلىككە بارغاندۇمۇ ئۆزى بىرگە بېرىپ بىرگە ئېلىپ كېلىدىكەن دەيدۇ، دېگەننى. پەممىچە، زۆھرەخان بىلەن قۇناخۇننىڭ مۇناسىۋىتى مۇشۇ مەزگىلدە بىر-ئىككى يىل ھەقىقەتەن ئۈزۈلۈپ قالدى بولغاي، ھاۋاخاننىڭ يىلى توشقاندىن كېيىنمۇ قۇناخۇن ئۆيدىكىلەرنىڭ زورلىشىغا قارىماي زادى ئۆيلەنگىلى ئۈنىمىدى. ئۇ يەنىلا زۆھرەخانغا تارتىشۋاتاتتى، چۈنكى ئارىپ شوپاڭ ھەم ھاراق ئىچىدىغان، ھەم قىمار ئوينايدىغان، مېجەزى ئەسكى ئادەم چىقىپ قاپتۇ، زۆھرەخاننىڭ ئۆيدىكىلەر بارا-بارا ئۇنى چۈشىنىپ، ئىبراھىم ئاكا يەنە پۇشايمان قىلىپ زۆھرەخاندىن ئەپۇ سوراپتۇ. ئۇلار بىرقارارغا كېلىپ ئاچرىشىپ كېتىمىز دېيىشىپ تۇرغان كۈنلەردە زۆھرەخاننىڭ بويىدا قاپتۇ، بۇنى ئاڭلىغان ئىبراھىم ئاكا بىر نەۋرە كۆرۈش ئارزۇسىدا ئۆزىنىڭ بۇرۇنقى ھەممە قارارلىرىنى ئۆزگەرتىپ، ئاچراشمايدىغان بولۇپتۇ ۋە زۆھرەخانغا نەسەت قىلىپ: —

— ھەرقانچە بولسىمۇ چىداپ تۇر، قىزىم، بالا تۇغۇلۇپ قالسا بالىنىڭ مېھرى بىلەن ئېرىڭ ئوڭلىنىپ قالار، — دەپتۇ. زۆھرەخانمۇ ئاتىسىنىڭ گېپىنى يىرايماي ئۆز ئىلتىتىدىن يېنىپ، بۇنىڭ بەزى ئەسكى قىلىقلىرى بولسىمۇ قانداق بولمىسۇن ئەرگە ئوخشايدۇ، ئۇنىڭ ئۈستىگە قورسىقىدا قالدى ئەمەسمۇ، دەپ كۆڭلىنى تىندۈرۈپتۇ.

بۇ ئىشلارنى ئۇققان قۇناخۇن زۆھرەخاننى ئالمايدىغانلىقىغا كۆزى يېتىپ، ئاخىرى ئاتا-جەمەتتىن بولغان تۇداخۇن دېگەن ئادەمنىڭ بىر ئەردىن چىققان شەرۋان دېگەن قىزىنى ئالدى، ئۇ بۇ چوكاننى ئېلىپ ئۇزاق ئۆتمەي غىڭشىپ يۈردى، چۈنكى

شەرۋان چىراي-شەكلى ئانچە سەتلەردىن بولمىسىمۇ، لېكىن يولسىز، نېمىلا بولسا گۇمان بىلەن گەپ قىلىپ، گۇمان بىلەن ئۆزىنىڭ دېگىنىنى يورغىلىدىغان چوكان ئىكەن. شۇنداقسىمۇ قۇناخۇن ئۆيدىكىلەرنىڭ بولۇپمۇ ئىبراھىم ئاكامنىڭ بېسىمى بىلەن ئۇچۇق-ئاشكارا بىر نەرسە دېيەلمەي چىشىنى چىشلەپ ئۇنىڭ بىلەن ئەلەڭگۈ-سەلەڭگۈ يۈردى. شۇنداق يۈرگەن كۈنلەردە شەرۋان بىر ئوغۇل تۇغۇپ بەردى. شۇنىڭ بىلەن قۇناخۇننىڭ ئۆيدىكىلىرى ئالدىدا شەرۋاننىڭ ئورنى ئالاھىدە كۆتۈرۈلدى. ئەمدى ئۇ چوڭ-چوڭ گەپ قىلىدىغان، دائىم كىيىم جېدىلى قىلىدىغان، تاماقنىڭمۇ ياخشىسىنى تاللاپ يەيدىغان بولۇۋالدى. قۇناخۇنمۇ بالىنىڭ رايى بىلەن پوزىتسىيىسىنى ئۆزگەرتىپ بۇرۇنقىدەك گەپلەرنى قىلىپ يۈرمەيدىغان بولۇپ قالدى. لېكىن كۆڭلىنىڭ چوڭقۇر قاتلىمىدا ئۇ يەنىلا زۆھرەخاننى ئويلايتتى. دەل مۇشۇ مەزگىلدە زۆھرەخاننىڭ بويىدىن ئاجراپ كېتىپتۇ دېگەن گەپنى ئاڭلىدىم بۇ ئىشنى مەن بۇ قېتىم قۇناخۇندىن بۇرۇن ئاڭلىدىم. ھەم ئۇنىڭغا مەن ئېيتتىم. بۇنىڭغا يەنە شۇ ئېرى سەۋەبچى بولغانىكەن، چۈنكى ئۇ قىمار ئويناپ، ئۇتتۇرۇپتۇ جان ئاچچىقىدا ھاراق ئىچىپ كېلىپ، زۆھرەخان بىلەن گەپ تاللىشىپ قورسىقىغا بىرنى تېپىۋەتكەنىكەن، بىرقانچە كۈن ئۆتمەي بالا چۈشۈپ كېتىپتۇ. زۆھرەخان شۇ قېتىم يامانلاپ كەتكەنچە ئۇنىڭ ئۆيىگە قايتا بارغىلى ئۇنىماپتۇ، ئاتىسى ئىبراھىم ئاكاممۇ ئەمدى نەۋرە كۆرۈش ئۈمىدى ئۈزۈلگەندىن كېيىن يالغۇز قىزىنى ئۇرغانلىقىنى قاتتىق ھار ئېلىپ، ئاچچىقىدا ئۆز جەمەتىدىكى يېقىن تۇغقانلىرىدىن بىرقانچە كۈچلۈك يىگىتلەرنى ئەگەشتۈرۈپ بېرىپ كۈيۈغلىنى قاتتىق ئۇرغۇزۇۋەتكەندىن تاشقىرى، جامائەت ئالدىدا مەيدىسىگە مۇشتلاپ قايناپ كېتىپتۇ: — مەن بۇ ياشقا كەلگۈچە ئۆز ئايالىمنى تاڭ ئېتىپ باققان، قىزىمگە بولسا ئالىيىپ باققان بەندە ئەمەسمەن. مەن مۇشۇنداق ئەزىزلەپ چوڭ قىلغان بىردىن-بىر قىزىمنى ساڭا بەرسەم ھالا بۈگۈنكى كۈنگە كەلگەندە سەن ئۇنى خورلاپ ئۇردۇڭما؟ سېنىڭ شۇنچە ئەيىبىڭنى كۆرمەي-بىلمەي ياخشى گەپ، يالغان ۋەدە، پېتىر خوشامەتلىرىڭگە ئالدىنىپ ساڭا قىز بەرگەن مەن ئىبراھىمغا لەنەت، كۆرمەس بولۇپ قالغان كۆزۈمگە، ئاڭلىماس بولۇپ قالغان مۇشۇ قۇلقىمغا لەنەت، لەنەت...! — دەپ ئۆز ئېگەكلىرىنى شاپىلاقلاپ، ئۆز كۆزىنى قوللىرى بىلەن نوقىلاپ غەزىپىنى باسالماي كەتكەنمىش.

ئىبراھىم ئاكامنىڭ ئادەتتە كىشىلەر بىلەن چىقىشقاق، ناھەقچىلىق بولمىسا ئاسانلىقچە بىر ئىشقا چېچىلمايدىغان دۇرۇس ئادەملىكىنى ھەممەيلەن بىلگەچكە جامائەتمۇ، ھۆكۈمەتمۇ، شەرىئەتمۇ ئۇ ئادەمنىڭ گېپىنى قىلىپ شۇنىڭ بىلەن زۆھرەخاننى مەجبۇرىي ئاجراشتۇرۇپتۇ.

مەھەممەت ساۋۇرنىڭ سۆزى مۇشۇ يەرگە كەلگەندە قوشقا قاتقان كالىلار، ھارۋىغا قوشقان ئاتلار، سۆرەم ۋە قىغ توشۇشقا ئىشلەتكەن ئېشەكلەرنى دېھقان يىگىتلىرى كەينى-كەينىدىن ھەيدەپ ماخوغا ئەكەلگىلى تۇردى. مەھەممەت ساۋۇر

ئەمدى ئولتۇرالمىدى، ھېلى ئۇ كەلسە، ئەمدى بۇ كېلىپ گەپ گەپ بولماي قالدى. قادىر سائىتىگە قارىغان ئىدى، ۋاقتىمۇ خېلى بىر يەرگە بېرىپ قاپتۇ، ئۇ مەھەممەت ساۋۇر بىلەن خوشلىشىپ، ھېكايىنىڭ داۋامىنى ئەتە ئاڭلايدىغان بولۇپ قايتىپ كەتتى.

11

ئەتسى قادىرغا بۇ ھېكايىنى داۋاملىق ئاڭلاش ئىمكانىيىتى بولمىدى. بىر كۈنى قادىرنىڭ ئىشى چىقىپ قالسا، يەنە بىر كۈنى مەھەممەت ساۋۇرنىڭ قولى بوشماي ئارىدىن يېرىم ئايدەك ۋاقت ئۆتۈپ كەتتى. مەھەممەت ساۋۇرنىڭ نېمىلەرنى ئويلىغانلىقىنى بىلمەيمىز، بىر-ئىككى قېتىم تولغىشىۋېلىپ:

— بۇنىڭ كەينىمۇ مۇشۇنداق ئىشلار قادىر زۇجاڭ، بولدى قىلمايلىمۇ؟ — دەپ باقتى. لېكىن قادىر ئۇنى دەپ، بۇنى دەپ يۈرۈپ ئاخىرى بىر كۈن ماخونىڭ ئالدىدىكى ئېتىز بېشىدا قوناق تاقلاپ يۈرگەن جايدىن ئۇنى تېپىپ ھېكايىنىڭ ئاخىرىنى سۆزلەتتى. قادىر چاقچاق قىلىپ:

— سىلىمۇ قۇناخۇندەك زۆھرەخان بىلەن كۆرۈشۈپ ئۇنىڭدىن «يولپورۇق» ئاپلا-ھە، قېچىپ يۈرگەنلىرىگە قارىغاندا، — دېدى. — ياق ئۇنداققۇ ئەمەس، سىلىمۇ كولاپ سوراۋەردىلە، مەنمۇ بىلىپ-بىلمەي قاملاشمىغان گەپلەرنىمۇ قويماي دەۋىتىپتەن، شۇڭا سەل ئىزا تارتىپ قالدىم. — ئەينى زاماندىكى ئىشلارنى ئەسلىگەندىن كېيىن ياشلىقلارغا يېنىپ كۆڭۈللىرى باشقىچە بولۇۋاتامدۇ-يا؟

— ياق-ھەي، ئەمدى بۇ ياشقا كەلگەندە ئۇ دەۋرگە قايتىپ بارىمەن دەپمۇ قاملاشتۇرغىلى بولمايدۇ دېسە. — سىلى بۇ ھېكايىنى ياخشى سۆزلىدىلە، ئەگەر ياشلىقلارغا يانسىلا نېمە يامنى بار؟ مۇشۇنداق ئىشلارنى ئەسلىپ ياشىرىپ كەتسە ھۆرىخان ئاچام چېنىپ قالدۇ دەپ قورقۇۋاتاملا يا؟ — دېدى قادىر ئۇنىڭ ھۆرىخان بىلەن سۇسەپكەن ئۆيىدىكى يېقىنلىشىپ ئولتۇرغان ۋاقتىدا قۇناخۇننىڭ ئۇنى بۇزۇۋەتكەنلىكىنى ئۇنىڭغا ئەسلىتىپ.

— سىلەر چاقچاققا بەك ئۇستا جۇمۇ؟ شۇ يېرىنى تۇتۇۋاپلا-ھە! — دېدى مەھەممەت ساۋۇر كۆتەك چىشلىرىنى كۆرسىتىپ كۈلۈپ. — قېنى ئەمەس، — دېدى قادىر ھېكايىنى باشلاڭ دېگەننىڭ ئىشارىتىنى قىلىپ. — سىلەر مېنى ماختاپ يۈرۈپ ئاخىرى يەنە سۆزلىتىدىغان بولىدۇ-ھە! — دېدى

ئۇ تامىقىنى قېقىپ قويۇپ دەرھاللىققا سۆزلەپ نەگە كەلگەنلىكىنى ئەسلىيەلمەي، — نەگە كەلگەنتۇق؟ — سورىدى قادىردىن.

— زۆھرەخان ئىككىنچى ئېرى ئارىپ شوپاڭدىن ئاجرىشىپ كەتتى، قۇناخۇننىڭ ئىككىنچى ئايالى شەرۋان پاقلاندەك ئوغۇلدىن بىرنى تۇغدى... دېگەن يېرىگە كەلدۇق، — دېدى قادىر.

— شۇنداق قىلىپ بۇ ئارىلىقتا قۇناخۇن زۆھرەخان بىلەن يەنە تېپىشۋالدى، لېكىن قايسى دەرىجىگە يەتكەنلىكى ماڭا نامەلۇم، بۇنى نەدىن بىلىدىك دەپسە، قۇناخۇن ئويىغا يەنە تولا قاترايدىغان بولۇۋالدى، ئۇلار بازاردا ئۇچرىشالمايتتى. چۈنكى شەرۋان قۇناخۇننى بازارغا ھەرگىز يالغۇز بارغۇزمايتتى، بازارغا بارمەن دەپسە، مەنمۇ بارمەن دەپ بىرگە باراتتى.

ئىبراھىم ئاكا دەسلەپتلا قىزى زۆھرەخاننى قۇناخۇنغا بەرمىگەنگە پۇشايمان قىلىپتىمىش، كېيىنكى كۈنلەردە ئۇ، قۇناخۇننى ئۇيەر، بۇ يەردە كۆرسە ناھايىتى يېقىنچىلىق قىلىپ ئۇنى-بۇنى سوراپتىمىش، بىرقېتىم ئۇنىڭ خوتۇنى بار-يوقلۇقىنى سوراپتۇ. قۇناخۇن بىر بالام بار دېگەن ئىكەن، ياخشى بوپتۇ ئۇكام، دەپتۇ-يۇ، لېكىن لاسىدە بولۇپ قالغان ئوخشايدۇ، بۇ ۋاقىتتا شەرۋان قۇناخۇن بىلەن تولا جېدەللىشىدىغان بولۇپ كەتتى. ئۇ گۇمانخور بولغانلىقتىن ئۇنى ھەرقانداق ئەھۋالدا كۈنلەيتتى. لېكىن بىرەر پاكىتى بولمىغانلىقى ئۈچۈن ئۇلارنىڭ جېدىلى ئۆز ھۇجرىسى ئىچىدىلا بولاتتى. بۇ كۈنلەردە قۇناخۇن بازارغا يالغۇز بارالمىغاندەك زۆھرەخانمۇ بۇ تەرەپكە كەلمىدى. ئۇنىڭ بىزنىڭ گۈلباغدا يىراقراق تۇغقانلىرىدىن بىرقانچىسى بولۇپ، پەقەت بىر ئۆرۈك پىششىقىدا ئاتا-ئانىسى بىلەن كېلىپ مېھمان بولۇپ كەتكەندىن كېيىن قايتا كەلمىگەنلىكىنى مەن قۇناخۇندىن ئاڭلىدىم.

بۇ كۈنلەردە ئۇ ئاغىنىسى تۇراقنىڭ ئۆيىگىمۇ ئانچە كۆپ بارالمايدىغان بولۇپ قالدى. نېمىشقا دەپسە، تۇراقنىڭ سىڭلىسى زۆھرەخاننىڭ دوستى ھۆرنىسا ياتلىق بولۇپ كەتكەنلىكتىن، ئۇ ئۆيگە بېرىش ئەمدى بىئەپ بولغانىدى.

قۇناخۇن مۇشۇ مەزگىلدە قورسىقى تۇلغاپ ئاغرىپ بوشتىدىغانغا يەردە تاپالمىغان ئادەمدەك تىپىلاپ كەتتى. ئۇ زادىلا ئىزىدا ئولتۇرالمىتتى، خوتۇنى بولسا تاپ باستۇرماي ئەگىشىپ يۈرەتتى. لېكىن قارىسىلا قادىر زۇجاڭ، كۆيۈك ئوتى دېگەن باشقا بىرنىمە ئوخشايدۇ، قۇناخۇن بارغانسېرى قارام بولۇشقا باشلىدى. لېكىن زۆھرەخان ئۇنى تىزگىنلەپ ئىزىغا سىلىپ تۇرغانلىقى ئۈچۈن، ئۇ يەنىلا ئويلانغانلىرىنى ئەمەلگە ئاشۇرالمىدى. لېكىن شۇنداقتىمۇ ئۇنداق ئىزدىنىپ، مۇنداق ئىزدىنىپ يۈرۈپ ئاخىرى يەنە زۆھرەخان بىلەن ئۇچرىشىدىغان بىر ماكاننى تېپىپتۇ، ئۇ كېيىنكى كۈنلەردە خېلى ئۇزۇنغىچىلىك زۆھرەخاننىڭ ئاپىسىنىڭ...

— زۆھرەخاننىڭ ئاپىسىنىڭ ئىسمى نېمىتى؟ — سورىدى قادىر، گەپ ئارىلاپ.

— زومرەمخان، بۇلار شۇنداق قىلىپ 2-دادۇي قارىباغنىڭ ئويىغا تۇتاش بىر ئەترىتىدە ئولتۇرىدىغان تۇل سىڭلىسى — مەرەمىنساخان دېگەننىڭ ئۆيىدە ئۇچرىشىپ يۈرۈپتۇ، بۇ ۋاقىتتا زۆھرەخان تۇل بولغانلىقى ئۈچۈن بۇ تەرەپتە كەلمىگەن بىلەن ئۇ تەرەپكە سەل ئەركىن بولۇپ قالغان ئوخشايدۇ، بەزىدە مەرەمىنساخاننىڭ تېخى ياش قورامغا يەتمىگەن ئوغلى مەھەللىسىدىكىلەر بىلەن ئوتۇنغا كەتكەندە ئارىلاپ قونۇپمۇ قېلىپتىمىش.

— بۇ ئايال ئۇلارنىڭ بۇنداق قىلىشىپ يۈرگىنىنى ھار ئالماپتىمۇ؟
— بۇ ئايال زۆھرەخاننى بەكلا ياخشى كۆرەرمىش، ئاچامنىڭ قىزى دەپ ھېچنەرسىنى ئايماپتىمىش، لېكىن شۇنداقسىمۇ دەسلەپتە ھار ئېلىپ ناھايتى كاپىتۇ. زۆھرەخانغا، ئىبراھىم ئاكىغا دەيمەن، سەن نېمە «بۇزۇقچىلىق» قىلىپ يۈرسەن دەپتۇ، قۇناخۇنغا ئايالنىڭ بار تۇرۇقلۇق بۇ نېمە قىلغىنىڭ، قولۇڭدىن كەلسە، ئۇنى ئەمرىگە ئېلىپ نېمە قىلساڭ قىلمايسەن، خەقنى يولدىن ئازدۇرغىچە. ئىككىنچى بوسۇغامغا دەسسەگۈچى بولما، بولمىسا ئايالنىڭغا دەپ رەسۋاينى چىقىرىۋىتىمەن، — دەپ قاتتىق كاپىتۇ. لېكىن سىلى ھازىر زۆھرەخاننى خېلى بىلىپ قالدىلا، يەنە ھەممە ئىشنىڭ ئېپىنى شۇ قىلىپتۇ، زۆھرەخان ھامما ئاچىسىغا ئۇزۇندىن-ئۇزۇن چۈشەندۈرۈپ، دەسلەپكى كۆرۈشكەندىن تارتىپ كېيىن كۆيۈشۈپ-پىشىشىپ يۈرگەنلىكىچە، ھەتتا سىيىتجان بىلەن ئاچرىشىشنىڭ سەۋەبىدىن تارتىپ قىزلىقىنىمۇ ئۇنىڭغا تەقدىم قىلغانغىچە سۆزلەپ، بىز ئاخىرى بىر كۈن ئېلىشىپ-تېگىشىمىز، ئەر-خوتۇن بولمىز دېگىنىچە ئىشەندۈرۈپتۇ. شۇنىڭ بىلەن ئۇ خوتۇننىڭ بۇ ئىككىسىگە ئىچى ئاغرىپ، بولۇپمۇ زۆھرەخاننىڭ سىيىتجان بىلەن بولغان ئىشىغا ئىچى سىرىلغاندەك بولۇپ ئۇلارغا يول قويۇپتۇ، ئاخىرى قۇناخۇننى خۇددى كۈيۈغلىنى كۈتكەندەك كۈتىدىغان بوپتۇ. ئۇلار زۆھرەخان تاكى ئۈچىنچى ئېرى قاسىم ئەپەندىگە تەگكىچە ئاشىق-مەشۇقلىقنى ئەنە شۇنداق داۋاملاشتۇرۇپتۇ.

— مەھەممەت ساۋۇر سىلىنىڭ بىر گەپلىرىگە تازا ئىشەنگۈم كەلمەيۋاتىدۇ، زۆھرەخان ھامما ئاچىسىنىڭ ئۆيىدە قۇناخۇن بىلەن قونۇپ يۈرسە بويدا قالمايدۇ. شەرۋانچۇ؟ ئۇ گۇمانلانمايدۇ؟ — دېدى قادىر مەھەممەت ساۋۇرنىڭ ھېكايىسىنىڭ مۇشۇ مەزگىلدىكى نازۇك جايلىرىدىن گۇمانلىنىپ.

— مەنمۇ بۇ ئىشقا توۋا دەيمەن، مەن دەسلەپتە قاتتىق ئەندىشە قىلدىم دېسە. ئۇنىڭ دېگەنلىرىنى ئاڭلاپلا چۆچۈپ، قۇناخۇنغا سەن ئۇنداق قىلما، ئەگەر بويدا قالدىغان بولسا خەلقى-ئالەم ئالدىدا رەسۋا بولسەن، دەپ نەچچە قېتىم ئەسكەرتتىم. قۇناخۇن بولسا ئەگەر بولىدىغان بولسا تېخىمۇ ياخشى، توي قىلمەن، دەپ يۈردى. لېكىن خۇدانىڭ تەقدىرى بىلەن زۆھرەخان شۇ قېتىم بويدىن ئاچراپ كەتكەندىن كېيىن زادىلا تۇغىندى. بولمايدىغان بولسا بۇ ئىش پۈتۈن يۇرتقا ئاشكارىلىنىپ،

ئۆزىنىڭ ھازىرقى سىرلىرىنى ئاللىقاچان يوقىتىپ ھېكايە قىلىش قىممىتىدىن قالمادۇ؟
 زۆھرەخاننىڭ ئۈچىنچى ئېرى قاسىم ئەپەندى ياخشى ئادەم ئىكەن، — ئۇ كېيىنكى
 داۋاملاشتۇردى، — بۇ ئادەم ئەسلى بۇ يۇرتلۇق ئەمەس، كېيىن ئاڭلىشىمىزچە، ئۇ
 جىق ئوقۇغان بىلىملىك ئادەم بولۇپ، شۇ ۋاقىتتىكى ھۆكۈمەتكە ئانچە رازى ئەمەس
 گە پلەرنى قىلغانمۇ ياكى قارشى ھەرىكەت ئېلىپ بارغانمۇ بۇنىسى نامەلۇم، خېلى
 نۇرغۇن يۇرتلاردا قېقىلىپ-سوقىلىپ، ئاخىرى بىزنىڭ يۇرتلۇق ئۈرۈمچىدە بىرگە ئوقۇغان
 بىر ساۋاقداش تونۇشىنىڭ ھامىيىسى بىلەن ھازىرقى 3-دادۇي — توغراقلىق كەنتىگە
 ئورۇنلىشىپ، شۇ يەردە بىر باشلانغۇچ مەكتەپتە تاكى ئۆلۈپ كەتكىچىلىك مۇئەللىمچىلىك
 قىلدى.

ئوقۇغان ئادەم باشقىچە بولىدىكەن. ئۇ ئادەم بەكمۇ سىلىق-سىپايە ئادەم ئىدى.
 شۇڭا ئۇزاققا قالمايلا ئۆز ئوقۇغۇچىلىرى ئىچىدە ياخشى ئىناۋەت، ئابروي تىكلەپ قالماي،
 يۇرت ئىچىدە ھۈرمەتكە سازاۋەر ئادەم بولۇپ قاپتۇ. ئۇ زۆھرەخاندىن 10 ياش
 ئەتراپىدا چوڭ ئىكەن. ئۇ ئادەمنىڭ زۆھرەخان بىلەن توي قىلغان ۋاقتى تولۇق
 ئېسىمدە يوق. پەرەز قىلىشىمچە، 1946-، 1947-يىللىرىغا توغرا كېلەمدىكىن دەيمەن.
 زۆھرەخاننىڭ ئاتىسى ئىبراھىم ئاكىمۇ ئوقۇمۇشلۇق ئادەم بولغانلىقى ئۈچۈن قاسىم
 ئەپەندىنىڭ خىسلەتلىرى كۆڭلىگە يېقىپ قاپتۇ-دە، ئەلچىلىككە كەلگەنلەرگە ھېچقانداق
 تارتىشىپ ئولتۇرماي، ماقۇل بولۇپ، زۆھرەخاننىڭ دەسلەپتە سەل غىڭشىشىغا قارىتا:
 — بالام، سەن ئىككى قېتىم تۇرمۇشلۇق بولۇپ بەختىڭنى تاپالمىدىڭ، بۇنىڭغا
 ئاتاڭ ئەيبىكار، پەمىچە بۇ ئادەم دۈرۈس ئادەمدەك قىلىدۇ، يېشى چوڭراق، بىزنىڭ
 يۇرتقا مۇساپىر بولسىمۇ، ئۇ چوقۇم كۆڭۈلدىكىدەك ئادەم چىقىپ قېلىشى مۇمكىن، قورقماي
 تەگكىن، — دەپ ئۇنى قايىل قىپتۇ.

زۆھرەخان قاسىم ئەپەندى بىلەن توي قىلغاندىن كېيىن ھەقىقەتەن خاتىرجەم
 بولۇپ قالدى. چۈنكى قاسىم ئەپەندى ئۇنى ئالغاندىن كېيىن ئادەتتە ئۇنىڭغا قاتتىقراق
 گەپمۇ قىلىپ باقماپتۇ. زۆھرەخانغا ھۈرمەت قىلىدىكەن، ئۇنىڭغا كۆيۈنىدىكەن، بۇنداق
 ھۈرمەت بىلەن ئىززەتنى بۇرۇن قۇناخۇندىنلا كۆرگەچكە زۆھرەخانمۇ ئۇنى ياخشى
 كۆرۈپ، ئۇنىڭغا ئالاھىدە كۆيۈنۈپ سەمىيلىك بىلەن خىزمەت قىلىپتۇ، زۆھرەخان قاسىم
 ئەپەندى بىلەن توي قىلىپ بىر يىلدەك ئۆتكەندىن كېيىن بىر كۈنى قۇناخۇنغا: —
 بىر يىلدىن بۇيان ئۇنىڭ بىلەن توي قىلغان كۈنىدىكىدەك ئىززەت-ئېكرام قىلىشىپ
 تۇرۇۋاتىمىز، — دېگەنكەن، قۇناخۇن بۆلەكچە بولۇپ قالغان ئوخشايدۇ. ئەمەلىيەتتە،
 كېيىنكى كۈنلەردە زۆھرەخان يېشىنىڭ چوڭىيىشىغا قارىماي بارغانسېرى روھلۇق-جۈشقۈن
 بولۇپ كەتكەندى. بۇرۇن بىلمەيدىغان جىق نەرسىلەرنى بىلىدىغان، سۆزمەن،
 كىشىلەرگە تېخىمۇ سىلىق-سىپايە مۇئامىلە قىلىدىغان، خۇش خۇي، خۇلقلىق بولۇپ
 كەتكەندى. ئۇنىڭدىكى بۇنداق ياخشى خىسلەت، ياخشى ئادەتلەر قاسىم ئەپەندىدىن

قالغان تەسىراتلار ئىدى. مەن بەزىدە ئويلاپ قالسام، — دېدى مەھەممەت ساۋۇر، — ياخشى ئادەم يېنىڭدا بولسا، نۇرغۇن تەرەپلىرىڭنى ئۆزگەرتىۋېتەلەيدىكەن، قاسىم ئەپەندى ئۆزىنىڭ ياخشى خىسلەت، ئەخلاقلىرى ئارقىلىق زۆھرەخاننىڭ دىلىنى ئاقارتىشتىن تاشقىرى قۇناخۇن-شەرۋانلارنىڭمۇ دىلىنى ئاقارتىپ، يورۇتقان دېسە... بۇ مەزگىلدە زۆھرەخان بىلەن قۇناخۇن باردى-كەلدىسىنى ئۆزىمىدى. لېكىن ئەمدى ئۇلار ئاشىق-مەشۇقلۇقتىن دوستلارغا ئايلانغانىدى. بۇ دوستلار يالغۇز زۆھرەخان بىلەن قۇناخۇن بولۇپ قالماستىن، بەلكى كېيىنرەك ئۇلارغا قاسىم ئەپەندى بىلەن شەرۋانمۇ قوشۇلدى.

مەن دەسلەپتە يەنە بۇرۇنقى كۆز قارىشىم بويىچە قۇناخۇنغا ناھايىتى ئاچچىقلاپ: سەن ناھايىتى پەس بىر نېمىكەنسەن، ئەمدى يەنە پەدەڭنى يۆتكەپ ئالدىدا ئېرى بىلەن دوست بولۇپ، ئاندىن كېيىن خوتۇنى بىلەن دوست بولىدىغان ۋىجدانسىز ئادەملەرنىڭ يولىنى تۇتۇپ داۋاملىق زۆھرەخان بىلەن ئويناپ ئەمدى قاسىم ئەپەندىنى ئاياغ ئاستى قىلغىلى تۇردۇڭمۇ؟ بىز ھەممىمىز بالىلىق بولۇپ قالغان ئەزلەردىن تۇرساق نومۇس دېگەننى بىلەمسەن؟ قاسىم ئەپەندى ئەۋلىيا، خىزىردەك ياخشى ئادەم تۇرسا، نېمانداق قارا يۈزلۈك قىلسەن؟ — دەپ چىچىلدىم. لېكىن قۇناخۇن قەسەم قىلىپ تۇرۇپ:

— مەن زۆھرەخان بىلەن باردى-كەلدى قىلغىنىم بىلەن «يېقىنچىلىق» قىلىدىغان ئىشلارنى قىلىدىم، زۆھرەخانمۇ قەتئىي نىيەتكە كەپتۇ، ئەمدى بىز قاسىم ئەپەندىگە خىيانەت قىلمايلى، پەقەت كۆڭلىمىزدىلا بىلىشىپ دوستلاردىن بولايلى. قاسىم ئەپەندىمۇ خۇددى سىزدەكلا ئاق كۆڭۈل ئادەم، مېنى بەك ھۆرمەت، ئىززەت قىلىدۇ. ئەمدى ئۇنداق قىلساق سەت بولىدۇ دەپ تۇرۇۋالدى. مەنمۇ زۆھرەخاننى پات-پات كۆرۈپ تۇرغانغا شۈكۈر قىلىپ ئاستا-ئاستا بۇ يولدىن توختاپ قالدىم، — دەپ مېنى ئىشەندۈرمەكچى بولدى. مەن ئۇنىڭ گېپىگە بىر ئىشىنىپ، بىر ئىشەنمەي يۈرگەندىم، قارىسام بىر مەزگىل ئۆتكەندىن كېيىن ئۇلار ئۆرۈك پىششىقى، قوغۇن پىششىقى، ھېيت-بايرام كۈنلىرى پۈتۈن ئائىلىسى بىلەن باردى-كەلدى قىلغىلى تۇرۇشتى. بەزىدە قۇناخۇن خوتۇنى، بالىسىنى ئېلىپ قاسىم ئەپەندىنىڭ ئۆيىگە بارسا، بەزىدە قاسىم ئەپەندى بىلەن زۆھرەخان قۇناخۇنلارنىڭ ئۆيىگە كېلىدىغان بولدى. بۇنىڭدىن كېيىن مەنمۇ ئۇلارنىڭ راست دوستلارغا ئايلانغانلىقىغا ئىشىنىشكە باشلىدىم. چۈنكى بۇ ئارىلىقتا كېيىنكى پاجىئە بولغانغا قەدەر مەيلى شەرۋان بولسۇن ياكى قاسىم ئەپەندى بولسۇن ئۇلاردىن باشقىچە گەپ چىقىمىدى. بەزىدە تېخى زۆھرەخان بىلەن شەرۋان بىر-بىرىنى ئاچا-سىڭىل دېيىشىپ يۈردى. زۆھرەخان شەرۋاننى ئۆزى بىلەن تەڭ كۆرۈپ كەتمىسەمۇ، قۇناخۇننىڭ ھۆرمىتى ئۈچۈن شۇنداق قىلىۋاتىدۇ دەپمۇ قالاتتىم. قاسىم ئەپەندى بىلەن قۇناخۇن راستتىن ھەقىقىي دوستلاردىن بولۇپ، زۆھرەخان بىلەن

قۇناخۇننىڭ بۇرۇنقى مۇناسىۋىتىدىن باشقا دېيىشمەيدىغان گېپى قالمىغاندى. قاسىم ئەپەندى خۇددى زۆھرەخانغا نۇرغۇن ياخشى خىسلەت، ياخشى ئادەتلەرنى يۇقتۇرغاندەك قۇناخۇنغىمۇ يۇقتۇرغاندى. قۇناخۇن دېھقانلار ئىچىدە ھۆكۈمەت ئىشى، بالا ئوقۇتۇش توغرىسىدا گەپلەر بولغاندا قاسىم ئەپەندىنىڭ تەرىپىنى قىلىپ، ھۆكۈمەت نېمە ئۈچۈن قاسىم ئەپەندىدەك ئادەمنى ئىشلەتمەي ئاران ئىلمىي مۇدىر قىلىپ قويغاندۇ. ھېلىقى شياۋجاڭ بولغان بىرنېمە ھە دېسلا بالا نۇرغۇدەك، ئاتا-ئانىلارنىمۇ سوراق، قىستاققا ئېلىپ دائىم كۆڭۈللىرىگە ئازار بەرگۈدەك، قاسىم ئەپەندى بۇنىڭ ئەكسىچە بالىلارغا ئۆز بالىسىدەك مۇئامىلە قىلىدۇ، ئاتا-ئانىلارنى ئۆز تۇغقانلىرىدەك ھۈرمەتلەيدۇ. مۇئەللىملەر بىلەنمۇ شۇنداق ئىناق ئۆتۈۋاتسا، بەزى كەمبەغەللەرنىڭ بالىلىرىغا تېخى ئۆز يېنىدىن پۇل چىقىرىپ دەپتەر، قەلەم ئېلىپ بېرىۋاتسا، بالىلار مەكتەپكە كەلمىسە ئۆيلىرىگە بېرىپ بالىلىرىدىن تارتىپ ئاتا-ئانىسىغىچە نەسەت قىلىپ قايىل قىلىۋاتسا، دەپ ئاغزى بېسىلمايتتى، ئۇلارنىڭ بۇ مۇناسىۋىتى ئازاد بولغاندىن كېيىنمۇ داۋاملىشىپ، تاكى 1959-يىلى قۇناخۇننىڭ ئايالى شەرۋان بىلەن سەككىز-توققۇز ياشقا كىرىپ قالغان ئوغلى قاۋۇلجان يۇرتىمىزدا كېزىك كېسىلى بىلەن ئۆلۈپ كەتكەنگە قەدەر داۋاملاشتى.

— بۇ يىلى پۈتۈن گۇڭشى بويىچە ناھايىتى كۆپ ئادەملەر ئۆلۈپ كەتتى، — دېدى مەھەممەت ساۋۇر چىرايىغا قايغۇ يۈگۈرتۈپ، — شەرۋاننىڭ ئۆيىدىكىلىرىدىن ھېچكىم قالمىدى. پەقەت ياقا يۇرتقا ياتلىق بولۇپ كەتكەن بىر ئاچىسىلا قاپتۇ. بۇ ئايال ھازىرمۇ بار، بىزنىڭ جەمەتتىنمۇ ئىسمائىل ئاكا، سىڭلىم-بەختاخۇننىڭ ئاپىسى ئايمىخانلارمۇ ئۆلۈپ كەتتى. قۇناخۇننىڭ ئاتىسى ئىبراھىم ئاكام بىلەن قۇناخۇنمۇ تاس-تاس قالدى. ئاغرىپ يېتىپ كەتكەنلەر شۇنچە كۆپ بولۇپ، ئادەمنىڭ قورققۇسى كېلىپ، ئىچى سىرىلىپ كەتتى. ھەر كۈنى دېگۈدەك ئىككى-ئۈچ ئادەمنىڭ نامىزى چۈشۈرۈلدى. خۇدانىڭ قۇدرىتى بىلەن بىزنىڭ ئۆيىدىكىلەردىن ھۆرىخان بىلەن ئىككىمىزگىلا بۇ كېسەل يۇقمىدى.

— قارىسلا، مەن بۇنداق ئورۇق تۇرغىنىم بىلەن ئۆمرۈمدە كېسەل بولۇپ باقمىغان ئادەم، بىر بالىمىزمۇ قاتتىق ئاغرىپ، ئاخىرى ساقىيىپ كەتتى. ئۇ ھازىر ئۆيلۈك-ئوچاقلىق بولدى. بۆلەك چىقىرىپ قويدۇم.

— جۇماخۇنمۇ، — دېدى قادىر ئۇنىڭ چوڭ ئوغلىنىڭ ئىسمىنى چىقىرىپ.

— جۇماخۇننىڭ مېنىڭ ئوغلۇم ئىكەنلىكىنى بىلىۋاپلا-ھە؟ — دەپ ئىنتايىن قىزىقتى.

— ھوي، مەھەممەت ساۋۇر، — دېدى قادىر ئېتىراز بىلدۈرۈپ، — بىز ھازىر بۇ يەرگە كەلگىلى ئالتە ئايدەك بولۇپ قالغان تۇرسا، شۇنچە ۋاقىتتىن بېرى جۇماخۇننىڭ سىلىنىڭ ئوغۇللىرى ئىكەنلىكىنى بىلمىسەك قانداق بولىدۇ؟ بىز ھازىر بۇ شاۋدۇيدىكى ھەممە چوڭ-كىچىك ئادەملەرنىڭ ئېتىنىلا ئەمەس، ھەتتا ئۇلارنىڭ

بالا-چاقىلىرى، ئائىلە ئەھۋالى، سىياسىي-ئىدىيە، ئۆزلىرىگە خاس خۇسۇسىيەتلىرىدىن تارتىپ بىلىپ كەتتۇق، بەزىلەرنىڭ تېخى ھۇجرىسىدىكى ئىشلارنىمۇ بىلىمىز دېسە! مەسىلەن، جۇماخۇن بىلەن تۇرسۇنخاننىڭ قىزىق-قىزىق ئىشلىرىنىمۇ بىلىمىز جۇمۇ.

— ئۇ نېمىلەرنىڭ مەن ئاڭلىمىغان ئىشلىرىمۇ بارمىكەن؟

— بولماي، تۇرسۇنخاننىڭ جۇماخۇننى دائىم باشقىلاردىن گۇمان ۋە پەرەز بويىچە ئاساسسىز كۈنلەپ، جېدەللىشىپ، جۇماخۇن كېچىدە سۇ تۇتقىلى چىقسا بىر ياشقا كىرگەن بالىسىنى قوينىغا سېلىۋېلىپ بىرگە سۇ تۇتقىلى چىققانلىقىنى، تاغقا ئوتۇنغا بارغاندا بىر قېتىم بىرگە بارغانلىقىنى، خامان باققاندا بىر كېچىمۇ ئۇنى يالغۇز قالدۇرماي بىرگە يۈرگەنلىكىنى، ئورما ئورغاندا جۇماخۇن ئەرلەر بىلەن سول ئېلىپ ئورما ئورۇۋاتسا، تۇرسۇنخان ئاياللار بىلەن سول ئالغىلى ئۇنىماي، يېنىدا بولمىسام يىراقتىن باشقا ئاياللارغا قاراپ كۆز بېقىشىدۇ، دەپ ئۇنىڭ يېنىدىن سول ئالغانلىقىنىمۇ بىلىمىز دېسە!

— يائىلا زۇجاڭ، سىلە بىزنىڭ تىتاك تومۇرىمىزدىكى ئىشلارنىمۇ بىلىۋاپلا-ھە؟ باشقا گەپلەرنىمۇ ئاز-تولا ئاڭلاپ يۈرگەنتىم، ھېلىقى ئوتۇنغا بارغىنى بىلەن ئورمىدا سول ئالغاندىكى ئىشلارنى بۈگۈن سىلىدىن ئاڭلاپ قالدىم. ھەر قايسىلىرى بۇنى قانداق بىلىۋالدىلا؟ — دېدى ئۇ كۈلۈپ كېتىپ ئىككى قولى بىلەن ئىككى يوتسىغا بىرقانچىنى شاپىلاقلاپ.

— بىر قېتىم ئۇ ئىككىسى ئۇرۇشۇپ قالغاندا جۇماخۇن داۋاغا كىرىپتىكەن، ئۇ ئايالنىڭ ئۆزىنى سەۋەبسىز قاتتىق كۈنلەيدىغىنى، ھەرقانداق ئايال بىلەن سۆزلەشتۈرمەيدىغانلىقىنى، ئاياللار توغرا كېلىپ قالسا يەرگە قاراپ ئۆتمەسە ئۆيىگە بارغاندا، سەن ئۇنىڭغا قارىدىڭ، كۈلدۈڭ، دەپ جېدەل چىقىرىدىغانلىقىنى ئۆزى دەپ بەرگەن.

— بۇ قىز بالا شۇنداق چىقىپ قالدى، ئۇ جۇماخۇنغا بەك كۆيىدىغان ئوخشايدۇ، ئۆيىدىمۇ قولتۇقىدىن نېرى كەتمەيدۇ، ئۇ يەنە ئىككى قات بوپتۇ، ھازىر ئېغىرلىشىپ قالدى. شۇنداقتمۇ بىكار تۇرماي ئىشلەيدۇ. ئۆزى سەترەك بولغان بىلەن كۆڭلى ياخشى، بەك ئىشلەمچى دېسە، جۇماخۇن ماڭا ئوخشاش سەت ئەمەس، ئاپسىغا ئوخشاش خېلى چىرايلىق، شۇڭا بىزنىڭ بۇ كېلىنىمىز ئاشۇنداق دەككە-دۈككەدە يۈرەمدىكىن، جۇماخۇننى تاپ باستۇرمايدۇ. بازارغا بارسىمۇ بىرگە بېرىپ كېلىدۇ، ئاڭلىساق جۇماخۇن بازاردا ھاجەت قىلغىلى كىرىپ كەتسە، ھاجەتخانىنىڭ ئەتراپىدا ئايلىنىپ ساقلاپ تۇرغانمىش، — دېدى ئۇ يەنە كۆتەك چىشلىرىنى چىقىرىپ، — ئۇنداق قىلغىنىمۇ بىر ھېسابتا ياخشى بوپتۇ، بولمىسا قۇناخۇندەك بولۇپ قالسا چىق ھەلە كىچىلىك بولۇپ، ياكى خاتىرجەم ئۆي تۇتالمىغان، ياكى ئۆمۈر بويى مەقسىتىگە يېتەلمىگەن بولاتتى. قۇناخۇن بىچارىنىڭ زۆھرەخاننىڭ تەمەسىدە شۇنچە يىللار قىلمىغان

قىلغى، ماڭمىغان يولى قالمىدى دېسە، بالىلارنىڭ ئاپىسى كېلىنىمىزنىڭ بۇ ئىشلىرىغا سەل نارازى بولغانىدى، مەن ئۇنى توسۇپ، — نېمە قىلاتتىڭ، كەينىگە كىرىۋالسا، كىرىۋالمامدۇ، دېسەم، ئۇ ئاچچىقلىنىپ، جۇماخۇن يا بۇزۇقچىلىق قىلمىسا، چوپچوڭ بىر ئوغۇل بالىنى دوست-ئاغىنلىرى ئالدىدا ئىزاغا قويسا بولامدۇ، ھېلىمۇ مەھەللىدىكىلەر جۇماخۇننى كۆرگەن يەردە زاڭلىق قىلىدىكەن، ھەتتا تۇرسۇنخاننىڭ يېنىدىمۇ زاڭلىق قىلىدىغان بوپتۇ، تۇرسۇنخان بولسا تېخى نېمە كارىڭ ئۆزۈمنىڭ ئېرى، ئەر دېگەننى چىڭ تۇتىسا بۇزۇلۇپ كېتىدۇ، ئاپام شۇنداق دېگەن، دەپتۇمۇش دەيدۇ.

مەن ھۆرىخانغا: — ھەي ئەخمەق، سەنمۇ مېنى ياش ۋاقتىدا شۇنداق چىڭ تۇتاتتىڭغۇ، مانا ئەمدى ئۆمۈرلۈك بولۇپ قالدۇق ئەمەسمۇ، كېلىنىڭ ئوغلۇڭنى چىڭ تۇتسا نېمە يامىنى، بولمىسا قۇناخۇن... دەپلا ئاغزىمنى تۇتۇۋالدىم، ئۇ قۇناخۇن نېمە بوپتۇ دەپ بىپەرۋالىق بىلەن سورىماسمۇ، چېكەمدىن پۇررىدە تەر چىقىپ كەتتى، ئىچىمدە ئىم! دەپ قېلىپ دەرھال گەپ يۆتكەپ، قۇناخۇن ئىككى قېتىم ئويلىنىپمۇ ياخشىراق ئوي-ئوچاقلىق بولالمىدى ئەمەسمۇ...؟

— شۇڭا دەيمىنا، — دەپلا ئورنۇمدىن تۇرۇپ سىرتقا چىققىلى ماڭسام ئۇ، قاچان مەن سىلنى چىڭ تۇتۇپتىكەنمەن، ئاشۇ ئەپتىلىرى بىلەن قوللىرىدىن كەلسچۇ چوكان ئوينىسىلا، ئويناپ-ئويناپ يەنە مۇشۇ ئۆيگە قايتىپ كەلمىگەنلىرىنى مەن بىر كۆرۈپ باقاي... دېمەمدۇ، ھەي سېنىڭمۇ تىلىڭ چىقىپ قاپتىغۇ؟ — دېسەم، تىلىم چىقماي مەن بىر گاجىمىدىم، ئوھۇش، باشقىلارنىڭ ئىشى بىلەن نېمە كارىم، ئۆيۈمنىڭ ئىشىنى تۈگىتەلمەيۋاتسام، دەپ ئۆز ئىشى بىلەن بولۇپ كەتتى.

— ھۆرىخان ھېچنەرسە بىلمەمدۇ؟ — سورىدى قادىر. — ئۇ بىلمەيمۇ قالماستىن، قولۇڭدىن كەلسە چوكان ئوينا دېگىنىگە قارىغاندا بىلىدىغاندەك قىلىدۇ. لېكىن بىلىشىمۇ خەقنىڭ ئىشىغا پەرۋايى-پەلەك ئۇنىڭ، مەن بۇ خوتۇننى ئاق كۆڭۈل دېسەممۇ بولىدۇ، ساددا، دۆترەك دېسەممۇ بولىدۇ. قانداق دېسە، ئۇ ئۆزىنىڭ ئۆي ئىشلىرىدىن باشقا، باشقىلارنىڭ ئۇنداق-مۇنداق ئىشلىرى بىلەن ياش ۋاقتىدىن تارتىپلا كارى بولۇپ كەتمەيتتى. قېرىغانچە تېخىمۇ شۇنداق بولۇپ كەتتى. ئۇ ئەتىدىن-كەچكىچە ھاردىم-تالدىم دېمەي چۈمۈلىدەك بىكار تۇرماي مىدىرلاپ جاھاندا نېمە ئىشلار بولۇۋاتىدۇ، گۈڭشى، دادۇيلەردە نېمە ئۆزگىرىشلەر بولۇۋاتىدۇ كارى بولمايدۇ، پالانى-ئۇرۇشۇپ قاپتۇ دېسە، ئۇرۇشسا-ئۇرۇشمامدۇ دەپ بېشىنى كۆتۈرۈپمۇ قويماي ئۆز ئىشىنى قىلىدۇ. بەزىدە بىرقانچە خوتۇن بىرىەرگە كېلىپ ئۆزئارا غەيۋەت باشلىنىشىغا، ئىشىم بار ئىدى دەپ گەپ-سۆزمۇ قىلماي چىقىپ كېتىدۇ، ئەگەر ئۇمۇ ماڭا ئوخشاش تولا سۆزلەيدىغان بولسا بۇ ئۆي ئۆي بولارمىتى دەيلا؟ ئۇ خېلى ئېغىر ئىشلارنىمۇ سوراپ-كولاپ ئولتۇرمايدۇ. مەن ئۇنىڭ بۇ مېجەزىگە قاراپ

بىلىمىمۇ. بىلىمە سىكە سېلىپ، مېنىڭ نېمە كارىم دەپ يۈرەمدىكىن دەيمەن، — دېدى
 مەھەممەت ساۋۇر ئايالىنىڭ مېجەزىنى تونۇشتۇرۇپ. — مەھەممەت ساۋۇر بۇ قېتىم
 — ئەمدى ئۆز گېپىمىزگە كەلمەمدۇق؟ — دېدى مەھەممەت ساۋۇر بۇ قېتىم
 قادىرنى ئالدىرىتىپ خۇددى ئۆزى ئۆيدىكى ئىشلارنى يەنە كولاپ-سوراپ يۈرمىسۇن
 دېگەندەك قىلىپ. — سىلى مېنى بىزنىڭ ئۆيدىكى ئىشلارنى يەنە كولاپ سورايدۇ، دەپ قورقۇۋاتاملا؟ —
 دېدى قادىر چاقچاق قىلىپ. — ياقەي، بىزنىڭ ئۆيدە قىزىقىدىغان نېمە ئىشلار بار دەيلا، يەنە دېسەك
 يەنە شۇ، ئوغلۇم بىلەن كېلىنىمنىڭ ھېلىقىدەك ئەخمىقانە كۈلكىلىك ئىشلىرىدىن
 باشقا...
 ئۇ قولنى چېكىسىگە سايىۋەن قىلىپ كۈنگە قاراپ قويغاندىن كېيىن، — يەنە
 كەچ بولغىلى تۇردى. بۇ گەپنى بۈگۈن تۈگىتەيلى، — دېدى-دە، ئۆز گېپىنى
 داۋاملاشتۇردى:
 — مۇشۇ كېزىك كېسىلى تۈپەيلىدىن بىزنىڭ جەمەتمىزدىمۇ كۆپ پات-پاراچىلىق
 بولۇپ كەتتى. قۇناخۇن بىچارە بۇ ۋاقىتتا ھەممىدىن مەھرۇم بولدى. ئۇبۇ كۈنلەردە
 ئەتىگەن چىقىپ كەتكەنچە، چۈشتىمۇ ئۆيىگە كىرمەيدىغان بولۇۋالدى. ئېتىز-ئېرىق
 ئىشلىرى بولۇۋاتقان ياز كۈنلىرى بولسا ئىشلەپ قەيەردە ھارسا شۇ يەردە يېتىپ
 ئۇخلاپ، كەچتە قاراڭغۇ چۈشكەندە ئۆيىگە كىرىپ ئۇنداق-مۇنداق قىلىپ قورساق
 تويغۇزىدىغان، قىش كۈنلىرى بولسا كىشىلەر توپلىشىۋالغان يەرگە بىر بېرىۋالغانچە
 تاكى قاراڭغۇ چۈشۈپ كىشىلەر خۇپتەنگە ماڭغاندا ئاندىن ئۆيىگە كىرىپلا ئۇخلىۋالىدىغان
 بولدى. ئۇ راست ئۇخلىدىمۇ ياكى ئۆينىڭ تورۇسىغا قاراپ ياتتىمۇ بۇ بىزگە قاراڭغۇ،
 چۈنكى ئۇ ئۆيىگە كىرىپ ئىشىكىنى ئىچىدىن تاقىغاندىن كېيىن بىرى كېلىپ ئۇرسىمۇ
 ئاچمايتتى. مەن بىرقانچە قېتىم شۇنداق ئەھۋالغا دۇچ كېلىپ يېنىپ كەتكەندىن
 كېيىن ئەتىسى نېمىشقا ئىشىكىنى ئۈرۈپ ۋارقىساممۇ ئاچمايسەن؟ دېسەم ئۇخلاپ قاپتىمەن،
 دەپ بىر ئېغىز گەپ بىلەن تۈگەتكەندى. ئۇ مۇشۇ كۈنلەردە ناھايىتى كەم سۆز
 بولۇپ كەتتى. ئۇ سەۋدايىنىڭ ئۆزىلا بولغانىتى. چاچ-ساقاللىرىنىمۇ ئۇزۇن-ئۇزۇندا
 ئالدۇرىدىغان بولۇۋالدى. يىغىپ ئېيتقاندا ئۇ ئۆزىنى تاشلىۋەتكەندى. بۇ كۈنلەردە
 بىزنىڭ بالا ئۇنىڭ يېمەك-ئىچمەك قاتارلىقلىرىدىن ئارىلاپ خەۋەر ئېلىپ تۇردى.
 قىيىنچىلىق چاغلار ئەمەسمۇ، بىزنىڭ ھالىمىزمۇ ياخشى ئەمەستى، شۇنداقسىمۇ ھۆرىخان
 ھېچبولمىغاندا بىرەر زاغرىسىنى بولسىمۇ بالىلاردىن كىرگۈزۈپ، بەزىدە كىيىم-كېچەكلىرىنى
 يۇيۇپ بېرەتتى. بۇ ۋاقىتتا قاسىم ئەپەندى بىلەن زۆھرەخانلار ھەقىقەتەن
 ئاغىنىدارچىلىقنى يەتكۈزدى. قاسىم ئەپەندى ھەپتە ئارىلاپ كېلىپ يەپ-ئىچكۈدەك
 نەرسىلەردىن ئەكىلىپ تۇردى. زۆھرەخانمۇ بىر ئايدا بىر قېتىم دېگەندەك قاسىم

ئەپەندى بىلەن بىرگە كېلىپ ئۆزلىرى ئېلىپ كەلگەن گۆشتە ئۇ سېغىنغان تاماقلاردىن ئېتىپ بېرىپ ھال-مۇڭ ئېيتىشىپ كېتەتتى. بەزىدە مېنىمۇ چاقىرىپ تۆتىمىز بىرگە تاماقلىنىپ، كەچلەپ ئاندىن تارقىلاتتۇق. قۇناخۇنمۇ پات-پاتلا بەزىدە قاسىم ئەپەندىنىڭ زورلىشى بىلەن ئۆزى زۆھرەخانلارنىڭ ئۆيىگە بېرىپ كېلەتتى. بولۇپمۇ قىش كۈنلىرى قىلىدىغان ئىش بولمىغاندىن كېيىن ئۇ كۆپ باراتتى. قۇناخۇن ئەمدى ھەقىقەتەن زۆھرەخان بىلەن يېقىنچىلىق قىلىشتىن راستلا قالغانىتى. يېقىنچىلىق قىلىمەن دەپمۇ قىلالمايتتى. پەقەت كۆزىنىڭ ئاچچىقىنى چىقىرىپ ئالغانغا شۈكۈر قىلاتتى.

— شۇ چاغلاردا مۇ ھەممە يەردە دوختۇرخانا، داۋالاش پونكىتى بار ئىدىغۇ، يۇقىرىدىن ئادەم كەلمىدىمۇ؟ ۋاقتىدا تەدبىر كۆرمىدىمۇ؟ — دېدى قادىر گەپنى كېزىك توغرىسىدىكى ئەھۋاللارغا يۆتكەپ.

— يۇقىرىدىن ئادەم كەلدى، ناھىيە-ۋىلايەتتىن دوختۇرمۇ ئەۋەتتى. ئەگەر ئۇلار كەلمىگەن بولسا بۇ گۆگۈشپىدىكى ئادەملەر قىرىلىپ تۈگەپ كېتىشى مۇمكىن ئىدى. بۇ كېسەللىكنى بىزنىڭ گۆگۈشپىدىكى بىر «بىلەرمەن» دوختۇرخانىسىدا دەپ ئاتاپ، يېرىم ئايدەك دورا بېرىپ ئوكۇل ئۇرۇپ داۋالسىمۇ ئادەملەر كەينى-كەينىدىن ئۆلۈۋەردى. گۆگۈشپىنىڭ باشلىقى ئارىپ ئاخۇن ناھىيىگە بېرىپ دوكلات قىلغاندا، ئۇ يەردىكىلەرنىڭ دىققىتى قوزغىلىپ، ۋىلايەتكە مەلۇم قىلغاندىن كېيىن ئۇ يەردىن بىر دوختۇرخانا گۇرۇپپىسى كېلىپ، كېسەلنىڭ مەنبىئىنى ئېنىقلىدى، ئاندىن بۇ كېسەل توسۇپ قېلىندى. بولمىسا ھەممىمىز تۈگەيدىكەنمىز...

12

ئارىدىن ئىككى يىل ئوتتۇغۇ دەيمەن. ھېلىقى ئاچارچىلىقتىن كىشىلەر كېپەك، جىغان مۇنچىقى، سۆگەت پوستى، قارىياغاچ يوپۇرمىقى... دېگەنگە ئوخشاش يېڭىلى بولىدىغان نەرسە بولسا يېگەن يىللىرى قاسىم ئەپەندى تۈگەپ كەتتى. ئۇ ئادەم غورگىلچىلىككە بەرداشلىق بېرەلمىدىمۇ ياكى ئىچىدىن چوڭراق كېسەل چىقتىمۇ ئۇنى بىلەلمىدۇق، دەسلەپتە زۇكام بولغان باھانە بىلەن كۆزنىڭ ئاخىرقى كۈنلىرى يېتىپ قالغانچە ساقىيالمى ئاخىرى ئالەمدىن ئۆتتى. مەن بىر قېتىم ئۆيىگە يوقلاپ بارغانىدىم. ئۇ ۋاقتىدا ئۇنچە ئەمەستى. كېيىن قۇناخۇن پات-پات بېرىپ ھەر قېتىم باشقىچە بىر نېمىلەرنى دەپ كېلىپ يۈردى.

بارا-بارا ئۇ ئادەمنىڭ ناھىيىمىزدىمۇ ئاز-تولا ئاتىقى چىققانىدى. شۇڭا ناھىيىلىك دوختۇرخانىغا بېرىپ داۋالاندى. ئۇ يەردىمۇ ياخشى بولالمى ئاندىن ۋىلايەتلىك دوختۇرخانىدا ياتتى. ئۇ ۋىلايەتلىك دوختۇرخانىدا ياتقاندا قۇناخۇن ئىككى قېتىم زۆھرەخان بىلەن بېرىپ يوقلاپ كەلدى. كېيىنكى قېتىم بېرىپ يوقلاپ كەلگەندىن

كېيىن مەن قۇناخۇندىن قانداقراق دەپ سورىسام، قۇناخۇن: — ئۇ ئادەمنىڭ ئىشى چاتاق تەك قىلىدۇ. دوختۇرلار زۆھرەخانغا قان بېسىمى بەك يۇقىرى ئىكەن، 250، 260 دىن چۈشمە يۋاتىدۇ. ھازىر يەنە يۈرەك كېسىلى پەيدا بولساڭلار يۈرەك كېسىلىنىڭ كېلىپ چىقىشىنىڭ ئالدىنى ئالغىلى بولاتتى، شۇنداقسىمۇ بىز تىرىشىپ داۋالاپ باقايلى، ھەر ئېھتىمالغا قارشى تەييارلىق قىلىپ قويۇڭلار، دەپتۇ، — دېدى مەھەممەت ساۋۇر يۇقىرىدىكى گەپلەرنى قىلغاندا قاسىم ئەپەندىگە ئىچ ئاغرىتىپ خۇددى ئۆلۈم خەۋىرىنى يەتكۈزگەن تەلەپپۈز بىلەن.

— قۇناخۇننىڭ يەنە كۈنى تۇغۇلۇپتۇ ھە، — دېدى قادىر ئۇلارنىڭ ئۆتمۈشىدىكى مۇشۇنداق پۇرسەتلەرنى ئۆتكۈزۈۋەتمەيدىغان ۋاقىتلىرىنى ئەسكە ئالغاندەك قىلىپ. — توۋا خۇدايىم، ئىككىمىزنىڭ خىيالىنىڭ بىر يەردىن چىقىپ قالغىنىنى قارىسلا، — دېدى مەھەممەت ساۋۇر مېنىڭ ئەقلىمۇ سىزنىڭكىدىن قېلىشمايدۇ، دېگەندەك كۈلۈپ كېتىپ.

— مەنمۇ ئۆز ۋاقتىدا خۇددى سىلى ھازىر دېگەندەك ئويلاپ سىلى دېگەن گەپلەرنى قىلغانىدىم، لېكىن قۇناخۇن يېرىلىپ كەتكۈدەك تېرىكىپ: — مەھەممەت، سەن قارىسىغا سۆزلەۋەرمە، ياغلىق قاپاق قاچانلا بولسا ياغلىق قاپاق بولۇۋەرمەيدۇ. ئۇ ئادەم ئۈيەردە سەكراتتا ياتسا، مەن ئۇنداق ئىشلارنى قىلغىلى ھايۋانمۇ. ئاغزىغا كەلدى دەپ سۆزلەۋېرىدىكەن سەن، مەنمۇ ئۇنداق خىياللاردا بولمىدىم. شۇنداق خىياللاردا بولغان ھالەتتىمۇ، سەن زۆھرەخاننى بىلەمتىڭ؟ ئۇ ھەرگىز ماڭا ئۇنداق قىلىشقا يول قويمايدۇ. مەن ساڭا راست گەپنى قىلسام، ھازىر مەن زۆھرەخان بىلەن خۇددى ئاكا-سىڭىلدەك بىر خىل تۇيغۇدا بولۇپ قالدىم. مەندە ئۇنىڭغا نىسبەتەن كۆيۈنۈش، ئاسراش، قوغداشتىن باشقا خىياللار بولۇپ باقمىغىلى خېلى يىللار بولۇپ قالدى. راست، زۆھرەخان قاسىم ئەپەندى بىلەن توي قىلغاندىن كېيىنكى دەسلەپكى يىللىرى خېلى ئۇزۇنغىچە تەمە قىلىپ يۈرگەنىدىم. لېكىن زۆھرەخان ئۈنىمىدى. زۆھرەخان بۇ ئېرىنى ھەقىقەتەن ياخشى كۆرۈپ قاپتۇ ھەم ئۇنى ناھايىتى ھۈرمەتلەيدىكەن. ئۇ ماڭا بىرقانچە قېتىم بۇ ئادەمنىڭ مېجەزىمۇ سىزگە ئوخشايدىكەن، ئۇ مېنى بەك ئىززەتلەيدۇ، دېگەن گېپىمنى يېرمايدۇ. سەممى ئادەمكەن، ماڭا بەك ئىشىنىدۇ. ئەمدى ئۇنىڭغا خىيانەت قىلسام بولمايدۇ، بىز ئەمدى بۇرۇنقى مۇناسىۋەتنى بولدى قىلايلى دەپ نەسبەت قىلدى، شۇنىڭ بىلەن مەنمۇ ئاستا-ئاستا ئۇنىڭ دېگىنىگە كۆنۈپ ھېلى مەن ساڭا دېگەندەك يېقىنچىلىقىمىزنى ئاكا-سىڭىلدەك تۇغقانچىلىق تۇيغۇسىغا ئۆزگەرتىۋالدىم ۋە شۇنىڭغا شۈكرى قىلىپ يۈردۈم، دەپ ناھايىتى سەممىلىك بىلەن ئۆزىنى ئاقلاندى. بىر كۈنى قۇناخۇن مېنى خالىي جايغا ئاپىرىپ:

— مەھەممەت، مەن ئەمدى قېرىغاندا بولسىمۇ زۆھرەخان بىلەن توي قىلايمىكىن

دەيمەن، — دەپ مەسلەھەت سورىدى.

مەن دەرھاللا جاۋاب بېرىپ:

— مەنمۇ شۇ خىيالدا بولۇۋاتاتتىم، ئەمدى سىلگە پۈتلىشىدىغان ھېچقانداق ئىش

قالمىدى، ئەمدى قېرىغاندا ئۇنداق ئوغرىلىقچە يۈرسەڭلارمۇ سەت بولار، توي

قىلىۋالساڭلار نېمىشقا بولمايدۇ، ئۆمرۈڭلارنىڭ ئاخىرىدا بولسىمۇ مۇراد-مەقسىتىڭلارغا

يەتمەمسىلەر، ھەر ئىككىڭلارنىڭ بىرەر بالىسىمۇ يوق، قېرىغاندا ئۆزئارا بىر-بىرىڭلارغا

ھەمدەم بۇلارسىلەر، زۆھرەخان نېمە دەيدىكەن، — دەپ ئۇنىڭدىن سورىدىم.

— مەن تېخى بۇ خىيالمنى ئۇنىڭغا ئېيتىدىم، ئالدى بىلەن سېنىڭ مەسلەھەتىڭنى

ئالاي دېگەندىم، سەن قوشۇلساڭ، ئۇنىڭغا دەي، — دېدى قۇناخۇن خېلى تىتىكلىشىپ،

— يەنە باردى-كەلدى قىلغىلى تۇردۇڭلارما؟

— ئۆزۈڭ بىلسەنغۇ، بىزنىڭ باردى-كەلدىمىز ئۈزۈلۈپ قالغىنى يوق، — دېدى

ئۇ گەپ يورغىلىتىپ.

— سەن تولا گەپ ئويناتما، مەن سېنى يەنە تېپىشىۋالدىڭلارمۇ دەۋاتىمەن.

ئۇ لام-جىم دېمەي بېشىنى ساڭگىلىتىپ ئولتۇرۇۋالدى.

— سېنىڭ ئاكا-سىڭىللىقنىڭ يەنە ئۆزگەردىمۇ؟ مەن سېنىڭ گېپىڭگە ئەمدى

زادى ئىشەنمەيمەن، راستتىنلا مۇڭگۈزۈڭ ئىچىڭدە بىرنېمىكەن سەن.

ئۇ مېنىڭ گېپىم تۈگىمەيلا ئورنىدىن تۇرۇپ گەپ-سۆز قىلماي كېتىپ قالدى.

ئارىدىن بىرئايچە ۋاقىت ئۆتكەندە قۇناخۇن بىر كۈنى قاپقىنى ساڭگىلىتىپ يەنە

مېنى ئىزلەپ كەلدى.

— نېمە بولدۇڭ، قاپقىڭ ساڭگىلاپ بېشىڭ تۆۋەن چۈشۈپ كېتىپتىغۇ، — دېدىم

ئۇنىڭ بۇ روھىي ھالىتىنى كۆرۈپ.

— زۆھرەخان ئۇنىمىدى.

— نېمىشقا ئەمدى، يەنە باشقا ئادەمگە تەگكۈسى بارمىكەن؟ سەنمۇزە خۇددى

ئەپەندىنىڭ گېپىدىن چىقمايدىغان ئوقۇغۇچىدەك ئۇ نېمە دېسە ماقۇل دەيدىكەن سەن.

سېنى قورچاق قىلىۋالدىغۇ بۇ خوتۇن، — دەپ قايناپ كەتتىم جۇدۇنۇم تۇتۇپ.

— نېمانچە ۋارقىرايسەن؟ گەپنىڭ باش-ئاينىنى ئاڭلىماي، ئۇنىڭ گېپىمۇ ئورۇنلۇقتەك

قىلىدۇ، — دېدى قۇناخۇن ئۇنىڭ تەرىپىدە تۇرۇپ، ياندۇرۇپ ماڭا نەسەت قىلىپ، — ئۇنىڭ

دېيىشىچە، — دېدى قۇناخۇن ئۇزۇندىن-ئۇزۇنغا ماڭا چۈشەندۈرۈپ، — بىز شۇنچە

ئۇزۇن يىللار ئەر-خوتۇن بولمايمۇ شۇنداق ياخشى ئۆتتۇق، خۇددى بىر-بىرىمىزگە

مېھماندەك مۇئامىلە قىلىپ كەلدۇق، سىز بىرەر قېتىمۇ مېنىڭ گېپىمنى يېرىپ، كۆڭلۈمنى

ئاغرىتىمىدىڭىز، ماڭا شۇنداق ھۆرمەت قىلىپ ئىززەتلىدىڭىز، مېنىڭ شۇنچە يىللاردىن

بېرى سىزدىن مېھرىمنى ئۈزەلمەسلىكتىكى سەۋەبمۇ دەل سىزنىڭ ماڭا سەھمىي

سادىقلىقىڭىز، كۆيۈنىشىڭىز، ئاسرىشىڭىزدىن بولغان، نەچچە قېتىم شۇنداق كۈچلۈك ھېسسىياتىڭىزنى بېسىۋېلىپ، بىر مەزگىل يىراق تۈرۈك دېسەم يىراق تۈردىڭىز، بۇمۇ مېنى كۆڭلى ئازار يەپ قالمىسۇن، يامان ئاتلىق قىلىپ قويماي دەپ مەن ئۈچۈن كۆيۈنگىنىڭىز. بۇلارنىڭ ھەممىسىنى مەن كۆڭلۈمنىڭ چوڭقۇر يېرىدە كۈندە دېگۈدەك ئويلاپ تۇرىمەن، ئەمدى بۇ ياشقا كەلگەندە بىز مۇشۇ مېھرىبانلىقىمىزنى ساقلاپ قالالايمىزمۇ يوق، مەن شۇنىڭدىن ئەندىشە قىلىمەن. بىر ئۆيلۈك بولۇپ قالغاندىن كېيىن شۇنداق بولسىمۇ مەيلى، ئەگەر ئۇنداق بولماي ئارىلىقتا سەن-پەن دېيىشىپ قالساق شۇنچە يىللار ساقلاپ كەلگەن مۇھەببەت، ھۆرمەت، ئەقىدە، ئېتىقادىمىزغا دەز كېتىپ قالسا قېرىغاندا ھەرىكىتىمىزگە ھار كېلەمدىكىن دەيمەن. سىزنىڭ مېجەزىڭىز ھازىر بىر ئاز ئۆزگىرىپ قاپتۇ، شۇنچە يىللار سىزدىن بىرەر ئېغىر توڭ گەپ ئاڭلىماي، ئەمدى ياش قۇرامىغا كەلگەندە پالاق-پۇلۇق بىرنەرسە دەپ سالىشىڭىز، بىلىشىڭىز مېنىڭ كۆڭلۈم بەك ئازۇك، ئۆزئارا بۇتىنىشىپ قالساق، مەن ئۆز ئۆيۈمگە كېتىپ قېلىشتىن يانمايمەن. ئۇنداقتا سىزگىمۇ، ماڭمۇ ئەلەم بولىدۇ. ئۇنىڭدىن كۆرە بۇرۇنقىدەك ئۆتۈۋەرگىنىمىز ياخشى. بىز ئەمدى قېنى قايناپ تۇرغان ياشلاردىن بولمىغاندىن كېيىن، ئۆزئارا ھالىمىزدىن خەۋەر ئېلىشقا بولىدىمۇ، دەپ تۇرۇۋالدى.

— سەن قوشۇلدۇڭما؟

— مەن ئۇنىڭغا نەچچە ئېيتتىم. ھەتتا بىز يېقىنچىلىق قىلىشۋاتقان پەيتتىمۇ دېدىم. ئۇ دەسلەپتە ماقۇل دەپ كەينىدىنلا يەنە يېنىۋالدى. ھەتتا ئەگەر سىزنىڭ بەك ئۆيلەنگۈڭىز كەلسە ئۆيلىنىڭ، لېكىن مەن ئەرگە تەگمەيمەن. سىز ھازىرقى ھالەتكىمۇ قانائەت قىلمايسىز؟ سىزنىڭ ھازىرقىدەك بىر دېگەننى يەنە دەپ تۇرۇۋېلىشىڭىزغا قارىغاندا بىز توي قىلساق مەن دېگەن ئىش چىقماي قالمايدۇ، دەپ ئاخىرىدا گەپنى ئۈزۈۋەتتى، — دېدى قۇناخۇن بوي سۇنغانلىقىنى بىلدۈرۈپ.

— سەنلەرگە ئوغرىلىقچە قىلىشىپ يۈرگەن ئىش بەك تاتلىق تېتىپ كەتكەن ئوخشىمامدۇ؟ بولۇپمۇ ھېلىقى خوتۇنغا... دەۋەتتىم ئاچچىقىمغا پايلىماي، قارىسىلا قادىر زۇجاڭ، — دېدى مەھەممەت ساۋۇر ياقىسىنى تۇتقان ھالدا، — ھەيرانمەن، ھەيرانمەن، بۇ خوتۇننىڭ تاكتىكىسىدىن، قۇناخۇننىڭ قوينىڭ قوزىسىدەك ياۋاشلىقىدىن ھەيرانمەن، — دەپ ئۇلۇغ كىچىك تىنىپ قويدى.

— قۇناخۇنچۇ؟ — دېدى قادىر، قۇناخۇننىڭ مەھەممەت ساۋۇرنىڭ سۆزىدىن كېيىنكى پوزىتسىيىسى بىلمە كىچى بولۇپ.

— ئۇ نېمە دەيتتى، تېخى ماڭا ئاللىپ؛ نېمە گۈركىرەيسەن، ئويلاپ باقسام ئۇنىڭ دېگىنىمۇ توغرىدەك قىلىدۇ. ئۇ دېمىسىمۇ ئۆزۈمگە ئايان، ھازىر مېنىڭ مېجەزىم سەل قوداڭشىپ قالىدىغان بولۇپ قالدى. ئەگەر ئۆي تۇتقاندىن كېيىن بىلە-بىلمەس ئۇنىڭغا سوغۇق مۇئامىلە قىلىپ قويۇپ شۇنچە يىللار ساقلاپ كەلگەن ياخشى مۇناسىۋەتنى

يىرىكلەشتۈرۈپ قويسام چاتاق بولىدىغاندەك تۇرىدۇ، شۇڭا ماقۇل دېدىم، دەيدۇ. تېخىمۇ ئاچچىقىم كېلىپ: يەنە ماڭا ئالىيۋاتسەنغۇ؟ يالغانمۇ ئەمەس، سەن نېمىلەرگە ئوغرىلىقچە قىلىشىپ يۈرگەن ئىشلىرىڭ تاتلىق تېتىمسا نېمىشقا توي قىلماي مۈكۈپ يۈرىشىسەن، ھۆتۆت-پۆتۆت دېيىشىپ. بۇ خوتۇنمۇزە شەيتاننىڭ ئۆزلىكىن. ئادەمنى ئۇسسۇلغا سالغىلى، قانداق دېگەن گەپ بۇ؟ ئەمدى بۇ ياشقا كىرگەندە ئوغرىدەك كېچە-قاراڭغۇدا ئوغرىلىقچە ئۇچرىشىپ يۈرۈشكە قانداق يۈزۈڭلار چىدايدۇ. شۇنچە يىللار كۆيۈپ-پىشقاندىن كېيىن ھازىرقىدەك پۇرسەت كەلگەندە خەلقى-ئالەم ئالدىدا ئاشكارا يۈرۈشسەڭ بولمامدۇ، تازىمۇ بىر گەپ بولدى-دە، مەيلى نېمە قىلىشساڭ، قىلىشمامسەن. ئەمدى مېنىڭ سەنلەرنىڭ ئىشىڭلار بىلەن كارىم يوق، دەپ پىشىمنى قېقىپ چىقىپ كەتتىم. بۇ بۇنىڭدىن بەش-ئالتە يىل بۇرۇنقى ئىش دېسە، — دەپدى مەھەممەت ساۋۇر گەپنى يىغىنچاقلىماقچى بولۇپ، — ئۇلار تاكى قۇناخۇن ۋاپات بولغانغا قەدەر شۇنداق ئۆتتى. مېنىڭ بۇ ئايال توغرىسىدا ناھايىتى چوڭقۇر بىر تەسىراتىم بار. ئۇ بولسىمۇ، بۇ ئايال ئۆز گېپىگە كىرگەن ئەرنى قەۋەت ياخشى كۆرىدىكەن.

— سىلىمۇ ئۇنىڭ يوليۇرۇقىدىن چىقالمايدىكەنلىغۇ؟ — دېدى قادىر چاقچاق قىلىپ.
— مەن قۇناخۇننىڭ ھۆرمىتى يۈزىسىدىنلا شۇنداق قىلدىم.

13

بۇ يەردىكى سوتسىيالىستىك تەلىم-تەربىيە ھەرىكىتى تۈگەپ، يەنە بىر ھەپتىدىن كېيىن «ب» ناھىيىسىنىڭ X گۇڭشېسىغا يۆتكىلىپ بارسىلەر دېگەن ئۇقتۇرۇش چۈشكەندىن كېيىن، قادىر قانداق قىلىپ بولمىسۇن ۋاقىت چىقىرىپ توغراق كەنتىگە بېرىپ زۆھرەخان بىلەن يەنە بىر قېتىم كۆرۈشۈشنىڭ كويىغا چۈشتى. چۈنكى مەھەممەت ساۋۇرنىڭ «ھېكايە» سېنىڭ بەزى جايلىرى چالدىك، بەزى جايلىرى ئېنىق ئەمەستەك، يەنە بەزى جايلىرى يالغاندەك بىلىنىپ تۇراتتى.

بۇ قېتىم قادىر ئۆزى يالغۇز باردى. زۆھرەخان قادىرنى سەل سۇلغۇن چىراي بىلەن كۈتۈۋالدى. ئۇ قادىرنىڭ گەپ ئېچىشىنى كۈتۈپ ئولتۇرمايلا: — بالام قېرىغاندا ئادەمنى نومۇسقا قويۇپ، كولاپ يۈرۈپ ھەممىنى بىلىپ بويلا، يەنە نېمىدەپ كەلدىلە؟ ئۆيگە كەلگەن مېھمانغۇ بۇنداق دېمىسەم بولاتتى، — دېدى چىراي ئاچماي.

— زۆھرەخان ئاچا، مەن سىلنى نومۇسقا قويدىغان ئىش قىلىدىم. سىلە بىلەن قۇناخۇننىڭ ھېكايىسىنى ئاڭلاپ سىلىگە بەكمۇ ھەۋسىم كەلدى. ھۆرمىتىم ئاشتى دېسە، سىلە ھەقىقەتەن كۆڭۈل بەرگەنگە جان بېرىدىغان، مەسكىن يۈرەككە قان

بېرىدىغان قالتس ساداقەتمەن، ئىرادىلىك ئايال ئىكەنلا، ئىككىڭلارنىڭ ئىشىنى غېرىب-سەنەم، تاھىر-زۆھرەگە ئوخشاتساق بولغۇدەك، ئىككىڭلارنىڭ مۇھەببەتلىك ئوتلىرى، شۇنچە يىللاردىن بۇيان بىردە ۋاللىداپ ئۇلغىيىپ كۆيسە، بىردە ۋىلىلداپ ئۆچەي دەپ ئۆچەلمەي، پەيتى كەلگەندە يەنە قايتىدىن يالقۇنچاپ ئۇلغىيىپ قىرىق نەچچە يىلنى ئۆتكۈزۈپتۇ ئەمەسمۇ؟ بۇ قالتس مۆجىزە دېسە، — دېدى قادىر ئۇنىڭ مۇھەببەتكە بولغان ساداقىتىنى ماختاپ.

— بالام، بىزنى قانداقمۇ تاھىر-زۆھرە، غېرىب-سەنەملەرگە ئوخشاتقىلى بولسۇن، بۇ ئىشلار شۇ ۋاقىتتىكى جاھاننىڭ تارلىقىدىن، بىزنىڭ ياش، ساددا، بىر نېمىنى بىلمەسلىكىمىزدىن بولغان، بىز دەسلەپتە ئىشنىڭ بۇنداق بولۇپ كېتىشىنى نەدىن بىلىمىز. ھە دېگەندە ئويناشقانداك ئىش قىلىپ قويۇپ ئاقىۋىتىدە قىرىق نەچچە يىلنى خۇددى ئوغرىدەك ياشاپ ئۆتكۈزدۇق، نومۇس قىلاي دېسە كۆڭۈل قويمايغان، كۆڭۈلنىڭ كەينىگە كىرىپ نېمە بولسا-بولمامدۇ دەي دېسە ئەل-يۇرتتىن قورقۇۋاتقان، يوشۇراي دېسە يوشۇرالمىغان، ماختىناي دېسەك كىشىلەر ئالدىغا ئېلىپ چىققىلى بولمىغان، شۇنداق بىر يولغا كىرىپ قايتىشقا نەمىز دېسە، مانا ئەمدى ھەممىسى ئاخىرلاشتى، — دېدى ئۇ مۇڭلىنىپ، لېكىن ئۇنىڭ ئەمدى چىرايى ئېچىلغانىدى. چۈنكى قادىر ئۇنىڭ ۋۇجۇدىدىكى ئاساسلىق تەرىپىگە ئادىل باھا بەرگەنىدى. ئۇنىڭغا ئۇ ھەم خۇشال ھەم رازى بولدى.

— بالام مەن سىلگە پۇلۇ قىلىپ بېرەي دېسەم ھەقىچان ئۇنىمايلا، چۈشمۇ بولۇپ قالاي دېدى. خېمىرمۇ يۇغۇرۇپ قويغانىدىم. بىرقانچە خوشاڭ پىشۇرۇپ بېرەي، يەپ ماڭسلا، ئۆتكەن قېتىمىمۇ قۇرۇق كەتتىلە. ئەمدى قورقىمىسلا، بىزنىڭ بۇ يەردە تەلىم-تەربىيە ھەرىكىتى تۈگىدى، كادىرلارمۇ كەتتى، — دېدى ئۇ قادىرنىڭ جاۋابىنى كۈتمەيلا ياندىكى ئۆيگە مېڭىپ.

— ماقۇل، خوشاڭ پىشۇرىمەن دېسە ئولتۇراي، مەھەممەت ساۋۇرمۇ سىلنى خوشاڭغا ئۇستا دەۋاتقان ئىدى، — دېدى قادىر يالغاندىن مەھەممەت ساۋۇرنىڭ گېپىنى چىقىرىپ. ئۆزىنىڭ مەھەممەت ساۋۇر بىلەن سۆزلەشكەنلىكىنى ئۇنىڭ قانداق بىلىۋالغانلىقىنى ئۇقماقچى بولۇپ.

— ھەممىنى قىلغان مەھەممەت ساۋۇر دېگەن قاقباش، — دېدى ئۇ يالغاندىن خاپا بولغان بولۇۋېلىپ.

— مەھەممەت ساۋۇرنىڭ دېگىنىنى سىلى قانداق بىلىۋالالا؟

— قۇناخۇن بىلەن ئىككىمىزنىڭ ئۆتمۈشىنىڭ ئۈجۈر-بۈجۈرىنى شۇ بىلىدۇ. ئۇنىڭدىن باشقا كىم بىلىدۇ دەيلا؟ ئۇنىڭ ئۈستىگە ئىككى قېتىم بازاردا ئۇچرىشىپ قالدۇق، ئۇ سىلنىڭ ئۆزىنىڭ كەينىگە كىرىۋالغانلىقىنىمۇ ماڭا دەپ قويدى. شۇڭا سىلدىن سەل خاپا بولۇپمۇ قالدۇم. نېمە قىلاتتى بۇ بالا، بۇ ئىشلارنى كولاپ يۈرۈپ، دەپ ئىچىمدە

سىلنى تىللايمۇ قويدۇم. — نېمىدەپ تىللىدىلا؟

بېشىڭنى يەيدىغان ئۈرۈمچىلىك دەپ. — راست تىللىدىلىمۇ ياكى يالغاندىن؟

— راست تىللىدىم، — ئۇ داستىخانغا قويۇۋاتقان مەزەنى قولىدا تۇتۇپ قالغانچە

بېشىنى كۆتۈرۈپ قانداق پىسىڭىدە كۈلۈۋەتتى. — يالغان تىللاپلا ھە، — دېدى قانداق ئۇنىڭ ھېلىقى كۈلكىسىنى كۆرگەندىن

كېيىن. زۆھرەخاننىڭ چىرايى ئېچىلغانىدى. ئۇ ئەمدى نومۇس قىلىدىغاندەك ئەمەس،

بەلكى پەخىرلىنىدىغان قىياپەت بىلەن قانداق سۆزلىگىلى تۇردى. قانداق بەزى

ئىشلارنى ئىچكىرىلەپ سورىسىمۇ زۆھرەخان دەپ بېرىدىغاندەك قىلاتتى. لېكىن قانداق

«بەك قېلىن» بالىكەن بۇ دەپ قالمىسۇن ئۈچۈن ئەمدى بەزى نازۇك ئىشلارنى

ئىچكىرىلەپ سوراشنى بىئەپ كۆرۈشكە باشلىدى. شۇڭا ئۈسەل دەر گۇمان بىلەن:

— زۆھرەخان ئاچا خېمىرلىرىمۇ تېخى بولمىغاندۇ، مۇشۇ ئارىلىقتا سىلدىن

سورايدىغان بىرقانچە ئىش بار ئىدى، مەھەممەت ساۋۇر ئېنىق دەپ بېرەلمىدى.

سىلدىن سورىسام بولارمۇ؟ — دېدى سىناش نەزەرى بىلەن.

— ۋاي بالام «ئاناڭنىڭ ئايغىچىلىكى قالغانىدى» دېگەندەك سىلدىن

يوشۇرىدىغان نېمە قالدى. بىرلا گېپىم بۇ ئىشلارنى سىرتقا يېيۈەتمەسە بولىدى. چۈنكى

سىلى بۇ ئىشنىڭ پۈتۈن تەپسىلاتىنى بىلىدىغان تۆتىنچى ئادەم بولۇپ قالدىلا، —

دېدى زۆھرەخان قانداق چىنىسىگە چاي قويغۇچ.

— مەن بىر نەرسىگە ھەيران قالدىم ھەم مەھەممەت ساۋۇرنىڭ بۇ ھەققىدىكى

چۈشەنچىسىگە تازا ئىشەنگۈم كەلمىدى. سىلى قۇناخۇن بىلەن شۇنچە ئۇزۇن يىللار

بېرىش-كېلىش، يېقىنچىلىق قىلىپ يۈرۈشۈپسىلەر، ياش ۋاقىتلاردىمۇ جاھان تار، ئىمكانىيەت

ۋە پۇرسەت بولماپتۇ، لېكىن نېمىشقا كېيىن ھەر ئىككىڭلار تۇل بولۇپ ئالدى-كەينىڭلاردا

توسقۇن بولىدىغان ھېچقانداق ئامىل قالغاندىن كېيىن شۇنداق ياخشى شارائىتىمۇ

توي قىلىپ ئۆيلۈك-ئۇچاقلىق بولمىدىڭلار؟ مەھەممەت ساۋۇرنىڭ دېيىشىچە، سىلى

ئۇنىماپلا، شۇنداقمۇ؟ بىز ئۇيغۇرلارنىڭ ئۆرپ-ئادىتى بويىچە 60 ياش ھەتتا ساغلام

بولسا 70 ياشقىچىمۇ توي قىلسا بولىدىغان تۇرسا؟ — دېدى قانداق، سوئالدىن سوئال

چىقىرىپ.

— مەھەممەت ساۋۇر ھەممىنى سىلىگە دەپ بېرىپتىغۇ.

— مەن ئۇنىڭ دېگىنىگە قانائەت قىلىدىم. ماڭا خۇددى يەنە باشقا سەۋەبلىرى

باردەكلا بىلىنىپ كەتتى.

— مېنىڭ بۇ ۋاقتىدا توي قىلىشقا ئۇنىمىغانلىقىم راست. سەۋەبى، بىرى، بۇ

ۋاقتىغا كەلگەندە قۇناخۇن بۇرۇنقى قۇناخۇن ئەمەس، باشقىچە بىر ئادەم بولۇپ

قۇناخۇن بولۇپ قالغان.

— مەھەممەت ساۋۇر ھەممىنى سىلىگە دەپ بېرىپتىغۇ.

— مەن ئۇنىڭ دېگىنىگە قانائەت قىلىدىم. ماڭا خۇددى يەنە باشقا سەۋەبلىرى

باردەكلا بىلىنىپ كەتتى.

— مېنىڭ بۇ ۋاقتىدا توي قىلىشقا ئۇنىمىغانلىقىم راست. سەۋەبى، بىرى، بۇ

ۋاقتىغا كەلگەندە قۇناخۇن بۇرۇنقى قۇناخۇن ئەمەس، باشقىچە بىر ئادەم بولۇپ



قالدى. ئۇنىڭ بۇرۇنقى مۇلايىملىقىدىن ئەمدى ئەسەر قالمىغاندى. ئۇ ناھايىتى تېرىككەك بولۇپ كەتتى. تۇرۇپلا غۇزۇدە ئاچچىقلىنىپ يوقلاڭ ئىشلارغا چېچىلىپ بىرقانچە كۈنگىچە خۇپلىنىپ قاپتىكى ئېچىلمايدىغان بولۇۋالدى. يەنە بىرى بۇ ۋاقىتقا كەلگەندە ئۇنىڭ قولى بارغانچە قىسقىراپ جان بېقىش تەس بولۇپ قالدى. ماڭا قاسم ئەپەندىدىن خېلى بىر نېمىلەر قېپقالغاندى. مەن ئۇنىڭ ئۆيىگە بارسام قىيىنلىق قالاتتىم. ئۇ نومۇس قىلىپ مېنىڭ ئۆيۈمگە كەلگىلى ئۈنمىدى. چۈنكى بىزنىڭ بۇ يەردە بۇ ياشقا كەلگەن ئەرلەرنىڭ ئايالىنىڭ ئۆيىگە كۈيۈغۈلچىلاپ كىرىشىنى يامان ئالىدۇ. كىم-كىمنى ئالدى دەپ مازاق قىلىدۇ. بۇنىڭغا ئۇنىڭ غورۇرى ئۈنمايتتى. شۇڭا مەنمۇ ئۇنى زورلىمىدىم. ئۇ مېنى كۆندۈرەلمىگەندىن كېيىن زورلىمىدى. پۈتۈشەلمىگەندىن كېيىن بۇرۇنقىدەك ئۆتەيلى دېيشتۇق، — دېدى زۆھرەخان بىردەم تۇرۇۋالغاندىن كېيىن يەنە قوشۇمچە قىلىپ، — بىز شۇنچە يىللار، شۇنچە توساقلار تۇرۇپمۇ مىڭبىر مۇشەققەت-جاپالار ئىچىدىمۇ بىر-بىرىمىزنى ئىززەتلىشىپ، ھۈرمەتلىشىپ، رىشتىمىزنى ئۈزۈشمەي ئۆتۈشكە ئىدۇق، لېكىن ئەمدى تېخى توي قىلماي تۇرۇپلا گېيىمىز بىر يەردىن چىقماي قالدى. ئويلاپ باقسام، ئەگەر بىر ئۆيگە كىرسەك دائىم جاڭجاللىشىپ ئاخىرى ئۈزۈلۈشۈپ كېتىدىغاندەك بىلىنىپ كەتتى. شۇنداق بولىدىغان بولسا شۇنچە يىللار قەدىرلەشكەن سۆيگۈمىز بىكار بولۇپ، قىلغان ئەجرىمىز نابۇت بولۇپ كەتكۈدەك. ھەممىنى دەۋەتتىم-ھە! ھەي، يامان بالا ئىكەنلا شەيتاننىمۇ سۆزلىتىدىغان، قېرىغاندا توي قىلىپ ئاجرىشىپ يۈرۈشمۇ خەلق ئالەم ئالدىدا ياخشى نام بەرمەيدۇ ئەمەسمۇ؟ شۇڭا مەھەممەت ساۋۇر سىلىگە دەپ بەرگەندەك قۇناخۇنى كۆندۈرگەندىم. لېكىن مەن بىرەر قېتىممۇ قۇناخۇننىڭ مېجەزىنىڭ ئۆزگىرىپ كەتكەنلىكىنى ئۇنىڭغا تەگمەسلىكىمدىكى مۇھىم سەۋەب دەپ يۈزىگە سالمىدىم. تاكى ئۆلۈپ كەتكۈچە شۇنداق بولدى. توي قىلماسلىقتىكى ھەقىقىي سەۋەب مانا مۇشۇ ئىدى، — دېدى ئۇ ئەمدى پۇشايمان قىلغاندەك چىراي بىلەن.

— سىلى ناھايىتى دىتلىك، كۆيۈمچان ئايال بولغاندىن كېيىن توي قىلىشقان بولسىلا، بەلكى ئۇنىڭ مېجەزى ئۆزگىرىپمۇ قالاردى. — بۇنىڭغا كۆزۈم يەتمىدى. قۇناخۇننىڭ مېجەزى بارغانچە يامانلاشتى. مەن ئەپلەپ-سەپلەپ كۈن ئۆتكۈزدۈم. پەقەت ئۇ ئاغرىپ قالغاندىن كېيىن يەنە ياۋاشلىشىپ كەتتى. كېيىنكى كۈنلەردە ئىچىم ئاغرىپ توي قىلغان بولسام بۇ بىچارە بۇ ھالغا چۈشۈپمۇ قالماستى، دەپ پۇشايمان قىلىپ قويغان چاغلىرىمۇ بار.

— مۇنداق دېسە، مۇشۇنداق ئۇزۇن مۇناسىۋەتنى ساقلاپ قېلىشتا كۆپ ئەقىل ئىشلىتىپلا. — بالام، ئىلاجسىزلىقتىن كىرىپ قالغان يولىمىزدىن چىقالماي ماڭغانچە ئۈزىراپ كېتىپ، يا كەينىگە يانالمى ياكى بۇ يولنى باشقا ئېلىپ چىقالماي ئاخىرىدا گۆرنىڭ

ئاغزىغا بارغاندا ئاندىن توختىدۇق. بۈگۈنكى كۈنگە كەلگەندە بۇ ئىشلار سىلىنىڭ دەپتەرلىرىگە چۈشۈپ بىر تاغار گەپ بولۇپ كەتتى. بۇنداق بولارنى بىلسەم، دەسلەپتە قۇناخۇن بىلەن قېچىپ كەتكەن بولساممۇ بۇنچە كۆپ گەپ-سۆز بولماستى، بىر-ئىككى يىل ئۆتكەندىن كېيىن ھەممە گەپلەر تۈگەر ئىدى، دەپ قالمەن. — قۇناخۇن بىلەن ئاخىرقى قېتىم كۆرۈشكەندە، ئۇ ئۆز كېسىلىدىن باشقا سىلىگە بىر نەرسە دېمىدىمۇ؟ سىلەر قانداق خوشلاشتىڭلار؟ — بالام ئۇ ئادەمنىڭ شۇ ۋاقتىدىكى ھالىنى سىلى بىلمەيلا، ئۇنىڭدا بىر نەرسە دېگۈدەك ماغدۇر قالمىغانىدى. شۇنداقتىمۇ پۈتۈن كۈچىنى يىغىپ دېمىنىڭ سىقىشىغا چىداپ تۇرۇپ، گەپنى ئۈزۈپ، ئۈزۈپ نەچچە قېتىم توختاپ، يەنە ئېسىگە كېلىپ تۇرۇپ مۇنۇلارنى دېدى:

— زۆھرەخان مەندىن رازى بولسلا، — بۇ ۋاقتىغا كەلگەندە بىز سىز دېيىشتىن ئۆزلىرى دېيىشىدىغان بولۇپ قالغاندۇق، — سىلى بىلەن بىر ئۆمۈر سىرداشلاردىن بولغىنىمغا پەخىرلىنمەن، لېكىن توي قىلىپ ئۆي-ئوچاقلىق بولالمىغىنىمغا ئارماندا كېتىدىغان بولدۇم. شۇنداقتىمۇ سىلى مىڭبىر مۇشەققەتلەر، خەتەرگە قارىماي باشتىن ئاخىرغىچە ئۆمۈر بويى بېشىمنى سىلاپ كەلدىلە. سىلىگە نۇرغۇن كۆڭۈل ئاغرىقى، خاپىچىلىق، ئاۋارىچىلىكلەرنى تېپىپ بەردىم. بۇنىڭغا رازى بولسلا، بىزنىڭ ئوتىمىز ۋاللىداپ كۆيگەندىمۇ ئۇنى سىلى تۇتاشتۇرغان ئىدىلە، بەزىدە ۋىلىلداپ ئۆچەي دەپ قالغاندىمۇ كۆزلىرىگە تۈتۈن كىرىپ ئېچىشتۈرۈشتىن قاچماي پۈتۈن كۈچلىرى بىلەن پۈۋلەپ، يەنە ئۇلغايتىپ ياندۇرغان ئىدىلە، مانا ئەمدى بۇ ئوت پۈتۈنلەي ئۆچەي دەپ قالدى. ئاللانىڭ بۇيرۇقى شۇ ئوخشايدۇ، ئىلاھىم، ئۇ دۇنياغا بارغاندا يەنە كۆرۈشۈشكە نېسىپ قىلسا ئەجەپ ئەمەس، دېگەندى قۇناخۇن ماڭا ئېسىلىپ يىغلاپ تۇرۇپ، بالام — دېدى زۆھرەخانمۇ كۆز يېشى قىلىپ. ئۇ نەپسىنى رۇسلىۋالغاندىن كېيىن سۆزىنى داۋالاشتۇردى:

— ئۇنىڭ بېشىنى قۇچقىمغا ئېلىپ، يۈزىنى يۈزۈمگە تەگكۈزگەنچە ئېگەكلىرىگە - چىكىسە - گە سۆيۈپ تۇرۇپ مەنمۇ رازىلىق بەرگەندىم. ئۇ سەل ئارامغا چۈشتى. لېكىن مەن كېتىدىغان چاغدا قولۇمغا ئېسىلىۋېلىپ خېلى يەرگىچە سۆرۈلۈپ مېڭىپ خۇنى كەتكەن كۆزلىرىنى ماڭا تىككەنچە تەلمۈرۈپ قاراپ تۇرۇۋالدى. بۇ ۋاقتىدا مېنىڭ كۆڭلۈم بۇزۇلۇپ ئەسلى تۇيدۇرماي يىغلاۋاتقان كۆزلىرىمدىن ئەمدى تاراملاپ ياشلار ئېقىپ چۈشۈشكە باشلىدى. ئۇن سېلىپ يىغلاپ كېتىپتەن. ئۆز كۈچۈمگە زورلاپ ئۇنى يۆلەپ تۇرۇپ جايدا ياتقۇزۇپ قويۇپ مىڭ تەسلىكتە ئىچكىرى ئۆيدىن ھويلىسىغا چىققاندا قايتا-قايتا كەينىمگە قاراپ كۆز ياشلىرىمنى ئېرتىپ ئۆزۈمنى ئوڭشۇۋالغاندىن كېيىن، بىرەرى كۆرسە نېمە بولدۇڭ دېمىسۇن، دەپ يۈزۈمنى ياغلىقىم بىلەن يېرىم يېپىپ كېتىپ قالدىم. ئۇ بىچارىنىڭ شۇ ۋاقتىدىكى ھالىتى زادىلا كۆز ئالدىمدىن

كەتمەيدۇ. بەزى كېچىلىرى ئۈزۈنغىچە ئوخلىيالمى خيالغا چۆكۈپ كېتىمەن. بەزى كېچىلىرى يېرىم كېچە ئويغىنىپ كېتىپ ئورنۇمدا تاكى توخۇ چىللىغۇچە ئولتۇرۇپ كېتىمەن. بەزىدە مەن بۇرۇن كەتكەن بولسام بوپتىكەن دەپمۇ قالىمەن، — دېدى زۆھرەخان ئۈچ سوئالغا بىراقلا جاۋاب بېرىپ، — بۇ گەپلەرنى ئەمدى بولدى قىلايلى. مەن سىلگە تاماق ئېتەي، — دەپ ئورنىدىن تۇرغىلى تەمشەلگەندە، قادىر يەنە ئۇنى توسۇپ:

— زۆھرەخان ئاچا يەنە كىچىككەن ئىككى سوئالغا بار. ئاندىن سىلدىن بۇ ھەققىدە زادىلا گەپ سورىمايمەن، — دېدى ئوتتۇنۇپ. — بوپتۇ ئەمەس سورىسلا بالام، — دېدى زۆھرەخان قادىردىن بىراقلا قۇتۇلماقچى بولغاندەك مىدىرلىغان جايدا شىپىدە ئولتۇرۇپ.

— قاسىم ئەپەندى بىلەن توي قىلغاندىن كېيىن سىلنىڭ تۇرمۇشلىرى ئىزغا چۈشۈپ ناھايىتى كۆڭۈللۈك ئۆتكەن. ئوخشايدۇ، راستمۇ؟
— راست، ئۇ ئادەم مەندىن ئون ياشتەك چوڭ ئىدى. ئۆزى بەك سىلىق-سىپايە ئادەم ئىدى. ئۇ خۇددى قۇناخۇندەك، بىزنىڭ ئون نەچچە يىللىق تۇرمۇشىمىزدا ماڭا بىرەر قېتىم سوغۇق تېگىپ ئالىيىپ باققان ئەمەس. ئۇ مېنى بەك ئىززەتلەيتتى، كۈتەتتى. بەزىدە ئازراقلا ئاغرىپ قالسام خۇددى پەرۋاندىدەك ئەتراپىمدا چۆرۈلۈپ كېتەتتى. ئۇ بىلىملىك، ئىلمىي ئادەم بولسىمۇ لېكىن ئەمەلدار بولۇشنى خالىمايتتى. يەر ئىسلاھاتىدا ئۇ مېنى بارلىق ئىجتىمائىي پائالىيەتلەرگە مەيلى كۈندۈز بولسۇن ياكى كەچ بولسۇن قاچان قاتنىشىمەن دېسەم ياق دېمەي قاتناشتۇردى. لېكىن مېنى شۇ ۋاقىتتىكى يېزىلىق ھۆكۈمەت ئاياللار مۇئاۋىن مۇدىرى قىلىپ سايلايمىز دېگەندە تاكى يۇقىرى ناھىيىگىچە بېرىپ، ئۇ «چالا ساۋاتلىق» بۇنداق ئەھۋالدا بۇ خىزمەتكە مۇناسىپ كەلمەيدۇ، دېگەننى باھانە قىلىپ قارشىلىق قىلغانىدى. شۇ ۋاقىتتا ئۇ ئادەمگە بىر ئاز ئاچچىقىم كېلىپ:

— نېمىشقا بۇنداق قىلىنالا؟ — دېسەم، ئۇ ئادەم كۈلۈپ تۇرۇپ: — زۆھرەخان سىلى بىلمەيلا، چوڭ بولۇپ كىچىك بولماق تەس، دۇنيادا جاھان تىنچ، ھۆكۈمەت ئادىل بولسا پۇقرا بولماقتىن ياخشى ئىش يوق. ئاياللار مۇدىرى بولدۇم دەپ ئۆزلىرىگە نۇرغۇن باش ئاغرىقى تېپىۋاللا، بىزنىڭ ياكى بالىمىز بولمىسا، ئەمەل تۇتۇپ نېمە قىلىمىز. ھازىر جاھان تىنچ، ھۆكۈمەت ئادىل بولغاندىن كېيىن بىز-بىزىمىزنىڭ غېمىنى قىلىشىپ، ئۆزئارا ئاسرىشىپ، ھۆرمەتلىشىپ ياخشى پۇقرا بولۇپ ئۆتكەنگە يەتمەيدۇ. مېنىمۇ مەكتەپكە مۇدىر بول دېگەندى. ئۇنىمىدىم، مۇئەللىمچىلىك قىلىپ بالىلارنىڭ دىلىغا ئىلىم سالسام ماڭا شۇ كۇپايە، دېسەم ئاخىرى يەنە ئىلمىي مۇدىر قىلىپ قويدى. بۇمۇ مۇئەللىمدىن ئانچە پەرقلىنىپ كەتمەيدىغۇ دېگەن ئوي بىلەن شۇنى قىلىۋاتمەن ئەمەسمۇ، — دەپ مېنى قايىل قىلىپ توسۇپ قويغانىدى. كېيىن

قارىسام ئۇ ئادەمنىڭ دېگىنى راستكەن. مەن ئۇنىڭدىن كېيىن گۈلباغدىن بىر چوكانى ئاياللارنىڭ مۇئاۋىن مۇدىرى قىلىپ قويغانىدى. ئاخىرىدا يا ئېرى رازى بولماي، يا ھۆكۈمەت بىلەن خەلقىمۇ رازى بولمىدى. ئاخىرى ئېرى بىلەن ئاجرىشىپ مۇدىرلىقىنىمۇ قىلىپ يەنە دېھقان بولۇپ كەتتى. شۇلارنى ئويلىسام قاسىم ئەپەندى ھەقىقەتەن يىراقنى كۆرىدىغان بىلىملىك ئادەمكەن دەپ كېتىمەن ئىچىمدە.

— ساۋاتلىرىنى شۇ ئادەم چىقىرىپ قويغانمۇ؟

— كەچ كۆرسىدىمۇ دېھقانلارغا شۇ ئادەم دەرس بەرگەندى. ئۆيگە كەلگەندە ئۇ ئادەم مېنى خۇددى ئۆزىنىڭ بىرىنچى سىنىپتىكى ئوقۇغۇچىسىغا ئوخشاش ئولتۇرغۇزۇۋېلىپ ئۆگىتىپ بېرىلغا قالمايلا ساۋادىمنى چىقارغانىدى.

— زۆھرەخان ئاچا، قاسىم ئەپەندى بىلەن توي قىلغاندىن كېيىن قاسىم ئەپەندى قۇناخۇن بىلەن، سىلى شەرۋانخان بىلەن يېقىن دوستلاردىن، ئاچا-سىڭىللاردىن بولۇپ كېتىپتىكەنسىلەر، راستمۇ؟

— ۋاي بالام سىلى بەك گۇمانخور ئىكەنلا جۇمۇ، سوئاللىرىدىن مەقسەتلىرىنى تۇيدۇم، — دېدى زۆھرەخان سەل ئاچچىقى كېلىپ، — سىلى مېنى مۇشۇ مەزگىلدەمۇ قۇناخۇن بىلەن ئالاقىسىنى ئۈزۈپتەن دېمەكچىمۇ؟ ئۇنداق ئىش يوق. چۈنكى بۇ ۋاقىتتا مەن قاسىم ئەپەندىنى قۇناخۇندىن چوڭ كۆرسەم كۆردۈمكى، ھەرگىز ئۇنىڭغا خىيانەت قىلىش نىيىتىدە بولمىغان. شۇڭا مەن قۇناخۇننى توستۇم، قۇناخۇن مەندىن مەيلىنى ئۈزۈلمەي جامالىڭىزنى بولسۇم كۆرۈپ تۇرسام، دەپ قاسىم ئەپەندى بىلەن دوستلىشىپ باردى. كەلدى قىلىشىپ يۈردۈق. بۇنىڭدىن ھەرگىز گۇمان قىلغۇچى بولمىسلا، ئەگەر ئىشەنمەي زۆھرەخان ئاچىلىرىنى ئىسمى-جىسمىغا لايىق بۇزۇق ئايالغا چىقىرىۋەتسىمۇ مەيلى دەيمەن، — دېدى ئاخىرىدا تېرىكىپ تۇرۇپ.

— قاسىم ئەپەندى تەكتى ئەلىك ئادەم ئىكەن؟

— ئەسلى كۇچارلىق بولۇپ، ئاشۇ ئەنسىز يىللاردا نۇرغۇن يۇرتلارنى كېزىپ، شۇ ۋاقىتتىكى ھۆكۈمەتنىڭ ئىشلىرى كۆڭلىگە ياقماي، ئىشلەي دېسە كۆڭلى ئۇنىماي، ئىش تەۋرىتتەي دېسە ئۇنداق ئىمكانىيەتكە ئېرىشەلمەي قاڭقىپ بىز تەرەپكە كېلىپ قاپتىكەن. شۇ ۋاقىتتا توغراقلىقتا ئۇنىڭ ئۈرۈمچىدىكى ساۋاقىشى كامىل ئەپەندى دېگەن كىشى يار ئىكەن، ئۇ شۇ كىشىنى پاناھ تارتىپ بۇ تەرەپكە كېلىپ قالغانىكەن، ئىرقانچە ئاي كامىل ئەپەندىنىڭ ئۆيىدە تۇرۇپ كېيىن ئۇنىڭ تونۇشتۇرۇشى بىلەن مەكتەپتە مۇئەللىملىك قىلىپتۇ. بىزنىڭ توي ئىشىمىزغىمۇ كامىل ئەپەندى ماڭغانىدى. كامىل ئەپەندى ئاتام بىلەن تونۇش بولغانلىقى ئۈچۈن ئىككىمىزنىڭ ئىشىنى سايە قىلىپتۇ. ئاتام خېلى ئويلانغاندىن كېيىن قاسىم ئەپەندىنىڭ ئەھۋالىنى ئوقۇپ ئاندىن ماقۇل بوپتۇ. لېكىن، مەن بۇ قېتىم قىزىمنىڭ مەيلىگە قارايمەن، سىلى ئۇلارنىڭ ئۆزلىرىنى كۆرۈشتۈرسىلە، دەپ رۇخسەت قىلغاندىن كېيىن كامىل ئەپەندى ئۆز ئۆيىدە

بىرىنچى قېتىم قاسىم ئەپەندى بىلەن ئىككىمىزنى كۆرۈشتۈردى. ماڭا ئۇ ئادەمنىڭ چىرايى، مېجەز-خۇلقى ياققان بولسىمۇ يېشى سەل چوڭراق كۆرۈندى. ئاتام بىلەن ئاپامغا دېسەم ئۇلار: سەككىز، ئون ياش چوڭ بولسا نېمە بوپتۇ، ئادەم ياخشى بولسىلا بولدى. ئەر كىشى چوڭراق بولسا تېخى كۆيۈمچان بولىدۇ. مەنمۇ ئاپاڭدىن خېلىلا چوڭ، ئۆمرۈمدە ئۇنىڭغا چوڭچىلىق قىلىپ ئالايسام ئالايغاندىمەن، لېكىن ئەرچىلىك قىلىپ تاك ئېتىپ تۇرۇپ باقمىدىم. ئەلۋەتتە، ئاپاڭمۇ مېنى بەك ھۆرمەت قىلىدۇ. گېيىمىدىن چىقمايدۇ، شۇڭا ئىككىمىزنىڭ گېيىسى دائىم بىرىدىن چىقىپ شۇنداق سىلىق-سىپايە ئۆتتۈك بالام. قورقماي توي قىل، دېگەندىن كېيىن بىز توي قىلغاندۇق. قاسىم ئەپەندىنىڭ بۇ ۋاقىتتا قولىدا توي قىلغۇدەك پۇلى يوق ئىدى. ئاتامغا بۇ ئادەم ياراپ كەتكەندىن كېيىن ھەممىنى ئۆزى تەييارلاپ تويىمىزنى قىلىپ قويغانىدى. ئاتام توي بولۇشقا يېقىن قالغاندا قاسىم ئەپەندى بىزنىڭ ئۆيگە ئىچ كۈيۈڭۈل بولۇپ كىرسە قانداق، دېگەنمۇ بولدى. لېكىن قاسىم ئەپەندى: مېنىڭ يېشىمۇ خېلى چوڭ ئادەم، بۇنداق بولغاندا قېيىن ئاتامنىڭ ئالدىدا بىئەپ بولماسمۇ، ئۇنىڭ ئۈستىگە مەن ھازىر توغراقلىقتا مۇئەللىمچىلىك قىلىۋاتىمەن. قېيىن ئاتام، قېيىن ئانام خاتىرجەم بولسۇن، مەن زۆھرەخاننى چوقۇم ئۇلار رازى بولغۇدەك ھۆرمەت، ئىززەتنى قىلىمەن، بەختلىك ئۆي تۇتىمەن، دېگەندىن كېيىن ئاتاممۇ ئارتۇق گەپ قىلالىدى، بىچارە رەھمەتلىك ئاتام قاسىم ئەپەندى بىلەن ئىككىمىز تاكى تۇرمۇشىمىزدا ئۆزىمىزنى ئوڭشاشقا ئۇرغۇنۇپ مەندىن قالىسىمۇ شۇ قىزىمغا قالىدۇ، دېگەندەك قىلىپ بارى-يوقنى بىزدىن ئايىماي يۆلەپ تۇرغانىدى.

— ئاخىرقى سوئالىم، — دېدى قادىر سائىتىگە قاراپ ئۆزىمۇ ئالدىرىغاندەك قىلىپ، — ئىبراھىم ئاكام قاچان تۈگەپ كەتتى.

— مەن قاسىم ئەپەندى بىلەن 1947-يىلى توي قىلدىم. ئاتام 1953-يىلى تۈگەپ كەتتى، بۇ تازا يەر ئىسلاھاتى ئېلىپ بېرىلىۋاتقان يىللار ئىدى.

— ئىبراھىم ئاخۇنئاكام نەچچە ياشلاردا چىقتى؟

— شۇ چاغدا جامائەت 70 ياشتا چىقتى دېيىشكەندى. ئاتام تۈگەپ تۆت يىلدىن كېيىن ئاپام ئالەمدىن ئۆتتى.

— مەھەممەت ساۋۇر ئاتىلىرى بىلەن ئاپىلىرى ناھايىتى ئوبدان ئادەملەر ئىدى. بولۇپمۇ ئىبراھىم ئاخۇنئاكام مەرد، كەڭ قورساق، ئادىمگەرچىلىكى چىڭ، دېگەن گېيىدە تۇرىدىغان ئادەم ئىدى، دەپ ناھايىتى چوڭ بىلىدىكەن، — دېدى قادىر.

— ئاتام ئەر كىشى بولغىنى بىلەن مېنى ئاپامدىنمۇ ئىززەتلەيتتى. مەن بىرىنچى، ئىككىنچى نىكاھىدا ئوڭۇشسىزلىققا ئۇچرىغاندا يۈرەك-باغرى سىرىلىپ كېتىپ ئوچۇق دېمىسىمۇ بىرقانچە قېتىم دارتىملاپ تۇرۇپ دەسلەپتلا قۇناخۇنغا بەرمىگەنگە بىر ئاز پۇشايمان قىلغانىدى. كېيىن قاسىم ئەپەندى بىلەن توي قىلغاندىن كېيىن بۇ گېيىنى

ئۇنتۇپ كەتتى.

قادىر زۆھرەخان بىلەن بولغان سۆھبىتىنى تۈگىتىپ سائىتىگە قارىسا ۋاقىت چۈشتىن كېيىنكى بىر يېرىم بولۇپ قاپتۇ، شۇڭا ئۇ زۆھرەخانغا رەھمەت ئېيتىپ، چۈشتىن كېيىن بىر مەجلىسىم بار. مەن قوپاي دەپ ئورنىدىن تۇرۇشىغا، زۆھرەخان داستىخاننىڭ بىر چېتىگە تىزلانغىچە قادىرنىڭ پېشىنى تارتىپ ئولتۇرۇشقا زورلاپ تۇرۇپ دېدى: — مەن سىلە، — بالام سىلى بەك ئادەم گوللايدىكەنلا، ھېلى تېخى مېنى خېمىرلىرى بولمىدى، مەن خوشاڭلىرىنى يەپ كېتىمەن دەپ گەپكە سېلىپ، ئەمدى نېمە قىلغانلىرى بۇ؟ مەن سىلنى قويۇۋەتمەيمەن، مېنىڭ ھەممە سىرلىرىمنى بىلىۋېلىپ خوشىڭىمنى يېمىسە، سىلنىڭ ياخشى نىيەتلىرىدىن گۇمانلىنىمەن، خوشاڭ پىشقىچە باغقا كىرىپ ئۈجمە يەپ تۇرسىلا، — دەپ قادىرنى ئىتتىرگەندەكلا باغقا كىرگۈزۈۋەتتى. دە، خوشاڭ سېلىشقا تۇتۇش قىلىپ كەتتى.

14

1980-يىلى قېيۇم سابىر خىزمەت مۇناسىۋىتى بىلەن ئۆز ۋاقتىدا سوتسىيالىستىك تەلىم-تەربىيە ھەرىكىتى ئېلىپ بارغاندا تۇرغان ناھىيىگە بېرىپ قالدى. ئۇ ناھىيىدىكى ئىشلىرىنى تۈگىتىپ مۇئاۋىن ھاكىمغا:

— گۈلباغقا بىر بېرىپ كەلسەك، مەن سوتسىيالىستىك تەلىم-تەربىيە ھەرىكىتىدە شۇ يەردە تۇرغانىدىم، — دېگەن تەلەپنى قويغاندا، ھاكىم ناھايىتى خۇشاللىق بىلەن ماقۇل بولۇپ:

— ئۇ مېنىڭ يېزام، مەنمۇ گۈلباغلىق سىلى بۇرۇن قايسى كەنتتە تۇرغان، — دەپ ھەيران بولغان ھالدا سورىدى.

— مەن گۈلباغنىڭ ئۆزىدە تۇرغان، سىزمۇ گۈلباغلىق؟ — ئۇمۇ ھەيران قېلىپ ياندۇرۇپ سورىدى مۇئاۋىن ھاكىمدىن.

— ھە، مەنمۇ گۈلباغدىن، ئۆز ۋاقتىدا گۈلباغدا قادىر زۇجاڭ دېگەن، 30 ياشلاردىكى بىر كىشى تۇرغان، ئەجەپ سىلنى كۆرمەپتىكەنمىز؟

— قادىر دېگەن كىشى مەن بولمەن، — دېدى قېيۇم سابىر ئۇنىڭغا قاراپ. ئۆزىمۇ شۇ ۋاقىتتىكى ياشلارنى قانچە ئەسلىسىمۇ بۇ مۇئاۋىن ھاكىمنى كۆز ئالدىغا كەلتۈرەلمەي.

— سىز شۇ ۋاقىتتا نېمە قىلاتتىڭىز؟

— مەن ئۇ ۋاقىتتا تېخى تولۇقسىز ئوتتۇرا مەكتەپتە ئوقۇۋاتاتتىم.

— ئۇنداق بولسا بىلمەيسىز.

— ئەمىسە ھازىرقى ئاتلىرى ئوخشىمايدىغۇ، ئۆزلىرىمۇ چىق ئۆزگىرىپ كەتكەندەك

قىلىلا؟

— ھازىرقى ئېتىم ئاتام قويغان راست ئات، ئۇ ۋاقتىدىكىسى « تاۋيۈەن تەجرىبىسى » بويىچە سوتسىيالىستىك تەلىم-تەربىيىگە قاتناشقان چوڭ-كىچىك كادىرلارغا ئوخشاش يالغاندىن قويۇۋالغان ئېتىم ئىدى. شۇڭا بۇ ئىككى ئىسىمنى بىرىبىرىگە ئەپكىلەلمەيۋاتسىز.

— تاۋيۈەن تەجرىبىسى دېگەن قانداق نېمە ئۇ؟
— ھەي بۇ گەپنى قىلساق بىر تاغار گەپ: قىسقىسى، يۇقىرىدىكى چوڭ كادىرلار شۇ چاغدا تۆۋەنگە چۈشكەندە خەقلەر ئۇنىڭ چوڭ كادىرلىقىنى بىلىپ قالسا سۈر بېسىپ گەپ قىلالماي قالىدۇ، بىخەتەرلىكىمۇ كاپالەتلىكلىك قىلغىلى بولمايدۇ، دەپ ئىسىم-فامىلىسىنى ئۆزگەرتىدىغان، دېھقان بار يەردە ياخشى يېمەكلىكلەرنى يېمەي، دېھقانلار بىلەن ئوخشاش يەيدىغان، پۇل بولسىمۇ بازاردىن بىرنەرسە ئېلىپ يېگىلى قويمايدىغان، ئۇچىسىغا يامىقى بار كىيىملەرنى كىيىدىغان، دېھقانلار بار يېزىغا يېقىن قالغاندا ماشىنىسىنى قايتۇرۇۋېتىپ، يېزا-كەنتكە پىيادە كىرىدىغان بىر ئىش چىققان. شۇنى دوراپ ھەممە كادىرنى ئىسىملىرىنى ئۆزگەرتىڭلار، دېگەندە بىز ئادەتتىكى كادىرلار، ئۆزگەرتسەك، ئۆزگەرتىسەكمۇ بىزنى كىم تونۇيتتى، دېسەكمۇ ئۇنىماي ئېتىمىزنى ئۆزگەرتكەن، — دېدى قىيۇم سابىر شۇ ۋاقتىدىكى سولچىللىق، شەكىلۋازلىقنىڭ ئىپادىلىرىنى قىسقىچە تونۇشتۇرۇپ.

— توغرا، توغرا، كېيىنچە بىزنىڭ مەھەللىدىكىلەر ھېلىقى قادىر زۇجاڭ دېگەن ئادەمنىڭ ئېتى قادىر ئەمەسكەن، ئۇ ئۈرۈمچىدىكى بىر مۇھىم ئىدارىدە باشلىق بولۇپ ئىشلەيدىكەن، دېگەن گەپنى ئاڭلىغاندىم. راستكەندە. . .
قىيۇم سابىر ماشىنىدا كېتىۋېتىپ مۇئاۋىن ھاكىمدىن گۈلباغدىكى ياشانغان ئادەملەرنىڭ ئىسمىنى، كىمنىڭ بار، كىمنىڭ يوقلىقىنى سۈرۈشتۈرۈپ كېلىپ مەھەممەت ساۋۇر دېگەن ماخۇچىنى تونۇيدىغان-تونۇمايدىغانلىقىنى سورىدى، مۇئاۋىن ھاكىم: — ئۇ ئادەمنى تونۇمامدىغان، ئۇ ئادەم ھازىرمۇ بار، خېلىلا قېرىپ قالدى. ھازىر ماخۇغا ئوغلى جۇماخۇن قارايدۇ، — دېدى ئۆزلىكىدىن تونۇشتۇرۇپ.
— جۇماخۇننىڭ تۇرسۇنخان دېگەن ئايالى بار ئىدى، ھازىرمۇ بارمۇ؟ — يەنە سورىدى قىيۇم سابىر، ئۇلارنىڭ كۈلكىلىك ئىشلىرىنى ئەسكە ئېلىپ. مۇئاۋىن ھاكىم: — شۇ ئايالى ھازىرمۇ بار، سىلى بۇ يەردىكى خېلى كۆپ ئادەملەرنى تونۇيدىكەنلا ئەمەسمۇ؟ شۇنچە يىللار ئۆتۈپمۇ ئۇنتۇپ قالماپلا-ھە؟ — دېدى ھەيران قېلىپ.
قىيۇم سابىر بۇ ئايالنىڭ جۇماخۇنغا يېڭى تەگكەندە كۈنلەپ، قىلىپ يۈرگەن ئەخمىقانە ئىشلىرىنى قىسقىچە ھېكايە قىلىپ بەردى. مۇئاۋىن ھاكىم ئىشنىڭ تەكتىنى چۈشەنگەندەك قىلىپ دېدى:

— بۇ گەپلەر شۇ ۋاقتىدا سىلىدىن تاراپ كەتكەن ئىكەندە. . .؟ تۇرسۇنخان كىشلەرگە: ھېلىقى قادىر دېگەن كادىر نەدىن ئۇقۇپ قايتتىكى، ئۇ ئىشلارنى قىيىن ئاتامغا دەپ قويۇپ، كېيىن مەھەللىمىزدىكى خەقلەر مېنى مازاق قىلىپ: تۇرسۇنخان

جۇماخۇن بىلەن تۈگمەنگە بىرگە بارماپسىزغۇ؟ جۇماخۇن تاغقا ئوتۇنغا بارىدىكەن سىزمۇ بارامسىز؟ دېگەن گەپلەرنى قىلىپ ئاغزىمنى ئاچۇرمايدىغان بولدى، دەپ قاقشاپ يۈرگەنكەن. سىلى قانداق بىلىپ قالغان.

— تۇرسۇنخان تولا كۈنلەمچىلىك قىلىپ ئۈرۈشۈۋەرگەندىن كېيىن جۇماخۇن بولالماي بىزنىڭ يېنىمىزغا ئەرز قىلغىلى كىرگەندە، بۇ ئىشلارنى پاكىت قىلىپ سۆزلەپ بەرگەندى. بىر كۈنى گەپتىن-گەپ چىقىپ قېلىپ مەن بۇ ئىشنى مەھەممەت ساۋۇرغا دېگەندىم. بۇ گەپ تاراپ كېتىپ قاپتۇ ھە، ئاپلا، — دەپ قالدى قېيۇم سابىر. ئۇلار تەڭلا كۈلۈشتى. شۇپۇرمۇ كۈلۈپ كەتتى.

— ئۇلارنىڭ ھازىر ئۈچ بالىسى بار، جۇماخۇن ئاتىسىدەك جاغدا ئادەم ئوخشايدۇ. ھېچنەرسە بولمىدى. لېكىن تۇرسۇنخان يېشىغا باقماي قېرىپلا كەتتى. نېمە ئىشكىن دېسەك، جۇماخۇنغا «مۇداپىئە» قۇرىمەن دەپ خىيال بىلەن قېرىپتىكەندە؟ — دېدى مۇئاۋىن ھاكىم چاقچاق قىلىپ.

— ھاكىم ئۇ ۋاقتتا سىز تېخى كىچىك، بىرنەرسىنى تازا ئاڭقىرىپ كەتمەيتتىڭلار، ئۇ ئاجايىپ زامانلار ئىدى. ھەممە يەرلەر «سولچىلىق» بىلەن تولۇپ كەتكەن بولۇپ، ئاجايىپ-غارايىپ ئىشلار بىرىنىڭ كەينىدىن بىرى چىقىپ تۇراتتى. ئادەملەر ئۆز ئىرادىسىگە خىلاپ ھالدا قىلغۇسى كەلمىگەن گەپلەرنى، قىلغۇسى كەلمىگەن ئىشلارنى مەجبۇرىي قىلاتتى. قىسقىسى بازاردىن موخۇركا ئېلىپ چەكسەك بولاتتى. لېكىن پاپىروس ئېلىپ چىكىشكە بولمايتتى. قېتىق، كەمپۈت، سامسا دېگەنلەرنى ئالساق بولمايتتى. لېكىن جىگدە ئېلىپ يېسەك بولاتتى. بىر قېتىم مەن ئىككى موچەنلىك كەمپۈت ئېلىپ قويۇپ ئىككى ھەپتەدە بىر ئېلىپ بارىدىغان «ئوڭچىلىق» قا قارشى تۇرۇش ئۆگىنىشىدە ئۆزۈمنى تەكشۈرگەندىم، دېھقاننىڭ ئۆيىدە بىرنەرسە يەپ قويۇش دېگەن چوڭ ئىش ئىدى، مەيدان مەسلىسىگە، يول مەسلىسىگە بېرىپ تاقىلاتتى. لېكىن بىز شۇنداقتىمۇ بۇ يەردە ئالتە ئاي تۇرۇپ دېھقانلار بىلەن ئۇرۇق-تۇغقانلاردەك بولۇپ كەتكەن، شۇڭا بۇ يەردىكى دېھقانلارنىڭ ئىسمى-فامىلىسى، بالا-چاقىلىرى ئەمەس، ئۆي ئەھۋالىنىمۇ پىششىق بىلىپ كەتكەندۇق، — دېدى قېيۇم سابىر مۇئاۋىن ھاكىمغا شۇ ۋاقىتتىكى ئومۇمىي ۋەزىيەتنى قىسقىچە تونۇشتۇرۇپ. بىلىمىمىز چىشىمىز ئۇلار مۇشۇنداق پاراڭلار بىلەن بىر سائەتتىن ئارتۇق يول مېڭىپ گۈلباغقا كېلىپ قالدى. — ھە، كىلىك بېشىغا كىلىك مېڭىپتۇمۇ؟

چۈشلۈك تاماققا خېلى ۋاقىت بار ئىكەن، قېيۇم سابىرنىڭ بۇ يەردە بېجىرىدىغان ئىشى بولمىسىمۇ، شۇ يەرنىڭ يۇقىرىدىن كەلگەن رەھبىرىي كادىرغا خىزمەت دوكلات قىلىدىغان ئادىتى بويىچە يېزىلىق ھۆكۈمەتتىكىلەرنىڭ دوكلاتىنى ئاڭلىدى. لېكىن ئۇلارنىڭ «يولبۇرۇق» بەرسىلە، دېگەنلىرىگە قارىتا ئىشلىرىڭلار «ياخشى» كېتىۋېتىپتۇ دېگەن بىلەن گەپنى تۈگەتتى.

تاماقتىن كېيىن قېيۇم سابىر، مۇئاۋىن ھاكىم، يېزا باشلىقى، يېزىلىق پارتكوم

شۈجىلىرى بىلەن بىللە بۈرۈن ئۆزى تۇرغان كەنت گۈلباغقا باردى. بۇ ئارىلىقتا بۇ يەردىكىلەر ئۇنىڭ كەلگەنلىكىنى ئاڭلاپ بولغانىكەن، ياشانغانلار، ئوتتۇرا ياش، ياش ۋە بىر قىسىم ئاياللارمۇ كەنت ئىشخانىسىگە بىر-بىرلەپ كېلىشكە باشلىدى. ئىشىك ئالدىدا كىشىلەر توپلىشىپ كەتتى. قىيۇم ساپىر ياشانغانلارنىڭ ھەممىسىنى كۆرۈپلا تونۇۋالدى. ئىسىملىرى بىلەن ئاتا-پەلەن قول ئېلىشىپ كۆرۈشتى. بىرىنچى بولۇپ مەھەممەت ساۋۇر ئۇنىڭ ئالدىغا كېلىپ قول ئېلىشىپ بولغاندىن كېيىن قىيۇم ساپىر دەرھال ئۇنى چىڭ قۇچاقلاپ كەتتى. ھەممە ئادەم بۇ ئىشتىن تەسەرلىنىپ كۆز ياشلىرىنى يەڭلىرى بىلەن ئېرتىشتى. مەھەممەت ساۋۇر بولسا رەسمىي يىغلىغانىدى. ئۇ قىيۇم ساپىردىن ئاچراپ ئىككى مەڭزىگە ئېقىپ چۈشكەن خۇشاللىق ياشلىرىنى ئېيتىپ تۇرۇپ تىنچلىق-ئامانلىق سورىدى.

قىيۇم ساپىرنىڭ بۇ يەردىكى بۇنداق تونۇشلۇق دوستلۇق-يېقىنچىلىقىدىن ھەيران قېلىشقان مۇئاۋىن ھاكىم، يېزا باشلىقى، پارتكوم شۈجىلىرىمۇ بىر-بىرىگە قاراشقانچە بىر نېمىلەرنى دېيىشىپ كەتتى. قىيۇم ساپىر ھەممىگە تەڭ قاراپ چىققاندىن كېيىن بىر-ئىككى كىشىنىڭ يوقلۇقىنى بىلگەندەك قىلىشىمۇ دەرھاللىققا كىملىكىنى ئەسكە ئالالمىدى، بىردىنلا قاۋۇل قاسمىنى ئېسىگە ئېلىپ ئۇلاردىن سورىدى.

— ئۇ رەھمەتلىك ئالەمدىن ئۆتتى، — دەپ جاۋاب بەردى مەھەممەت ساۋۇر.

— ئۇ تېخى ياش ئىدىغۇ؟ — ھەيران قېلىپ سورىدى قىيۇم ساپىر.

— كېسەل سەۋەبى بىلەن ئۆلۈپ كەتتى.

— ئۇنى ئۇنتۇمايلا ھە؟ ئۇنىڭ گېپى توغراق بولغان بىلەن كۆڭلى تۈز، گېپى

ئوچۇق ئادەم ئىدى. شۇڭا ئەسلىرىدە مەھكەم ئورۇنلىشىپ قاپتىكەندە، — دېدى

مەھەممەت ساۋۇر يەنە.

— ئىشىمىزنى تۈگىتىپ شەھەرگە خىزمەت گۈرۈپپىسى بولۇپ چۈشكەندە بىر

قىتىم ئۇ شەھەرگە بېرىپ يېرىم كۈن ئىزدەپ مېنى تېپىپ، — سىلنى يوقلاپ

كەلگەندىم، دەپ بىر سېۋەت توقاچ شاپتۇل ئېلىپ كەلگەنىكەن. مەن بولمايدۇ،

ھازىر يەنىلا شۇ ئىنتىزام بار دېسەم، ئەمەسە بەش موچەن بېرىپ «سېتىۋالسىلا»

دەپ تۇرۇۋالدى. مەن ئاران دېگەندە ئۇنى ئۇنتىپ شۇ ۋاقىتتىكى بازار نەرقىدىن

ئەرزانراق بولسۇم ئىككى يۈەن بەردىم. قانداقچە قىلغىنىنى بىلمەيمەن، مەن ئۇنىڭدىن

ئايىرىلمىغاندىم، ياتقىمىدىن چىقۇپتېپ بەش موچەننى ئېلىپ، بىر يېرىم كويىنى

ياستۇقۇمنىڭ ئاستىغا قويۇپ كېتىپتۇ، ئاخشىمى ئۇخلايدىغان ۋاقىتتا بۇ ئىشنى ئاندىن

بىلدىمدە، ئۇنىڭ ئاق كۆڭۈللىكىدىن قاتتىق سۆيۈنگەندىم. كۆڭلۈمدە بولسا دېھقان

خەق دېگەن يالغۇز ئەمگەكچان، جاپاكەش بولۇپلا قالماي يەنە پاك-ۋىجدانلىق،

كۆيۈمچان رەھىمدىل كېلىدۇ، دەپ قالغانىم. ئۇ رەھمەتلىك ياخشى ئادەم ئىدى.

ئەلھۈكەيلىلا، — دېدى قىيۇم ساپىر ئۇنىڭ ۋاپات بولغىنىغا كۆڭلى يېرىم بولۇپ، قىيۇم

ساپىرلار دېھقانلار بىلەن پاراڭغا چۈشكىلى تۇرۇۋېدى، كەنت باشلىقى كادىرلارنى

كەنت ئىشخانىسىغا تەكلىپ قىلىپ، دېھقانلارنى ئەمدى تاراڭلار، دېدى. دېھقانلار تاراشقا باشلىغىلى تۇرغاندا قېيۇم سابىر مەھەممەت ساۋۇر بىلەن بىرگە ئۈچ دېھقاننى ئېلىپ قېلىپ كادىرلار بىلەن بىرگە ئىشخانغا باشلىدى. كەنت باشلىقى بۇنداق قىلىشنى ئانچە ياقتۇرمىسىمۇ، بىرنەرسە دېيەلمىدى. قېيۇم سابىر كەنت باشلىقىنىڭ بۇ خىيالىنى سەزگەندەك قىلىپ:

— بىز بىلەن ئايرىم سۆزلىشىدىغان ئىشلار بولسا بۇنىمۇ ئاڭلايمىز، ئۇ ۋاقتىدا ئۇلار كەتسە بولىدۇ، — دەپ قويدى.

ئۇلار كېلىشتىن بۇرۇپ تەييارلىق قىلىپ قويغان مېۋىلەرنى يېگەچ پاراڭغا چۈشكىلى تۇرغاندا قېيۇم سابىر ھاجەتكە چىققان بولۇپ، مەھەممەت ساۋۇرغا «سەرتقا چىق» دېگەن ئىشارەتنى قىلىپ قويدى. لېكىن قېيۇم سابىر قوزغىلىشىغا مۇئاۋىن ھاكىم بىلەن كەنت ياقچىكا شۇجىسى تەڭلا قوزغىلىپ مەھەممەت ساۋۇردىن بۇرۇن ئۇنىڭغا ئەگىشىپ چىقماقچى بولۇپ تۇراتتى.

— قېيۇم سابىر:

— سىلەر چىقىمساڭلارمۇ بولىدۇ، مېنىڭ مەھەممەت ساۋۇر بىلەن ئايرىم سۆزلىشىدىغان بىر-ئىككى ئېغىز گېپىم بار ئىدى، — دەپ ئىزاھلىغاندىن كېيىن، ئۇلار يەنە ئورنىدا ئولتۇرۇشتى.

قېيۇم سابىر بۈگۈنلا يەنە ناھىيىگە قايتىدىغانلىقى ئۈچۈن، مۇشۇ پۇرسەتتىن پايدىلىنىپ مۇھەممەت ساۋۇر بىلەن پاراڭ قىلىشۋالسا، باشقا پۇرسەت تاپالمايدىغانلىقىنى بىلىپ، شۇنداق قىلغانىدى.

15

ئۇ سەرتقا چىقىپ ئىشخانا ھويلىسىنىڭ ئېتىزلىققا تۇتشىدىغان تېمى تەرەپكە مۇھەممەت ساۋۇرنى ئېلىپ كېلىپ، ئۇدۇللا:

— زۆھرەخان ئاچام بارمۇ؟ — دەپ سورىدى.

— ئۇ رەھمەتلىك بۇلتۇر تۈگەپ كەتتى، — دېدى مۇھەممەت ساۋۇر.

— كېسەل بىلەنما؟

— شۇنداق، ئۇ مەزلۇم يېتىپ-قوپۇپ يۈرگىلى ئىككى يىلدەك بولغانىدى، بۇلتۇر ئەتىيازدا تۈگەپ كەتتى.

— نەچچە ياشتا چىقىپتۇ؟

— 75 ياش دېگەن ئوخشايدۇ.

— سىلى نامىزىغا بارغانلا؟

— بارمامدىغان، كېسەلى ئېغىرلىشىپ قالغاندا ئىككى قېتىم بېرىپ يوقلاپ كەلگەندىم.

— سىلىگە بىرنەرسە دېمىدىمۇ؟

— كېيىنكى بارغىنىمىزدا يېنىمىزدا ھېچكىم يوق ئىدى. بىز ئۇنىڭدىن، بۇنىڭدىن پاراڭلاشقاندىن كېيىن، زۆھرەخان: مۇھەممەت ساۋۇر، مەن ئەمدى ئۆرە بولالمايدىغان ئوخشاي مەن، مېنىڭ تارتىشىدىغان ھېچكىم يوق، بىرەر غېمىمۇ يوق، لېكىن بىر ئىشنى ئويلىسام سەل خاتىرجەم بولالمايۋاتىمەن، سىلى ماڭا چوڭ چاتاقىن بىرنى تېرىپ بېرىپلا، ئاڭلىسام ھېلىقى قادىر دېگەن كادىرىمىزنىڭ ئېتى ئەسلى قادىر ئەمەس ئىمىش، ئۇ بىزنىڭ ھاكىملىدىنمۇ چوڭراق كادىر ئىمىش، بىزنىڭ بۇ يەرگە كەلگەندە چوڭ كادىر دېسە، دېھقانلار قورقۇپ، سۈر بېسىپ، پىكرى بولسا بېرەلمەيدۇ دەپ شۇنداق ئەسكى چاپاننىڭ ئىچىگە كىرىپ، كىچىك كۆرۈنۈپ يۈرگەنكەن. ئۇ بىزنىڭ قۇناخۇن بىلەن بولغان ئىشىمىزنىڭ ئۇچۇر-بۇجۇرىگىچە بىلىۋېلىپ، يېزىپ كەتكەن ئىدى. بۇرۇنمغۇ ئانچە قىلىپ كەتمىگەندىم. بۇ قېتىم كېسەل بولۇپ قالغاندىن كېيىن، شۇ ۋاقىتتا بۇ ئىشلارنى دەپ يۈرگەنگە پۇشايمان قىلىپ قالدۇم. دەپ بەرمىسەك بوپتىكەن دېگەن ئوي كالىمغا كىرىۋالدى. بۇ ئىشلار قاچانلا بولمىسۇن يېيىلىپ كەتسە، بۇ دۇنيادىكى خەق نېمە دەر، ئۇ دۇنياغا بارغاندا نېمە دەپ جاۋاب بېرەرمەن، دېگەن غەمدە قالدۇم. بىر تۇرۇپ ئۇ بالا بىزنى پاهىشۋازلارنىڭ ئۈلگىسىكەن دەپ قالارمۇ، دەپ كېتىمەن، بىر تۇرۇپ ئۇ خېلى ئاق-قارنى پەرقلەندۈرىدىغان كادىردەك قىلىدۇ، ئۆز ۋاقتىدا ئۇ بىزنى تېخى غېرىپ-سەنەم، تاھىر-زۆھرەگە ئوخشاتقان، ئۇنداقمۇ ئويلاپ كەتمەس دەپمۇ قالىمەن. يەنە تۇرۇپلا، ئۇ سېنى شۇ ۋاقىتتا سۆزلىتىش ئۈچۈنلا شۇنداق گوللاپ ماختاپ قويغان بولمىسۇن دەپ قالىمەن، ھەممىنى قىلغان سىلى، مەن شۇ ۋاقىتتا ھېچ ئىش توغرىلۇق ئېغىز ئاچمايمەن دېسەم، بەختاخۇنغا ئۇۋال بولۇۋاتىدۇ: سىلى گۇۋاھلىق بەرمىسە، ئۇ بىچارە بىكاردىن-بىكار قارىلىنىپ كېتىدۇ دەپ ئېغىز ئاچۇرۇپ، ئاخىردا ئىشنى يوغىنىتىپ دېمىگەن گەپ، يازمىغان خەت قالمىدى، دەپ ھەم قۇناخۇن بىلەن بولغان ئىشنىڭ يېيىلىپ كېتىشىدىن ئەندىشە قىلىدىغانلىقىنى، ھەم مېنىڭدىن ئاغرىنىدىغانلىقىنى ئېيتتى، مەن: زۆھرەخان، سىلى ئۇنداق ئويلاپ كەتمىسە، سىلى ساپ ئايال، ئاق كۆڭۈل، دىيانەتلىك ئايال، مۇھەببەتكە سادىق ئايال، ئۇ ئادەمنىڭ مۇھەببەتكە سادىق ئايال بىلەن شاللاق، بۇزۇق ئاياللارنى پەرق ئەتكۈچىلىكى بار، ئاتام زامانىسىدىن تارتىپ ئىككىڭلاردەك ئاشىق-مەشۇقلارنى مەيلى ھۆكۈمەت، قانۇن، ياكى خەلق بولسۇن بۇزۇقلار دەپ قارىغىنى يوق. شۇڭا ئاخىرەتتىمۇ سىلىگە سوراق كەلمەس دەپ ئۆزۈم بىلگەن گەپلەر بىلەن كۆڭلىنى تىنچلاندۇرۇپ قويغانىدىم. مەن چىقىپ كەتكىلى تۇرغاندا زۆھرەخان: مەن ئۇ بالانىڭ ماڭا سىلى دېگەندەك توغرا قارىشىغا ئىشىنىمەن. خۇدايىم بۇيرۇسا دەپ كۆز يېشى قىلدى، — دېدى مۇھەممەت ساۋۇر ئاخىرقى بۇ گەپنى ئۆزى ياساپ چىقىپ.

— ئەمدى ئۇنىڭ ھېكايىسىنى يازسام بولىدىكەن-ھە، — دېدى قىيۇم سابىر، ئۇلارنى ئۆيگە قايتىپ كىرىشكە ھەيدەكچىلىك قىلىش ئۈچۈن چىقىپ، ئىشك ئالدىدا تۇرغان مۇئاۋىن ھاكىمغا مانا، ھازىر دەپ ئىشارە قىلغاچ.

— بۇ دېگەنلىرىنى چۈشەنمەي قالدىمغۇ، — دېدى مۇھەممەت ساۋۇر.

— زۆھرەخان ئاچام بىلەن بىز كېتىدىغان چاغدىكى ئىككىنچى قېتىم كۆرۈشكەندە مېنى ئۇزىتىپ چىقىۋېتىپ: — بالام، ئاڭلىسام مۇھەممەت ساۋۇرغا بۇ ئىشلارنى كېيىن ھېكايە قىلىمەن دەپلا، ھېكايە دېگەننى بىلىمەن، ھېكايە دېگەننىڭ يېرىمى راست، يېرىمى يالغان بولىدىغان نېمە، ئادەملەرنىڭ ئېتىنى ئۆزگەرتتىم دېگەننى بىلەن، شۇنىڭغا يېقىنلا ئاتلارنى قويۇۋالغاچقا يەنىلا چاندۇرۇپ قويۇشىدۇ. ئەڭ ياخشى ئۇنداق قىلىمىسلا، ئەگەر زادى يازغۇلىرى كېلىپ كەتسە، مەن ئالەمدىن ئۆتكەندىن كېيىن يازمىسلا، بۇ ئىشلارنى مەنمۇ ئاڭلىماي قالاي. خەقلەرمۇ نەدە بولغانلىقىنى بىلمەي قالسۇن، شۇ ۋاقىتتا ئۇ ئاندىن ھېكايە بولىدۇ، قانداق، ھېكايىنىڭ نېمىلىكىنى بىلەمدىكەنمەن دەپ چېكىلىگەندى، — دېدى قېيۇم سابىر مۇھەممەت ساۋۇرغا ئىزاھلاپ ۋە، — بۇ ئۇنىڭ ۋەسىيىتى ئىدى، — دېگەننى قوشۇپ قويدى.

— سىلىمۇ قۇناخۇندەك، ئۇ خوتۇننىڭ گېپىدىن چىقالمايدىغان بولۇپ قالغانمۇ نېمە، ئەمدى ئۇنىڭ ۋەسىيىتىنى ئۇرۇندايمەن دېگىلى تۇردىلىغۇ، — دېدى مۇھەممەت ساۋۇر ئەمدى بىرمۇ چىشى قالمىغان كومۇك ئېغىزىنى ھاڭدەك ئېچىپ، كۈلۈپ تۇرۇپ. — بۇنى ئۇنىڭ ۋەسىيىتىنى ئۇرۇنداش ئەمەس، ئۇنىڭ رايىغا بېقىپ ئىش قىلىش دەيمىز، — دېدى قېيۇم سابىر ئۇنىڭ غولىغا قېقىپ قويۇپ.

— مەيلى، ئەمدى ھەر ئىككىسى ئۆلۈپ تۈگىدى، نېمە قىلىمەن دېسە ئۆز ئىختىيارلىرى. مېنى يازمىسلا، يازمىسەنمۇ، مېنىڭ قورقىدىغان يېرىم بولمىغاندىن كېيىن، — دېدى ئۇ مەردانلارچە قىياپەتكە كىرىپ، — ھاكىم سىلنى ئالدىرتىپ كەتتى، گەپلىرى تۈگىسە مەن كېتەي، سىلى ئۇلارنىڭ يېنىغا كىرسەن، بۇ قېتىم ئوبدان كەپلا. بۇ ئۆز ۋاقتىدا ئۆزلىرى يېرىم يىلدىن ئارتۇق تۇرغان جاي، ھازىر ھەممىمىزنىڭ ھال-كۈنى ياخشى بولۇپ قالدى. ئەمدى بىر ۋاخ تاماق ئۈچۈن ئۆزىنى تەكشۈرىدىغان ئىشلار بولمىغاندىن كېيىن، بىر، ئىككى كۈن تۇرۇپ مېھمان بولۇپ كەتسە، ھەممەيلەننىڭ سىلنى بەك كۆرگۈسى كەلدى. ھۆرىخانمۇ سىلنىڭ كەلگەنلىكىنى ئاڭلاپ، قانداق زۇجاڭنى ئۆيگە باشلاپ كېلىڭلار. بىزمۇ كۆرۈشەيلى دەپ قايتا-قايتا دەپ كەتتى، — دېدى مۇھەممەت ساۋۇر خوشلىشىش ئالدىدا.

— قېنى قاراپ باقايلى، بەلكى بۈگۈن كەچرەك بولسۇمۇ كېتىمىزغۇ دەيمەن، ناھىيىدە ھەمراھلىرىم قالدى. مېنىڭ بۇ يەردە باشقا ئىشىم يوق ئىدى. پەقەت ھەرقايسىلىرىنى يوقلاپ، بىر كۆرۈشۈپ كېلەي دەپ كەلگەندىم، يۈز كۆرۈشتۈك، ئەگەر پەتلىپ بارالمىساق خاپا بولمايلا، كۆرگەن-بىلگەنلەرگە سالام دەپ قويسىلا، — دېدى قېيۇم سابىر ئۇنىڭ بىلەن ئىككى قوللاپ ئوزاقچىچە قول سىقىشىپ.

1995-يىلى ئاۋغۇست، ئۈرۈمچى

مەسئۇل مۇھەررىر ئارسلان ئالىپ

مەننىڭ ئالدىمدا شۇنداق بولدى، ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ

بۇ ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ

قەلبىنۇر ئابلىمىت

ئاخىرقى تاللاش

(ھېكايە)

بۇ ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ

بۇ ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ
 قولىمدا تۇرغان ئىشنىڭ ئالدىمدا ئۇنىڭدىن كېيىن ئۇنىڭ

شېرىن ھېسلارنى قوزغايتتى. ئۇ يۈزلىرىمنى
 سىلغاچ سۆزلىمەكتە ئىدى:
 — مەن سىزنى ئىنتايىن ياخشى
 كۆرىمەن. خۇدايىم بۇيرۇسا، تويدا
 بېشىڭىزدىن ئايغىڭىزغىچە ئالتۇنغا پۈركۈ-
 ۋەتمەسەم... ئۆي جاھازلىرىنى ئىچكىرىدىن
 ئەكەلدۈرىمەن... تويدىن كېيىن ئىشلىمەي
 چىرايلىق ئۆيدە بولسىز، مەن ئۈچ قەغەز
 ئۈچۈن خوتۇنغا بور توزانلىرىنى يېگۈزىدىغان
 چۈپەيلەردىن ئەمەس. دادامدەك خوجا-
 يىنىڭ بىساتى ھەم مېنىڭ ئىشتىن سىرتقى
 تاپاۋىتىم قانداقسىگە خەجلىسەكمۇ يېتىدۇ.
 مەن ئاز ئۆتمەي بىر كاتتا زاتقا كۈيۈۋەتۈپ
 بولىمەن... مېنى سۆيۈپ قويۇڭ، جېنىم!
 مەن تىترەپ كەتتىم. ئۇنىڭغا قادالغان
 كۆزلىرىمنى چىڭ يۇمۇۋالدىم. ئۇزاق ئۆتمەي
 ھەممە نەرسىنىڭ قىممىتىنى پۇل بىلەن
 ئۆلچەيدىغان بۇ «مەرد» يىگىت بىلەن
 ئىككىمىز قارىمۇ قارشى ئىككى يۆلىنىش
 بويىچە يول تۇتتۇق...
 دۆلەت بايرىمى مۇناسىۋىتى بىلەن

— سىز مېنىڭ ياز ئاسمىنىدا چاقنىغان
 يۇلتۇزۇم، باھاردىكى ئاپئاق بۇلۇتۇم،
 كۆزلىرىڭىز سۈزۈك بۇلاق، چاچلىرىڭىز
 دەريا سۈيىدەك دولقۇنلۇق. ئوماق كۈلكىڭىز
 قەلبىمنى ياشارتقۇچى يېقىملىق ناخشا...
 مەن مەڭگۈ سىزگە مەنسۇپ، گۈزەللىكىڭىز
 ماڭا...
 مانا بۇ مەن بىرىنچى قېتىم كۆڭۈل
 بەرگەن يىگىتنىڭ ھەر قېتىملىق ئۇچرىشىدا
 تەكرارلاۋېرىپ ياد بولۇپ كەتكەن كىتابى
 سۆزلىرى. مەن تۈرلۈك باھانە سەۋەبلەر-
 نى تېپىپ، ئۇنىڭدىن يىراقلىشىپ كەت-
 تىم...
 خېلى مەزگىللەر ئۆتتى. كېيىن بىر
 دوستۇمنىڭ تونۇشتۇرۇشى بىلەن باج
 ئىدارىسىدە ئىشلەيدىغان ئېگىز بويلۇق
 يەنە بىر يىگىت بىلەن ئارىلىشىپ قالدىم.
 تەبىئەت سۈت بىلەن يۇيۇلغاندەك
 گۈزەل ئايدىڭ كېچە. كۆل بويىدىكى يېشىل
 چىملىق. سۇ يۈزىدە جىمىرلاپ تۇرغان
 يۇلتۇزلارنىڭ شولىسى كىشى قەلبىدە ئاجايىپ



ئوسمانجان ساۋۇت

مېنىڭ ۋە سىلەم خۇشتارلىقىنىڭ زېمىنى

ئىدىقۇت

بىر تالاي ئەسىرگە گۇۋاھ ئىدىقۇت
ئۆرۈلمەس قەلئەلەر كەتسىمۇ سىزىپ،
قەدىمىي بىر روھلار ئوقۇيدۇ دۇرۇت
ئىشكى ئېچىلغان دىللارنى كېزىپ،
دېيىلەر ئۆزەكسىز ھېكمەتنى ئۇنتۇپ،
ئىچ لېكىن تۇپراقتىن تۇتيا ئىزىپ.

كەچمىشلەر قوينىدا نۇرغۇن چېگىش بار،
ھېچكىمگە ئاي ئەمەس ئۇنىڭ سىرلىرى،
تاملارنىڭ تىلى يوق، سۆزلىمەس زىنھار،
دېمەككى سۇنمايدۇ سىرنىڭ قىرلىرى،
يىللارنىڭ ئىزىنى قىلاي دەپ ئىزھار،
تىلىمنى تىلىدۇ تىلىسىم پىرلىرى.

ئىدىقۇت سەن بىلەن قالدىم سۆزلىشىپ،
بىر سۈزۈك ئۇيۇقنى بەردىڭ دەل ماڭا،
تەنلىرىڭ تېنىمگە كەتتى ئۆزلىشىپ،
تەڭداشسىز قىسمەتلەر يار ئىكەن ساڭا.



دەتارم، ئەدەبىيات مۇكاپاتىغا قوبۇل قىلىنغان ئەسىر



① پەيغەمبەر مىنگەن دۆلدۈل.

چالمىلار ياتىدۇ كۆكنى كۆزلىشىپ،
ئالتۇنۇ جاۋاھىر تەڭ كەلمەس ئاڭا.

يۈرەكلەر مۆھرى بار سەندە ئەي تۇپراق،
سېنى دەپ ھەمىشە بولىمىز ئادا،
ئەجدادلار ئاھىغا سالمەن قۇلاق،
ھەر يەردىن چىقىدۇ ھەيۋەتلىك سادا،
پەخىرلەن ئەۋلادىم، مىنىسەن بۇراق ①
بالىقلار ئۈستىگە باغرىڭنى قادا.

خانلارنىڭ خۇي-پەيلى قىزىل گۈل بولسا،
قەلبىمدەك قەلئەلەر بولارمىدى گۈم،
كۆزلەرگە قان تولماي تاڭ نۇرى تولسا،
قىياقلىق چىمەننى باسارمىدى قۇم،
يالغان ۋە ھەسەتلەر ساماندىك سولسا،
دىللاردا مۇز تاغدىك ئۇيارمىدى غۇم؟

ھېچقانداق تۈگىمەس كۈيدەك ئىدىقۇت،
پىرغىرىم ئاپتاپتەك قۇيۇلدۇڭ جانغا،
ھېكمەتلىك ئويلارنى سالىدىڭ تېڭى قۇت،
بىر ئىلھام چاچىيدۇ تومۇردا، قاندا.

ئىدىقۇت گۈزىلى ئاق چېچەك مەرغۇپ،
كۆڭۈللەر تۆرىگە تىزىلدۇردۇڭ سەن.
ئالىي بىرنەسە پىتىن ياپراپ كەتتىم خوپ،
نەزمەنىڭ كۆكىگە كۆتۈرۈلدۈڭ سەن.

1996-يىلى 28-سېنتەبىر، تۇرپان

قۇياشنىڭ كۆزىگە قارىدىم مەزمۇت،
ئۇندا سەن چۆكۈپسەن دەريايى شانغا.

ئىدىقۇت، ئىدىقۇت، ئەزىز ئىدىقۇت،
ئۆلگەن بىر ئەسەرنى تىزىلدۈردۈڭ سەن.

كونا كۆزلەر

كۆزىمىزدە كۆزۈڭلار بار، يانمىز،
سىلەردىكى ھەممە نەرسە بەركەتلىك.

مۇزئارتلارنى بۆلمەك بولساق ئىككىگە،
كەينىمىزدە يۆلەپ تۇرغان سىلەر بار.
تاڭ كۈيىنى ئۆگەتكەندە كېچىگە،
ئىشىكلەردە تۇرسىلەر خوپ بىدار.
دۇئاينىڭلار دەل تېگىدۇ كىشىگە،
تەڭرى دەملىك ئۇدۇمۇڭلار زۇلپىقار.

تالا-تۈزدە قارساڭلار قايرىلىپ،
كۈچ ئالىمىز، تاغۇ تاشنى تىلغايمىز.
بىرىڭ كەتسەڭ، بىر ئالەمدىن ئايرىلىپ،
كۆز ياش دېڭىز، كۆز ياش دېڭىز يىغلايمىز.
شۇنداق كېتەر بىلىرىمىز قايرىلىپ،
ياق سىلەرنى قىيالمايمىز، قىيمايمىز.

كونا كۆزلەر، ئاسقىماڭلار كېتىشكە،
دۇنيا خىرە بىزلەر ئۈچۈن سىلەرسىز.
يىڭنە كېرەك زەردىن زەرتون تىكىشكە،
ئېسىل سىلەر شۇڭا ئېسىل ئوغۇل-قىز.
تەشنا بىزلەر ھامان ھېكمەت ئېمىشكە
گۈل كۆركىگە ئانا دايم ئوق يىلتىز.

1996-يىلى 4-نويابىر، ئۈرۈمچى

كونا كۆزلەر، ئاسقىماڭلار كېتىشكە،
دۇنيا خىرە بىزلەر ئۈچۈن سىلەرسىز.
بولار ھەردەم مەنزىللەرگە يېتىشكە،
تېخى بالدۇر، خوشلاشمايلى بىز ھەرگىز.
بىز جاۋابكار يوقۇقلارنى ئېتىشكە،
ئەجەل كىرمەس قەسىرلەرنى سالدۇق بىز.

ئالدىڭلاردا تاي-تاي باستۇق ھەممىمىز،
مېھرىڭلارغا تويدۇق تاشتىن تاغ بولدۇق.
قەلبىڭلەرگە چىڭ چاپلاندى قەلبىمىز،
ياپراق ئىدۇق، ھارارەتتىن باغ بولدۇق.
ئارچىلارنى ئەسكە سالىدى قەددىمىز،
قاماقلارنىڭ يۈرىكىدە داغ بولدۇق.

بېشىمىزنى سىيلاپ ئۆتتى خىزىر قول،
شور تۆكۈلدى قەۋەت-قەۋەت ماڭلايدىن.
ئەتىرگۈلگە تولۇپ كەتتى ئوڭۇسول،
تەمى كەتمەس سۆزۈڭلەرنىڭ تاڭلايدىن.
پېشىڭلارغا تۇتاشقاندۇر داغدام يول،
بەلگە قويغان يېرىڭلاردا تاڭ، ئايدىڭ.

باغرىڭلاردا باردۇر ئاتا-ئانىمىز،
تەڭدىشى يوق دىلى كۆيۈك، شەپقەتلىك.
بار سىلەردە شەرىپىمىز-شانىمىز
ۋە جەننەتنىڭ دەرەخلىرى شەربەتلىك.

سېغىنىش

ھۆسن كىرگەن بوشلۇقلاردا تۇرسەن يالغۇز،

چۈشىنىشلىك ھالىڭ سېنىڭ ماڭىلا پەقەت.

چۈشلىرىمدە تەڭدى ئاخشام ۋە بولدى يالپۇز

تۇرنىلارنىڭ قانىتىغا ئۇزۇڭ ئاسقان خەت.

قۇياش باغرى سېنىڭ باغرىڭ چۈشتى باغرىغا،

توزۇپ كەتتى دوستلار دىلغا قوندۇرغان ھەسرەت.

يادىڭ سېنىڭ كەۋسەر تەمى بەردى ئاغزىغا،

كۆتۈرۈلدى ھوشلىرىمدىن مەڭگۈگە غەپلەت.

كەتمىشلەرنىڭ كەلمىشلىرى ئالەمدە بەرھەق،

بۇنچە ئۇزۇن بولمىسۇ بولاتتى ھىجران.

ئۇنىڭ سالغان ئازابلىرى دەھشەت نەقمۇنەق

چىدىمايدۇ ھېسار ئاڭا، چىدايدۇ ۋىجدان.

سۆيگۈ بىلەن ياشاش پەرھىز تۇرسا بەندىگە،

سۈننەت بىلىپ ئۇنى قانداق ياشايمىز دىلدار؟

شاھانە تون ئايلاسا گەر جۇل-جۇل جەندىگە،

قىيامەتلەر كۆزىنەكلەردىن ئاچمامدۇ دىلدار؟

قاقىرىلار پەرلىرىڭنى تاراپ قويايمۇ

ئاتلانغاندا ھەيۋەت بىلەن يىراق سەپەرگە.

ئۇنلىرىڭنى سېغىنىشىم، مۇڭغا ئۇرايمۇ

بەلگە تاشلاپ ئۆتكىن ساڭا ئېيتقان شەھەرگە.

1996-يىلى 5-نويابىر، ئۈرۈمچى

* * *

مەن تۇرىمەن بوسۇقتا ئىزا چېچىپ،

ئىشىكىڭنى مىڭ تەستە قىيا ئېچىپ.

ئاي ماڭلىيىڭ نۇر چاچتى مەن تەرەپكە،

كەتتىم گويا شۇ تاپتا زىيا كېچىپ.

كېبرىڭنى نەلەرگە تاشلىۋەتتىڭ،

خۇش خۇيلۇقنى دەرھاللا باشلىۋەتتىڭ.

رۇھىم ئۆزرە تاڭ ئاتتى زەپمۇ ئاپئاق،

ئېرىپ كەتتىم، كۆزلەرنى ياشلىۋەتتىڭ.

1996-يىلى، 6-نويابىر، ئۈرۈمچى

دىل ئەمرى

* * *

مەن سېنى ئۇلۇغلاپ تۇرىمەن ئەركەم،
ئېتىڭغا قوشمەن ئالىي سۈپەتنى.
كۆركى بار سۆز چىققان قەلبلەر كۆركەم،
شۇ ھېكمەت بويىچە تاللا ئۆلپەتنى.

ھەرنە سۆز ئەگشۈر كەينىدىن،
ئازماستىن كېلىمەن ئەينىدىن.
ھەر نېمە دېيىشسۇن خالايق
كۆكلەملەر ياغدۇ پەيلىدىن.
تېلىسۇ نەشتەرلەر يۈرەكنى،
كەتمەيدۇ كەۋسەرلەر لەيلىدىن.
ئاشىقىمەن دوستلىرىم سىلەرگە،
جەننەتلەر تۆكۈلەر مەيلىدىن.
لاي ئاقماس ھەرگىزمۇ نەھرىدىن،
نۈركەتمەس تولۇنئاي بەھرىدىن.
قۇياشتەك ياندۇ روھىمۇ،
چاڭ قونماس ھېچكىمگە قەھرىدىن.

كۆزۈڭنى يۇلتۇزغا ئوخشىتىپ دائىم،
ئۆزۈڭنى قۇياشقا، ئايغا تەڭ دېدىم.
ئەيسىڭ ئۈچۈنمۇ يانمىغان رايىم،
دوستىغا دوستىنىڭ كۆكى كەڭ دېدىم.

باغرى كەڭ دىللاردا كەزگەيسەن ھامان،
ئاپتاپتەك ھېسلارغا پۈركەيمەن سېنى.
بىر زەررە مېھرىدىن چاقنايدۇ جاھان،
مىڭ زەررە مېھرىڭگە غەرق قىل مېنى.

1996-يىلى 6-نويابىر، ئۈرۈمچى.

1996-يىلى 7-نويابىر، ئۈرۈمچى

* * *

چىمەنلىك يوللار، ئۇچقۇراپ گويا يەلدەك ماڭسەن،
بىپەرۋالىق كەيپىڭدە، يوللاردا تۇغۇلغان بالىسەن.
ئوتقاشتەك يانغان يۈرەكنى، تاشلاپ قويدۇم ئالدىڭغا،
دەسسەمەيسەن ئېھتىمال، ئالقىنىڭغا ئالسىەن.

شۇندا ئېيتار ئۇ ساڭا ساقلاپ كەلگەن سىرنى:
(سىر ئىماندۇر ھاياتتا، نوچىلىقنىڭ گېمىنى.)

تاغلاردىن ئالدىم يۈكسەكلىك، باغلاردىن ئالدىم شەربەتنى،
مېنىڭ ۋەسىلىم مەڭگۈلۈك خۇشتارلىقنىڭ زېمىنى.

چايقاتما ئۇنى چايقاتما، نۇرلارنى تۆكۈپ ئالسىەن،
تۆكۈۋالساڭ ناۋادا ھەممىدىن قۇرۇق قالسىەن.

ئەڭ يامىنى زۈلمەت قونار ئۆزۈڭ ھەمدە كۆزۈڭگە،
ئۇ چاغدىچۇ ئۇ چاغدا ئەركىمنى ئالغان لېۋەنىم،

تىمسىقلاپ، تەمتىرەپ زۈلمەتتە نەگە بارىسەن؟

1996-يىلى، 7-نويابىر، ئۈرۈمچى

* * *

ئەستى سەلكن، كۆز ياپرىقى تۆكۈلدى،
 تەپچىپ تىككەن تىكشىلىرىم سۆكۈلدى.
 بۇلۇتلارغا باش تەگكۈزگەن تاغلارغا
 يۈكۈلمىگەن بۇ بەللىرىم يۈكۈلدى.
 ياپراق سېنىڭ تېخى كۈنۈڭ توشمىغان،
 سېنى ھېچكىم خازانلارغا قوشمىغان.
 نەزەرىمدە يېشىللىقنىڭ يۇمرانى،

ئىدىك گويا ئۆمرۈمگە ئوخشىغان.
 كۆمۈلسەن تۇپراقلارغا تۆكۈپ شان،
 ياپراق بولماي ياپراقلارغا بولۇپ جان.
 تاغلا كۆكلەم ياپراقلار چاقنايسەن
 يېشىل ھۆسن، يېشىل جىلۋە جانجان.

1996-يىلى 10-نويابىر، ئۈرۈمچى

رۇبائىيلار

1
 ئايرىلىدۇ سىردىن ھامان سىرلىق تىجارەت،
 كۈنرايدۇ يەل-يېشىندىن يېڭى ئىمارەت.
 بورانلاردا كۈلدەك توزار مىسقال يالغاندىن
 قان-ياش بىلەن ئۇيۇپ پۈتكەن پاتمان ئىناۋەت.

2
 تامچە سۇغا تەڭ ئەمەستۇر دېڭىز رىئايەت،
 نىقابىنى ئالۇر ئالەم يۈزدىن نىھايەت.
 ۋاقت دېگەن ئادىل ھەكىم، بىلىنەر ھامان
 بېلىق قارنى پاناھ بولغان قىلدەك خىيانەت.

3
 سۈتتەك ئاق دېدىڭىز قارامنى ئانا،
 نۇردەك ساق دېدىڭىز يارامنى ئانا.
 ئالەمنىڭ چىرايى ئېسىڭىزدە يوق،
 كۆلكەمدىن ئالدىڭىز ئارامنى ئانا.

4
 داۋانلىق يوللاردا ئاستا كېلىمىز،
 يول پۈتمەس، پۈت تۈگەر بۇنى بىلىمىز.
 ئويلايمەن ئەجەلمۇ چىقىلماس بىزگە،
 ھەمىشە بولسا بىر تىل ۋە دىلىمىز.

5
 يۈرىكىم، كۆز نۇرۇم، باغرىم ئانا يەر،
 ھەسرەتۈ دەردىڭىنى پەقەت ماڭا بەر.
 ھەر زەررە توپاڭدا ھەرتامچە قېنىم،
 سەن ئۈچۈن مەيداندا بىر جېنىم مىڭ ئەر.

6
 باغنى ئاچتى مەرد باغۋىنىم بارايلى بىللە،
 ئالمىلارغا شەربەت بولۇپ تارايلى بىللە.
 ئالما بىلەن بىللە كىرىپ ئالما ئۆيلەرگە،
 ئالما يارنىڭ ئالما لېۋىن يارايلى بىللە.

ئىبادەتكە كېلەر بولدى ئاسمان ۋە زېمىن
كۆرسىتىڭچۇ، قېنى قىبىلە قاياقتىڭىزدا؟

1996- يىلى 10- نويابىر، ئۈرۈمچى

ياشايدىن ھايات بىلەن چاقچاقلىشىپ

ھاياتلىق گۈلى چاپسان تۇزار ئىشمىش،
چاقچاقتىن كۆڭلى تاياغاق، نېرىلارنىڭ.

مەن چاقچاق قۇچقىدا ياشاپ كەلدىم،
يىغامنى كۈلكە قىلدىم چاقچاق بىلەن.
دۈشمەننىڭ يۈرىكىنى قاساپ كەلدىم،
چاڭ سالسا ئەقىدەمگە چاڭگاق بىلەن.

مەن چاقچاق قۇچقىدا ياشاپ كەلدىم،
كۆلدۈردۈم دوستلىرىمنىڭ يۈرىكىنى.
چاقچاقتىن گۈلدەستىلەر ياساپ كەلدىم،
تەبرىكلەپ، قۇچسا بەخت كۆرىكىنى.

ئاھ، بولماس بۇ ھاياتتا زادى نېسىپەم
بىر كېتىپ قايتا كېلىش ھاياتلىققا.
چاقچاقسىز ئۆتكەن كۈنۈم ئىپتىيائى كېسىپ
مەن ئۈچۈن تەڭدۈر ئۆلۈم-ماماتلىققا.

بېشىمغا كەلسە قانچە مەشئۇم بالا،
چاقچاقسىز يۈرگىنىم يوق ئەخمەقلىشىپ.
ئەزرائىل كەلسۈمگەر (كۆڭلى ئالا)
چاقچاق قىپ كۆز يۈمىمەن چاقچاقلىشىپ.

جەننەت دېگەن ئانا سىزنىڭ ئاياغىڭىزدا،
ھېكمەت دېگەن تۇتقان ھاسا-تايماڭىزدا.

مۇھەممەت روزى

كۆز لىرىكىسى

(ئابدۇللا ئارىپوۋغا تەقدىم)

شىلدىر-شىلدىر تۆكۈلىدۇ غازاڭلار،
ئۇچۇپ كېتەر تەمتىرىشىپ نەگىدۈر.
ياق، دوستلىرىم غازاڭ ئەمەس بۇ مېنىڭ
ھاياتىمنىڭ تۈزۈۋاتقان بەرگىدۈر.

قۇشلار كۆيى جىمىپ قالغان باغلاردا،
يېشىلگە ندەك كۆز كېلىپلا خومارى.
ياق دوستلىرىم كۆي ئەمەستۇر بۇ مېنىڭ،
ئارمىنىمنىڭ سۈكۈت باسقان شۇئارى.

پىلىدايدۇ ھارغىن قۇياش سامادا،
كۆيدۈرەلمەس ۋۇجۇدلارنى ئۇ پەقەت.
ياق، دوستلىرىم قۇياش ئەمەس بۇ مېنىڭ
ياشلىقىمدا قالغان سۆيگۈ-مۇھەببەت!

ياشايمەن ھايات بىلەن چاقچاقلىشىپ

چاقچاقتىن ئۆمۈر چەندەن ئۇزارتىشىم،
نەقلى بار بىزدە شۇنداق قېرىلارنىڭ.

ئابدۇكېرىم مەخسۇت

خىلۋەتتىكى چېچىكلەر



شائىر ئابدۇكېرىم مەخسۇت 1938-يىلى 15-ماي غۇلجا شەھىرىنىڭ ناغرىچى مەھەللىسىدە دېھقان ئائىلىسىدە تۇغۇلغان. ئەخمەتجان قاسىمى نامىدىكى بىلىم يۇرتى ۋە ئىلى سىفەن مەكتەپلىرىدە ئوقۇغان. 1956-يىلىدىن 1984-يىلىغىچە ئوقۇتقۇچىلىق قىلغان. 1984-يىلى يانۋاردىن باشلاپ ھازىرغىچە «ئۈرۈمچى كەچلىك گېزىتى» نىڭ ئەدەبىيات بۆلۈمىدە مۇھەررىر بولۇپ ئىشلەپ كەلمەكتە. 1956-يىلىدىن باشلاپ شېئىرلىرى ئېلان قىلىنغان. ھازىرغىچە «ئالمىزار ناخشىلىرى»، «تولۇنئاي»، «زېمىن كۈلكىسى»، «ئىشقى سادالىرى» قاتارلىق توپلاملىرى نەشر قىلىندى. كۆپلىگەن ھېكايە-نەسرلىرى، ئىلمىي ماقالىلىرى ئېلان قىلىندى. بۇ يىلى ئۇنىڭ ئىجادىيەت بىلەن شۇغۇللىنىۋاتقىنىغا 40 يىل بولدى. بىز بۇ مۇناسىۋەت بىلەن پېشقەدەم شائىر ئابدۇكېرىم مەخسۇتنى قىزغىن قۇتلۇقلاپ، تېنىگە سالامەتلىك، ئىجادىيىتىگە تېخىمۇ زور ئۇتۇق تىلەپ، ئۇنىڭ بىر قىسىم شېئىرلىرىنى كىتابخانلارغا سۈندۈق.

ھەۋەس ئوت ياقمىغان تېخى ۋۇجۇدقا
 مېھرى ئايلىنىمىغان قەلبىدە قۇتقا،
 تاتلىق تامشىپ ئەمگەن ئانا سۈتىدىن،
 سۆيگۈ ئويغىنار كەن بوۋاقتا يۇرتقا.
 ھايات سەپىرىدە بۇ بىر قونالغۇ،
 بۆشۈك بۆيۈك ئالەم، تەۋرىنەر سۆيگۈ.
 3
 پاكلىق مۇنبىرىدە شاھتۇر سەبىيلىك،
 ھەممىگە قىزىقىش خىسلىتى ئۇنىڭ،
 سىرلار دۇنياسىغا ئېپ بارار يولىنىڭ
 تۇنجى پەللىسىدە ئايان جەزبىلىك.
 شوخلۇقلار ئىلكىدە سوئال ۋە سۈكۈت،
 پىكىر ۋادىسىدا ئادىشار ئۈمىد.
 ئارمان بىلەن ئۆتكەن دەققە بۈگۈن
 ئەتە چىغىرلاردا قۇچاقلایدۇ قۇت.
 لېكىن سوئاللارنىڭ دۇنياسى چەكسىز،
 قانچە سىرلار قالار پىنھان جاۋابسىز.

1
 ئىنسان تۇغۇلۇپلا باشلار كەن سەپەر،
 مەنزىلى ئوخشىماس يېقىن ھەم يىراق.
 سەپەردە تۈز يول يوق ئەزەلدىن بىراق،
 قەدەمدە زەپەر بار، قەدەمدە خەتەر،
 بەزىدە باھاردىن ئالسا خۇش نەپەس.
 بەزىدە جۇدۇندىن قۇتۇلماقۇ تەس،
 بەزى قۇچاق ئاچسا بەخت دىلبىرى،
 بەزى پىشكەللىك جانغا قىلار قەست.
 ئىنسان كۆنەر ئىكەن ھەممىگە شۇنداق،
 بەزلەر كەن ئۆزىنى دەپ بۇ يول ئۇزاق.

2
 دۇنياغا كۆز ئېچىپ قۇچاقلاپ يەرنى،
 ئارمان بۆشۈكىگە بۆلىنەر ئادەم،
 كۆزلەر قاراقدا جىلۋىلىك ئالەم،
 لېكىن ئايرىيالماس مەس بىلەن زەرنى.



4

سەپەر ئەيلەپ ھامان نۇر گۈلزارغا،
ساما قۇچقىدا قىلىدۇ پەرۋاز،
ئۇل سالار ئەۋلادنىڭ ھور باھارغا،
قىرانلىق چاغلرى، ئىجاد چاغلرى،
ۋايىغا يېتىدۇ سۆيگۈ باغلرى.

بالىلىق ئاھ! قانداق گۈزەل شوخ دەملەر،
بىخ سۈرگەن گىياھ ئۇ دىلنى قىلغان مەس،
يۈرەكلەر جامىدا شادلىقلار پەۋەس،
يوق ئۇنىڭ زەررىچە قايغۇ-سەتەملەر.

7

كېلىدۇ ھاسىدا قالدۇرۇپ ئىزلار،
ھەر ئىزدا مىڭ قىسمەت، مىڭلىغان ھېكمەت،
قەلب خانىسىدا زەپ ئىزگۈ نىيەت،
يۆلەپ مېڭىڭلار، يىگىتلەر، قىزلار،
ئۇلار باغ ياسىدى، يېمىدى مېۋە،
ئالىمدى سايسىدىن ھەتتا نېسۋە،
ساخاۋەت كۆكىدە ئەيلىدى جىلۋە،
ئۇلارنىڭ تەشۋىشىنى بۇزمىسا ئەۋلاد
بولسا ئۇ ياسىغان بوستانلار ئاباد.

سىرلار ئىشىكىگە بېسىلار قەدەم،
قۇرلار ئارا ئىز سېلىپ كېلىدۇ قەلەم،
تىلىم پەرىلىرى قىلار ناز-جىلۋە،
شوخلۇققا ئىنتىلىش بولىدۇ ھەمدەم،
يۈرەكتە يېلىنچار ئىشتىياق، ھەۋەس،
ئارزۇ بۆشۈكىدە تەۋرىنەر نەپەس.

5

گۈل ياشلىق ئوتلۇق دەم، مۇقەددەس سۆيگۈ،
ئىنتىلىش، ئارزۇلار ۋايىغا يەتكەن،
سېھىرلىك تۇيغۇلار دىلنى رام ئەتكەن،
كۆزلەردىن ئۇيقۇنى سۈرگەن شوخ تويغۇ،
بۇرۇتلار خەت تارتقان، كۆزلەردە سۈرمە،
شېرىن سۆھبەتلەرنى، دەملەرنى دېمە،
باھار گۈللىرىدەك زوقۇڭنى تارتقان
تاڭلار قۇچقىدا ئارمانلا كېمە.

8

ھايات سەپىرىدە قىسمەتلەر تولا،
بۇ دۇنيا ئىنسانغا ئەمەستۇر باقى،
بەخت جامىدا مەي كەلتۈر لىساقى،
قىسمەتلەر ئىلكىدە ھېكمەتلەر تولا،
دۇنيا ھېكمىتىگە ھاكىمدۇر ئادەم،
ئادەم ئەقلى بىلەن چۆرگىلەر ئالەم.

بىلىم رەناسىغا سىرداش گۈل ياشلىق،
ۋىسال ھەم ھىجرانغا سىرداش گۈل ياشلىق،
شۇڭقاردەك مەردانە، لوقماندەك ئاقىل،
كۆركى باشقىچىدۇر قىران دەملەرنىڭ،
ۋەزنى بىر دۇنيادۇر مەرد قەدەملەرنىڭ،
ئۇنىڭ تەرىپىگە كامىل ئەمەس تىل،
يۈگەن سالار ئۇ سىر تۇلپارغا،

6

1992-يىلى 14-ماي، ئۈرۈمچى

تولۇنئاي

ئايدىڭ كېچە، دېرىزىنى ئاچتىڭسەن،
ئەركە شامال سۆيىدى مېنىڭ يۈزۈمنى.

قوللىرىنى قويۇپ ئاستا مۇرەمگە ،
تۈن قوينغا تىكتىڭ ، جېنىم ، كۆزۈڭنى .

شۋېرلدىڭ قۇلقىغا ناز بىلەن :
« قارىغىنا تولۇنئاينىڭ ھۆسىنى .
سۈتتەك ئاپئاق نۇرلىرىغا يۆگەپتۇ ،
باغ-ۋارانلار ، چىمەنزارلار كۆكسىنى »

* *

قانداق گۈزەل تولۇنئاي ، دەپ ئومىقىم ،
پىچىرلايسەن قۇلقىغا ئايلىناي .
تولۇنئايغا نەزەر تاشلاش نەھاجەت ،
يۈرىكىنى يېقىپ تۇرسا تولۇنئاي .

1966-يىلى ئۆكتەبىر ، غۇلجا .

يۈرىكى قالدى

ئېتىكىنى ئاق ئۆرۈككە تولدۇرۇپ ،
قىز چىقاي دەپ تۇرغىنىدا بېغىدىن .
قىز قەلبىنى ئەسىر قىلدى شۇ مەھەل
جاراڭلىغان ناخشا باغنىڭ كەينىدىن .

كۆيىنىكىنىڭ ئېتىكىدىن قوللىرى
ئايىرلغاننى قىز زادىلا سەزمىدى .
تەرگەن ئۆرۈك تام تۈۋىگە تۆكۈلدى ،
ناخشىچىغا قاراپ كۆزى تويىمىدى .

باغ تېمىغا باردى ئۇ قىز ئالدىراپ ،
شاخنى قايرىپ تام كەينىگە قارىدى .
قارىدى-دە ، قىز يوقاتتى ئۆزىنى ،
توك ئېقىمى ۋۇجۇدىغا تارىدى .


چاقىرغاندا ھويلىسىدىن ئانىسى ،
قىز يۈگۈردى ، قالدى تەرگەن ئۆرۈكى .
تام تۈۋىدە قالسا مەيلى ئۆرۈكى ،
تام ئارقىدا قالدى ئوتلۇق يۈرىكى .

1965-يىلى ئىيۇن ، غۇلجا



Handwritten text in Uyghur script, likely bleed-through from the reverse side of the page. The text is mostly illegible due to fading and bleed-through.

مۇھەممەتجان سادىق



زۇلىفقار

(روماندىن پارچە)

شائىر، يازغۇچى مەھمەتجان سادىق ئىككى قىسىلق رومانى «زۇلىفقار» نىڭ بىرىنچى قىسمى «ئىرگىنلىك ئوغلى» نى تاماملاپ نەشرگە تاشلىدى. شىنجاڭ خەلق نەشرىياتى بۇ روماننى نەشر قىلىش ئالدىدا تۇرماقتا. بۇ ھەممىمىزدە روماندىن بىر بابنى تاللاپ تونۇشتۇردۇق.

مۇھەررىردىن

ئونىنچى باب

ئىسسىق شامال

ئاسمان ئاجايىپ چىرايلىق، ئۇ خۇددى ھۆپپىدە ئېچىلغان مۇھەببەتنىڭ گۈل-چىچەكلىرى بىلەن تولۇپ كەتكەن گۈلشەنگە ئوخشايتتى. ھەر بىر يۇلتۇز پاكلىق، گۈزەللىك ۋە ۋاپادارلىقنىڭ ئالتۇن گۈلدەك چاقناپ تۇراتتى. روستەم بېشىغا ئاق مالخاي، ئۈستىگە قاراشىم-پەشمەت كىيىپ، بېلىنى قارا پوتىدا باغلاپ، يۈزىگە كۆزىلا كۆرۈنۈپ تۇرغان قارا نىقاب تارتىپ سۆيۈملۈك يېزىسىغا قاراپ كەلمەكتە. ئۇنىڭ ئاستىدىكى ئىككى قۇلقى دىڭ تۇرغان چىرايلىق قارا ئاتنىڭ ئۈزۈن يايلا-قۇيرۇقلىرىنى تاغنىڭ سەلكن شامىلى يەلپۈيتتى. ھەممە ياق جىمجىت، بۇغدايلىرى ئورۇلۇپ بولۇنغان ئېتىزلار، ئاستا شىلدىرلاۋاتقان قوناقلار، كۈزگى بېشى ئۈچۈن ئاختاما قىلىنغان ئېتىزلار، ئۈيەر-بۈيەردە خۇددى قاراۋۇللاردەك يالغۇز ۋە توپ تۇرغان دەل-دەرەخلەر، ئېتىكىنى تۈتۈپ خىيال سۈرۈۋاتقان ئادەمدەك كۆرۈنگەن ئاۋرال ۋە ۋادىنىڭ ئىككى تەرىپىدىكى قاتمۇ قات تاغلار

قاراڭغۇلۇقنىڭ پەردىسى ئىچىدە قارىيىپ كۆرۈنەتتى. ئارىلاپ-ئارىلاپ يېقىن ئەتراپتىكى مەھەللىلەردىن ئىتلارنىڭ قاۋىغان ئاۋازلىرى ئاڭلىناتتى. ناھ، ناخشا! بۇ ئۇيغۇر يۇرتىنىڭ كۈندۈزىلا ئەمەس، كېچىسىمۇ ناخشا بىلەن ئۆتىدۇ! بىلىمدىم! بىلىمدىم، ئۇيغۇرلار ناخشاغا نېمانچە ئامراقكىن؟! ئۇنىڭ ئون ئىككى مۇقامى، يەرلىك مۇقاملىرى، ناخشىلىرى نەچچە كېچە-كۈندۈز ئېيتىسىمۇ تۈگىمەيدۇ. ناخشىنى پەقەت يۈرىكى ساپ ۋە ئۈمىدلىك ئادەملەرلا ئېيتالايدۇ! راست، بۇ ھەقىقەت! ئۇيغۇرلار بېسىپ ئۆتكەن تارىخنىڭ ئۇزۇن يوللىرى مۇڭلۇق ۋە ئۈمىدلىك ناخشىلار بىلەن جاراڭلاپ كەلدى!

كەچ قالغان دېھقان ناخشا ئېيتىپ كەلمەكتە. گويا بىر قاناتلىق يۈرەك ئۆزىنىڭ ھاياجانلىق ۋە باتۇر ھېسسىياتىنى كېچە قوينىدىكى ۋادىغا چېچىپ ئۇچماقتا. گويا بۇ قوللىرى باغلىنىپ، ئازاب داۋىنىدىن چىقىپ كېتىۋاتقان ناخشا ئىگىسىنىڭ كۆزلىرى ياش ئەمەس، نۇر چاچماقتا. ئۇ ئالەمگە ئۆزىنىڭ ھەرقانداق جاپا-ئازاب يېگەلمەيدىغان مەغرۇر ئىرادىسىنى تەنتەنە بىلەن جاكارلىماقتا!

تەلكىنىڭ داۋانىدىن

- كارۋان توختىماي ئۆتتى.
- سۇلايمان يىغلىغان بىلەن
- ئېلاخۇن يىغلىماي ئۆتتى.

راست! قارىغىنا، قاراڭغۇلۇق ئىچىدىكى ئاۋرال، مۇقەددەس ئانا يەر شۇ ناخشىنى ئېتىۋاتقاندەك، ئاستاشىۋىرلايتتى... ئەشە قامچىسىنى تۈتۈپ، ئېتىنى بىر خىل يورۇتۇپ كېتىۋاتقان رۇستەمنىڭ يۈرىكىگە ناخشا قاتتىق تەسىر قىلدى. بەلكىم، تۆمۈر قەپەسكە سۇلىنىپ ئېلاخۇن ئۆتكەن تەلكە داۋىنىدىن، ئۇمۇ ئۆتۈپ قالار! ئەگەر تەقدىر ئاشۇ ئازاب داۋىنىدىن ئۆتۈشنى ئىرادە قىلغان بولسا، ئۇمۇ خۇددى ئېلاخۇندەك يىغلىماي، كۆزلىرىنى چاقىتىپ، ئۆزى ياخشى كۆرىدىغان ناخشىنى ئېيتىپ ئۆتىدۇ! ناخشا توختاپ قالدى. بەلكىم، كەچ قالغان يولۇچى مەنزىلىگە يەتكەندۇ؟! لېكىن، تەبىئەت ۋە رۇستەم بىر ئىزگۈ ھېسسىيات ئىچىدە جىمجىت خىيال سۈرەتتى. رۇستەمنىڭ كۆزىگە يېزىنىڭ قارايدىغان دەل-دەرەخلىرى كۆرۈندى. ئۇنىڭ كۆزىگە يېزىسى: چاچلىرى چۈگۈلغان، ياماق چۈشكەن كۆڭلىكىنىڭ يىرتىلغان يەرلىرىدىن قامچىنىڭ تىلىۋەتكەن ئىزلىرىدا قان ئۇيۇپ قالغان، ئاستا ئىگراۋاتقان رەنا بولۇپ كۆرۈندى. ئۇ چىدىيالىمدى! ئۇ ئۈزەڭگىدىكى ئىككى پۈتنىڭ پاشىنىسى بىلەن ئېتىنى بېقىنداپ، ئاتنىڭ مېڭىشىنى تېزلەتتى.

رەنا! جېنىم رەنا، رۇستىمىڭ يېنىڭغا كېتىۋاتىدۇ! ئۇ، سېنى ئازابتىن قۇتۇلدۇرۇش
 ئۈچۈن كېتىۋاتىدۇ! بىلەمسەن، ئەگەر ھاياتنىڭ تومۇرىدا ئادالەت، ئەركىنلىك ۋە
 باراۋەرلىك قېنى ئاقسا، بۇنداق ھايات تاتلىق-شېرىن بولۇپ، كېچە-كۈندۈز ئۇنىڭدىن
 خۇشاللىق كەتمەيدۇ! ئەكسىچە ھاياتنىڭ تومۇرىدا زۇلۇم ۋە زورلۇقنىڭ بۇزۇق قېنى
 ئاقسا، بۇنداق ھايات ئازاب-ئوقۇبەتلىك بولۇپ، كېچە-كۈندۈز ئۇنىڭدىن قاينۇ-ھەسرەت
 كەتمەيدۇ! بىز ھازىر كېيىنكى خىلدىكى ھاياتنىڭ قوينىدا ئاھ ئۇرۇۋاتىمىز، ئالدىنقى
 خىلدىكى ھايات ئۈچۈن كۈرەش قىلىۋاتىمىز! بۇ كۈرەش يولىدا جېنىم، سەنمۇ، مەنمۇ،
 سۆيۈملۈك ئەل-يۇرتىمۇ جاپا-مۇشەققەت ۋە ئازابلىنىشلاردىن خالىي بولالمايدۇ، بىلسەن،
 جاپا چەكسۈگۈچە ھالاۋەت، جاندىن كەچسۈگۈچە جانان يوق! ئامرىقىم، مېنىڭ ئىشەنچىم
 كامىل: ئاخىر بۇ ئانىجان زېمىنىدىن جېمى قاينۇ-ھەسرەت ئازاب ۋە زۇلۇم-زورلۇقلار
 تۈگەيدۇ! بىزمۇ ئادەمدەك ياشايمىز! لېكىن زالىملار بىزنىڭ شۇ گۈزەل ئارزۇ-ئارمانلىرىمىز-
 نى، بۇ يولدا قىلىۋاتقان كۈرەشلىرىمىزنى يوقىتىۋېتىشكە ئورۇنلۇق ئاتىدۇ. ئەگەر ئىنسان
 قانچىلىك ۋەھشىيلىك ۋە قاراڭغۇلۇق ئىچىدە قالسىمۇ، قەلبىدە پىلدىرىلغان بىر تال ئۇچقۇن
 بولسا، ئۇ چوقۇم يورۇق كۈنلەرگە چىقالايدۇ! ياق! بىز تەقدىرگە تەن بېرىپ
 ياشايدىغان ئۈمىدسىزلەردىن ئەمەس! ياق! بىز جېنىدىن تويۇپ، بۇ دۇنيادىن ۋاز
 كەچكەنلەر ئەمەس! بىزدە ئۈمىد بار، ئىشەنچ بار! بىز چوقۇم ئارزۇيىمىزغا يېتىمىز!
 رەنا، ئۇ يورۇق كۈنلەر كەلگەندە، بۈگۈن تارتقان جەبرى-جاپالىرىمىزنى ئونتۇپمۇ
 كېتەرمىز، ئادەم شۇنداق، شادىيانە ھاياتنىڭ شېرىن شارابى ئاستا-ئاستا مەست
 قىلغاندا، ئۆتكەنكى ئازاب-ئوقۇبەتلىك كۈنلىرىنى ئونتۇپ كېتىدۇ! مەيلى ئونتۇسا
 ئونتۇسۇن! ئونتۇغىنىمۇ ياخشى!
 ئۆزۈممۇ بىلەيمەن، يېقىنقى يىللاردىن بېرى كۆپ خىيال سۈرىدىغان بولۇپ قالدىم.
 جېنىم، مانا، قېشىڭغا كېتىۋېتىپمۇ خىيال سۈرۈۋاتىمەن. مەن سېنى قانچىلىك ياخشى
 كۆرىدىغانلىقىمنى بىلسەن! سەنمۇ مېنى ئۆلگۈدەك ياخشى كۆرسەن: بۇ ماڭا ئايان!
 لېكىن، بۈگۈن كېچە، سېنى قۇتۇلدۇرالمىي چىرىكلەرنىڭ قولىغا چۈشۈپ قالسام، ياكى
 ئۆلۈپ كەتسەم، ئاھ، رەنا سەن نېمە بولۇپ كېتەرسەن؟! سېنىڭ شۇ چاغدىكى
 ئېچىنىشلىق ئەھۋالنىڭ كۆز ئالدىمغا كەلسە، ئۆزۈمنى باسالماي قالمەن، يۈرىكىم
 قېپىدىن چىقىپ كېتىدىغاندەك قىلىدۇ! ئاھ، خۇدا! رەنا ئۈچۈن مېنى ھايات قىل، مەن
 ئۈچۈن رەنانى ھايات قىل دەپ ياراتقان ئىگەمگە يالۋۇرىمەن!
 ئۇ جىمجىت ئۇيقۇدىكى يېزىسىغا كىردى. ئۇنىڭ گۈركىرەپ ئىشلەۋاتقان خىيال
 تۈگىمىنى بىردىنلا توختاپ، سەگەكلىك بىلەن ئىككى تەرىپىگە، ئالدى-كەينىگە
 قاراشقا باشلىدى. لېكىن ئۇ، كەينىدىن قارا كۆرۈنە، مۈكۈپ كېلىۋاتقان تاتلىق
 ئەختەمنى كۆرمىدى.

يوپۇرماقلار ئارىسىدىكى ئالىملىرى ھاراپ تۇرغان سارىم ئالما غولغا باغلانغان رەنانىڭ كۆزلىرى يولتۇزلارغا تىكىلگەن. نېرىدىكى ئۆرۈك ئاستىدا، كۆسەيدەك ئۇزۇن مىلتىقىنى چىڭ تۇتقان چىرىك ئۆرۈك غولغا يۆلىنىپ ئولتۇرىدۇ. ئۇ پات-پات رەناغا قارايدۇ، بېشىنى ھەر تەرەپكە بۇراپ بېرەر تىۋىش بارمۇ دېگەندەك قۇلاق سالىدۇ. ئۇ رۇستەمنىڭ كېلىشىنى كۈتمەكتە، رۇستەمنىڭ قارىسى كۆرۈنگەن ھامان، مىلتىق ئېتىپ، باراڭ ئاستىدىكى بۈگۈكتە دۆڭ خورەك تارتىپ ئۇخلاۋاتقانلارنى ئويغىتىدۇ. لېكىن، چىرىكىنى شېرىن ئۈگدەك باسماقتا. ئۇنىڭ كۆزلىرى يۇمۇلماقتا، گام بېشى ئىختىيارسىز تۆۋەنگە چۈشۈپ كېتىپ، چۆچۈپ كۆزلىرىنى ئاچماقتا، تەستە يېرىپ ئاچقان كۆزلىرىنى ھەر تەرەپكە يۈگۈرتىپ كەتە، ھېچكىم يوق، ھەممە ياق جىجىت، پەقەت ئۆرۈكنىڭ يوپۇرماقلىرى ئاستا شىلدىرلىماقتا. يەنە ئۇنىڭ كۆزلىرى يۇمۇلماقتا. ئاھ، ئۇيقۇ دېگەن نېمانچە تاتلىقتۇ!

قورۇنىڭ يېنىدىكى تونۇرنىڭ بېقىنىدا، تونۇرغا يۆلىنىپ، ئاستىغا سامان سېلىپ ئولتۇرغان يەنە بىر ئادەم كۆرۈنىدۇ. ئۇ ھەقاچان تۇردى يانتاق، قولىدا ئۇزۇن تاياق. ئۇ ئۇخلىمىغان. ئۇ خىيال سۈرمەكتە: بۈگۈن كېچە رۇستەم كېلەرمۇ؟ ئۇ رەنانىڭ ئەھۋالىنى بىلگەنمىدۇ؟ ئېلىخان ئاكام مېنىڭ دېگەنلىرىمنى، رۇستەمنىڭ نەدىلىكىنى راستلا بىلسە، چوقۇم يەتكۈزىدۇ. بىلىسچۇ؟ راستلا رۇستەم يىراققا كەتكەن بولسچۇ؟ ئۇ چاغدا، چىرىك رەنانى راستلا ناھىيىگە ئېلىپ كېتەرمۇ؟ يا بۇ، ناسىر دېگەن ئېلىنىڭ رۇستەمنى مۆكۈپ ياتقان يېرىدىن چىقىرىش ئۈچۈن قىلغان ھىلىسىمۇ؟! بىچارە رەناغا ئىچىم ئاغرىيدۇ. ھەي، خۇدا! بىزنى نېمانچىمۇ بوزەك قىلىپ ياراتقانسەن؟ ھويلىنىڭ سول تەرىپىدىكى ئېغىلنىڭ ئۈستىدە، دۈڭلانغان چۆپلەرنىڭ دالدىسىدا يەنە بىر چىرىك ئولتۇرىدۇ. ئۇنىڭ قولىدىمۇ ئۇزۇن مىلتىق. ئۇ پات-پات ئورنىدىن تۇرۇپ، چۆپنىڭ كوچا تەرەپتىكى ئالدىغا ئۆتۈپ، كوچىغا قارايدۇ. كۆرۈنگەن بىرەر قارىمۇ يوق، ئۇ يەنە چۆپنىڭ ھويلا تەرەپتىكى دالدىسىغا كېلىپ، چۆپنىڭ ئۈستىدە ئولتۇرىدۇ. يەنە خىيالغا چۆكىدۇ: بۇ مەن ئۈچۈن ئەڭ ياخشى پۇرسەت! ئوغرى رۇستەمنى توتۇپ خىزمەت كۆرسەتسەم، ئارزۇلىرىم بەلكى ئەمەلگە ئېشىپمۇ قالىدۇ. ئاددىي چىرىكلىكتىن قۇتۇلۇپ، باشلىق بولۇپ قالسام، ئوشۇقىمنىڭ ئالچۇ قوپقىنى شۇ! ئۇ چاغدا يانچۇقۇم پۇلدىن، يۈزۈم ئابرويدىن، قەدىمىم ھۈرمەتتىن ئايرىلمايدۇ. شوتىنىڭ بىرىنچى بالدىقىغا چىقۇۋالساملا، قالغانلىرىغا ئۆرلەپ كېتەتتىم! ھەي، خۇدا! بۈگۈنكى كېچىنى تەلەي يۇلتۇزۇم چاقنايدىغان كېچە قىلغايىسەن؛ ئۇزاقتىن بېرى كۆڭلۈمگە ئارام بەرمەي كەلگەن ئارزۇلىرىم كۈلىدىغان كېچە قىلغايىسەن! ...

رەنانىڭ يۇلتۇزلارغا تىكىلگەن كۆزى يۇلتۇزلارغا ئوخشايدۇ. ئۇ يۇلتۇزلار ئارىسىدىكى بۇ ئاجايىپ پارلاق، ئالاھىدە چاقناپ تۇرغان يۇلتۇزغا تىكىلگەن:

— ئۇ مېنىڭ رۇستەمىم! — دەيتتى ئىچىدەرەنا، — ئۇ ماڭا ئاشۇ يۇلتۇزلار

ئارىسىدا ئالاھىدە چاقناۋاتقان يۇلتۇزدەك كۆرۈنىدۇ. ئاھ، مېنىڭ يورۇق يۇلتۇزۇم! مەن سېنى نېمانچە ياخشى كۆرىدىغاندىمەن؟ مەن سېنى سۆيگەندەك، شېرىن پەرھاتنى، زۆھرە تاھىرنى سۆيگەنمىدۇ؟ رۇستەم! سىز مېنىڭ دائىم سۆزۈمدە، كۆزۈمدە، مۇھەببەت قايناۋاتقان كۆڭلۈمدە!... بەزى ئاياللارغا قاراپ ھەيران بولسەن، ئۇلارنىڭ بەزىلىرى ئېرىنى كۆرگەندە ئەركىلەپ ھالى قالمايدۇ، لېكىن ئۇ، باشقا بىرىگىمۇ ئەركىلەلەيدۇ؛ بەزىلىرى ئاغزىنى بۇزۇپ ئېرىنى تىللايدۇ، ئېرى بىلەن سوقۇشقىنى سوقۇشقان، ئېرىنىڭ ياقىسىدا گۈلەڭگۈچ ئۇچىدۇ. ئۆزى تەگكەن، ئېرىم دەپ يۈرگەن ئادەمنى قانداقمۇ تىللاشقا ئاغزى بارىدىغاندۇ؟ ياق، بۇ ئىككى خىل ئاياللاردا مۇھەببەت يوق، ئۇلار مۇھەببەتنىڭ نېمىلىكىنى بىلمەيدۇ. مۇھەببەت ئاناسۈتدەك پاك، خىزىردەك سەمىي، پەرىشتىدەك گۈزەل بولىدۇ. رۇستەم ئىككىمىزنىڭ مۇھەببىتى ۋاپادارلىق، ئىناقلىق، بىر-بىرىگە ئىشىنىش، بىر-بىرىنى ھۈرمەتلەش، بىر ئوي بىر ئارمان بىلەن ياشاش تۇپرىقىدا گۈللىگەن خۇش پۇراق گۈل! بىزنىڭ مۇھەببىتىمىز خۇددى ئوغللىمىزدەك تاتلىق، پاك ۋە گۈزەل! رەنا خىيالىدىن توختاپ ھېلىقى يورۇق يۇلتۇزغا جىمجىت تىكىلدى: دېمىسىمۇ ئۇ، باشقا يۇلتۇزلارغا نىسبەتەن ئالاھىدە جۇلالىنىپ چاقنايتتى. رەنانىڭ كۆزىدىكى يورۇق يۇلتۇز ئاستا-ئاستا رۇستەمگە ئايلىنىپ كەتتى.

ئاھ، جېنىم رۇستەم!

يەنە ئۇنىڭ كۆزلىرىدە يورۇق يۇلتۇز، رۇستەم نەگە كەتكەندۇ؟ ھاياجانلىنىپ خىيال ۋە تەساۋۋۇر دۇنياسىغا كىرىپ كەتكەن پەرىشتە ئەقلىنى يىغدى. ئۇ ئىككى تەرىپىگە قارىدى. باراڭ ئاستىدىكى بۈگۈلۈكتىن خورەك ۋە پۇشۇلدىغان ئاۋازلار كەلمەكتە. تونۇرنىڭ بېقىنىدا ئۇزۇن تايىقىنى تۇتۇپ، تۇردى يانتاق ئولتۇرماقتا. ئۈستىدىكى سارىم ئالىمنىڭ يوپۇرماقلىرى ئاستا شىلدىرلىماقتا.

بۈگۈنكى كېچە نېمىدېگەن قاراڭغۇ، راست، قاراڭغۇلۇق قانچىلىك قارا بولسا، يۇلتۇزلار شۇنچىلىك چاقناپ ياندىكەن. ئاسماندىكى يۇلتۇزلار شۇنچىلىك پارلاق! ئۇنىڭ ئىچىدىكى ئاۋۇ بىرى تېخىمۇ پارلاق!

رەنانىڭ يۈرىكى گويا بىر شەپنى سېزىۋاتقاندەك قىلاتتى. كۆڭۈل دېگەن ئۇلۇغ! كىم بىلسۇن، ئۇنىڭ رۇستەمى كېلىۋاتقاندۇ؟ بەلكى ھويلىنىڭ ئەتراپىغا كېلىپۇ قالغاندۇ؟ رەنا ھەر تەرەپكە قۇلاق سېلىپ قاراشقا باشلىدى. بىردىنلا ئۇنىڭ بىر شەپ سەزگەندەك خۇشاللىققا چۆمگەن يۈرىكىنى ۋەھىمە ئەسىر قىلىۋالدى. ياق! ياق! رۇستەم كەلمىسۇن! ماراپ ياتقان قوراللىق چېرىكلەرنىڭ قولىغا چۈشۈپ قالسا... ياق ياق!... رەنا گويا رۇستەم كېلىپ قالغاندەك، ھەرتەرەپكە ئالاقزادىلىق بىلەن كۆز يۈگۈرتۈپ چىقىپ: كەلمەڭ! قاراملىق قىلماڭ! دەپ پىچىرلىدى.

رۇستەم ھويلىغا يېقىنلاپ كەلدى. ئۇ كوچىنىڭ شەرقى چېتىدىكى ئاق تېرەكنىڭ

يېنىدا مۆكۈپ تۇرغان يوغان گەۋدىنى كۆرۈپ قالدى. ئۇ ئاتتىن چۈشۈپ، ئېتىنى يېتىلەپ، كوچىنىڭ غەربىي تەرىپىدىكى بىر ھويلىنىڭ ئالدىغا كەلدى. ئېتىنى ياندىكى سۆگەتكە باغلاپ، كۆرۈنگەن گەۋدىگە قارىدى: كىمدۇ ئۇ؟ مېنىڭ كېلىشىمنى كۈتۈۋاتقان چېرىكلەرنىڭ بىرىمىدۇ؟ ئاق تېرەك يېنىدا مۆكۈپ تۇرغان يوغان گەۋدە ئەتراپىغا بىر قاراۋېتىپ، ئېرىقتىن ئاتلاپ ئۆتۈپ رۇستەمگە قاراپ كېلەتتى. رۇستەم قامچىسىنى چىڭ تۇتۇپ، سۆگەتنىڭ دالدىسىدىن ئۇنى كۆزىتىپ تۇردى. ئەگەر، دەپ ئويلايتتى ئىچىدە رۇستەم، — مېنى تۇتۇشقا قويۇلغان چېرىك ياكى پايلاقچىلارنىڭ بىرى بولسا بۇنداق ئۇدۇللاپ، ئۇن-تىنسىز ماڭا قاراپ كەلمەيتتى. ئۇ مېنى كۆرگەن زامان ۋارقىراپ قالغانلارنى چاقىراتتى. ياق، بۇ باشقا ئادەم بولسا كېرەك! كىم بىلسۇن، ئاغىنىلىرىمىدىن بىرىدۇ؟ يوغان گەۋدە يېقىنلاپ كەلدى. رۇستەم ئۇنىڭ قەددى-قامىتىگە، مېڭىشىغا قاراپ ئۇنىڭ ئۆمەر ئىكەنلىكىنى بىلدى.

— سەن نېمە قىلىپ يۈرسەن؟ — دېدى رۇستەم يېنىغا كەلگەن ئۆمەرگە قاراپ.

— ساڭا ياردەم بەرگىلى! — دېدى ئۆمەر رۇستەمنىڭ قولىنى تۇتۇپ كۆرۈشۈپ.

— مېنىڭ بۈگۈن كېچە كېلىدىغانلىقىمنى قانداق بىلدىڭ؟

— ئېلىخان ئاكام خەۋەر قىلدى.

— ھە، تېخى مەنمۇ بار! — دېدى ئاتلىق كېلىپ، ئاتتىن چۈشكەن يەنە بىر يىگىت.

— سەنمۇ كەلدىڭمۇ، ئەختەم؟ — ھەيران بولۇپ سورىدى رۇستەم.

— ھە! ...

ئەختەم ئېتىنى ھويلىنىڭ ئۇ چېتىدىكى سۆگەتكە باغلاپ، رۇستەم بىلەن ئۆمەرنىڭ يېنىغا كەلدى.

— بايا ماڭا كېلىدىغانلىقىڭنى نېمىشقا دېمىدىڭ؟

— دېسەم، سەن ئۇناتتىڭمۇ؟ ئېلىخان ئاكاممۇ دېمىگەن، دېگەندى.

رۇستەم گەپ قىلمىدى، لېكىن ئىچىدىن ئۇلارنىڭ كەلگىنىگە خۇشال بولدى.

— ئۆمەر ھويلىنى كۆزىتىپ باقتىڭمۇ؟

— كۆزەتتىم. بىر چېرىك ئېغىلنىڭ ئۈستىدە ئوخشايدۇ. ئۇ پات-پات ئورنىدىن

تۇرۇپ، كوچىغا قاراپ قويۇپ، يەنە ئورنىغا بېرىپ ئولتۇرىدۇ، خېلى بولدى. ئۇ كۆرۈنمەي

قالدى. يەنە بىر چېرىك ئورۇكنىڭ ئاستىدا مىلتىقىنى تۇتۇپ ئولتۇرىدۇ.

— ئېتىڭ نەدە؟

— مەن نامازدىگەردىن سەل ئۆتكەندە كېلىۋېدىم. ئېتىمنى ھەدەملەرنىڭ

ئېغىلىغا باغلاپ قويدۇم.

رۇستەم بىردەم جىم تۇرۇپ قالدى. ئېھتىمال، ھويلىغا چۈشۈشنىڭ پىلانىنى ئويلاپ

جىم تۇرۇپ قالغان بولسا كېرەك. رەنەن ئۇستىدىكى چىرىكىنى بىر تەرەپ قىل! مەن ھويلىغا چۈشۈپ، ئۆرۈك ئاستىدىكى چىرىكىنى جايلاپ، رەنەننى قۇتۇلدۇرۇپ چىقىمەن. ئەختەم سەن ئىككى ئاتنى تۇتۇپ، مەشەدە تۇرغىن، ھويلىدىن چىقىشمىزغىلا، ئاتنى يېتىلەپ بار. ناۋادا مەن ھويلىدىن يېنىپ چىقالمىسام، سىلەر ئىككى ئات بىلەن قېچىپ كېتىڭلار! روستەم سۆزىنى تۈگىتىپلا، ئىككى دوستىنىڭ قانداق پىكىردە ئىكەنلىكىگە قارىمايلا، تام ياقلاپ ھويلىغا قاراپ ماڭدى. ئۆمەرەمۇ ئۇنىڭ كەينىدىن يول ئالدى. ئەختەم سۆڭەتنىڭ يېنىدا ئىككىسىگە قاراپ قالدى.

رۇستەم ئۆز ھويلىسىنىڭ يېنىدىكى قوشنىسىنىڭ غورۇسىدىن ئاتلاپ ئۆتۈپ، ھويلىسىغا كىرىپ، ئىككى ھويلىغا پاسىل بولغان تامنىڭ تۈۋىگە كەلدى. ئۇ كۆزىنى پاكار تامنىڭ ئۈستىگە ئېلىپ، ھويلا ئىچىگە قارىدى. رۇستەمنىڭ كۆزلىرى باراڭ ئالدىدىكى سارىم ئالما غولىغا باغلانغان سۆيۈملۈك ئايالغا چۈشكەندە، بېشىدا چاقماق چىقىلغاندەك بولدى. كۆزى چاقناپ، نەپەس ئېلىشى ئىتتىكىلىشىپ كەتكەن رۇستەم ئۆزىنى تۇتالماي تامغا بىر ئارتىلىپ توختاپ قالدى. ئۇنىڭ كاللىسىدا ئەقىل چىرىغى يېنىپ، قاراملىق داللىسىنى يورۇتقاندى. ئۇ رەنا باغلانغان سارىم ئالمنىڭ كەينىدىكى ئۆرۈكنىڭ ئاستىغا كۆز يۈگۈرتتى. ئۇ يوغان ئۆرۈكنىڭ غولىغا يۆلىنىپ، مېلىتىقىنى ئىككى پۈتىنىڭ ئارىسىغا ئېلىپ، ئىككى تىزى ئۈستىگە بېشىنى قويۇپ ئۇخلاۋاتقان چىرىكىنى كۆردى؛ ئاندىن كۆزىنى باراڭ تەرەپكە يۆتكەپ، باراڭ تەرەپنى تىڭشىدى. ئۇ يەردىن خورەك ۋە پۇشۇلدىغان ئاۋازلار كېلەتتى.

رۇستەم تامدىن ئارتىلىپ ھويلا ئىچىگە چۈشتى. ئۇ تونۇرنىڭ بېقىنىدا ئۆزىگە قاراپ تۇرغان ئىككى كۆزنى كۆرمىدى.

رۇستەم ئاستا مېڭىپ رەنەننىڭ قېشىغا كەلدى. تېخىچە ھېلىقى يورۇق يۇلتۇزدىن كۆزىنى ئالماي قاراپ تۇرغان رەنا رۇستەمنى كۆرۈپ ۋارقىرىۋەتكىلى تاس قالدى. ئاھ، ئۇنىڭ رۇستەمى كەپتۇ! رۇستەم ئايالىنىڭ يۈزىنى بىر قولى بىلەن سىيلاپ قويۇپ، كەينىدىكى ئۆرۈك تەرەپكە ماڭدى. شۇ چاغدا ئۇ، ئېغىلنىڭ ئۈستىدىكى چوپىنىڭ يېنىدا تۇرغان ئۆمەرگە كۆزى چۈشتى. رۇستەم ئايلىنىپ چىرىكنىڭ كەينى تەرىپىدىن كېلىپ، خۇددى ئۇلجىسىغا ئېلىنغان يولۋاستەك ئېتىلدى. ئىككى يوغان قول ئۇنىڭ گېلىدىن بوغقاندا، ئۇخلاۋاتقان چىرىك: ۋاي! دېيىشكىمۇ ئۈلگۈرەلمىدى. خۇددى مۈشۈك چاشقاننى بوغۇپ ئۆلتۈرگەندەك، روستەم چىرىكنى بوغۇپ ئۆلتۈرۈپ، يەنە رەنەننىڭ يېنىغا كەلدى. ئۇ غىلاپتىكى يوغان خەنجىرىنى ئېلىپ، سۆيۈملۈك ئايالىنى باغلانغان كەندىر چىگىنى نەچچە يېرىدىن كېسىپ تاشلىۋەتتى. رەنا ئۆزىنى رۇستەمنىڭ قوينىغا تاشلىدى.

تونۇرنىڭ يېنىدا چاقناۋاتقان ئىككى كۆز، بۇ مەنزىرىنى كۆرۈپ تېخىمۇ چاقناپ

كەتتى، تۇردى يانتاق ئىچىدە، قېنى، تېزرەك مېڭىڭلار! تېزرەك! — دەيتتى ھاياجانلىنىپ، رەنانىڭ ماڭغۇدەك مادارى يوق ئىدى، رۇستەم ئۇنى كۆتۈرۈپ ئېلىپ، قورۇ تەرەپكە ماڭدى، ئۇ قورۇ يېنىغا يېقىنلاپ كەلگەندە، تونۇرنىڭ كەينىدىن تۇرغان گەۋدىنى كۆرۈپ، چۆچۈپ كەتتى.

— قورقما! مەن، تۇردى يانتاق! سىلەرگە ئاق يول تىلەيمەن! يىراققا كېتىڭلار!

— رەھمەت تۇردىكا، قىلغان ياخشىلىقىڭىزنى: ھەرگىز ئۇنتۇمايمەن! — دېدى رەنا پىچىرلاپ.

باراڭ تەرەپتە بىرنىڭ يۆتەلگىنى ئاڭلاندى.

— خوش، تېزرەك مېڭىڭلار!

— خوش، كېيىن كۆرۈشەرمىز!

ئۆمەر ئۇلارنى قورۇنىڭ ئالدىدا كۈتۈپ تۇراتتى، ئالدىدا ئايالنى كۆتۈرگەن رۇستەم، كەينىدە ئۆمەر تام ياقىلاپ ماڭدى، ئاڭغىچە ئەختەممۇ ئاتلارنى ئېلىپ يېتىپ كەلدى، تۇردى يانتاق قورۇنىڭ ئالدىدا تۇرۇپ، ئۇلارغا قاراپ تۇراتتى.

رۇستەم ئالدىدا رەنانى ئاتقا مىندۈرۈپ، كەينىدىن ئۆزى رەنانىڭ كەينىگە چىقتى، ئۆمەر ئېتىغا مېنىپ تۇرغان ئەختەمگە مىنگەشتى، قارا ئات قۇلاقلىرىنى دىڭ تۇتۇپ، ئاۋرال تەرەپكە قاراپ چاپتى، ئارقىدىن ئەختەمنىڭ ئېتىمۇ يۈگۈردى.

تۇردى يانتاق ھويلىغا كىرىپ، يەنە تونۇرنىڭ يېقىنىغا كەلدى.

— ۋاي! رۇستەم كەلدى! رۇستەم رەنانى ئېلىپ قاچتى! — دەپ بار ئاۋازى

بىلەن ۋارقىراشقا باشلىدى، باراڭ تېڭىدىن ئورنىدىن ئالدىراپ-تېنەپ تۇرۇۋاتقانلارنىڭ ئالاقزادىلىك بىلەن تۇر! تۇر! دېگەنلىرى ئاڭلاندى، كۆپ ئۆتمەي باراڭ تېڭىدىن

ئالدىدا تاياق كۆتەرگەن ئېگىز ھوشۇر، ئارقىدىن مىلىتقىلىرىنى كۆتۈرگەن چېرىكلەر

چىقتى، ئۇلار يۈگۈرۈشۈپ قورۇنىڭ ئالدىغا چىقىپ، يىراقتا چېپىپ كېتىۋاتقان ئىككى

ئاتلىققا قارىتىپ، كەينى-كەينىدىن مىلىتقىلىرىدىن ئوق ئاتتى، چىمچىت كېچە ئۇيقۇسىدا

ياتقان بۇ يېزا، تۇنجى قېتىم ئوق ئاۋازىدىن جاراڭلاپ كەتتى.

روستەم بىر يان كوچىغا كەلگەندە ئېتىنى شۇ تەرەپكە بۇرىدى، بىر ئاز مېڭىپ

ئېتىنىڭ بېشىنى تارتىپ توختىدى، ئاڭغىچە ئەختەم بىلەن ئۆمەر مۇ يېتىپ كەلدى.

— ئەمدى خوش! سىلەر قايتىڭلار! مەن ئەختەمگە نەگە يوشۇرۇنىدىغانلىقىمىزنى

دەپ بەرگەن، بىزنى شۇ يەردىن ئىزدەڭلار!

— خوش! — دېدى ئەختەم بىلەن ئۆمەر تەڭلا.

قارا ئات يەنە چېپىپ كەتتى، ئۇلار بىر ئازدىن كېيىن، يەنە بىر شىمالدىن

جەنۇبقا سوزۇلغان ئۇزۇن كوچىغا چىقتى، رۇستەم ئاتنىڭ بېشىنى يەنە ئۆزلىرى چېپىپ

كەلگەن تەرەپكە — جەنۇبقا بۇرىدى، قارا ئات بۇ قېتىم رۇستەم بىلەن رەنانى

ئېلىپ، رۇستەملەرنىڭ ھويلىسىنىڭ كەينىدىكى كوچا بىلەن ئىلى دەرياسى تەرەپكە چايتى. شۇنداق قىلىپ، ئۇ ئاۋرال تەرەپكە قاچقان بولۇپ، دۈشمەنلەرنى ئالدىدى. — شاۋاڭ بىلەن تاجىغا نېمە بولغاندۇ؟ — دېدى شىۋە چىرىك چىرىكلەر باشلىقىغا قاراپ.

چىرىكلەر باشلىقى، شىۋە چىرىك، ھوشۇر ۋە تۇردىلار ھويلىغا يېنىپ كىرىپ، ئۆرۈك ئاستىغا كەلدى. شاۋاڭ يېنىچە، ئىككى پۈكلىنىپ، كۆزى ئالىپ ياتاتتى. — ئۇخلاپ قاپتۇدە! — دېدى ئوتتۇرا بوي چىرىك بىر ئۇھ تارتىپ. ئارقىدىن ئۇ ھوشۇر بىلەن تۇردىغا قاراپ: — تاجىنى ئېلىپ چۈشۈڭلار! — دەپ بۇيرۇدى. ھوشۇر بىلەن تۇردى ئېغىل تەرەپكە قاراپ ماڭدى. چىرىكلەر باشلىقى بىلەن شىۋە چىرىك شاۋاڭنىڭ جەستىنى پۈت ۋە بېشىدىن تۇتۇپ كۆتۈرۈپ، باراڭ تەرەپكە يول ئالدى.

تاڭ ئېتىپ، قۇياش شەرقىي ئاسمانغا كۆتۈرۈلگەن مەزگىلدە، چىرىكلەر باشلىقى، شىۋە چىرىك، ئېگىز ھوشۇر ۋە تۇردى يانتاقلار باشلىرى ساڭگىلىغان ھالدا ناسىر شاڭيۇنىڭ ھويلىسىغا كىرىپ كەلدى. ناسىر شاڭيۇ ئۇلارنى دائىم ئۆزى يالغۇز ئولتۇرىدىغان سارىيىدا كۆتۈۋالدى. تۆتى دېرىزە تەرەپتە قاتار ئولتۇرۇپ، سىم كارىۋاتقا يۆلىنىپ، قوش قەۋەت كۆرىپ ئۈستىدە ئولتۇرغان ناسىر شاڭيۇغا بۈگۈن كېچە بولۇپ ئۆتكەن ئىشلارنى سۆزلەپ بەردى.

— مەن تونۇرنىڭ يېنىدا ئويغاق ئولتۇراتتىم، نېمە بولغىنىنى بىلمەيمەن، بىر ئىسسىق شامال كېلىپ ماڭا ئۇرۇنغاندەك بولدى. كۆزۈمنى ئاچالماي قالدىم. ئۆزۈمنى ئويغاقمىكىن دېسەم، كۆزۈمنى ئاچالمايمەن، ئويغاق ئەمەسمىكىن دېسەم ئېسىم جايدا، ھەممىنى بىلىپ تۇرىمەن، لېكىن بەھوش بولۇپ قالغاندىم. بىر ھازا ئۆتكەندىن كېيىن، مېنى ئوراپ ئالغان ئىسسىق شامال ئۆتۈپ كەتتى. كونىلارنىڭ: تونۇرنىڭ يېنى تەكشى بولمايدۇ، دەپ ئۇنىڭ يېنىغا پاختا ئوراپ، مايدا چىلاپ ياندۇرىدىغان نوپچىلارنى قاداڭ قويدىغانلىقى بىكار ئەمەسكەن، ئەمدى ئىشەندىم. كۆزۈمنى ئېچىپ، دەرھال ئورنۇمدىن تۇرۇپ، ھېلىقى ئوغرى رۇستەمنىڭ ئايالى باغلانغان سارىم ئالىمنىڭ يېنىغا يۈگۈرۈپ كەلدىم. قارىسام: ئۇ يوق، يەردە كېسىلگەن كەندىر چىگىلەر ياتىدۇ، ۋاي، رەنا قېچىپتۇ! رەنانى رۇستەم ئېلىپ قېچىپتۇ! دەپ ۋارقىراپ، قورۇ تەرەپكە يۈگۈردۈم. كوچىغا چىقسام، كوچىنىڭ ئاۋرال تەرەپتىكى بېشىغا قاراپ ئىككى ئاتلىق ئادەملەر قېچىپ كېتىۋېتىپتۇ. ئالدىدا قارا ئاتتا رۇستەم، بىلەن رەنا ئولتۇرىدۇ. كېيىنكى ئاتقا ئىككى ئادەم مىنگىشىپ ئاپتۇ. كىملىكىنى تونالمىدىم. ئاڭغىچە باراڭ ئاستىدىن ئالدىدا ھوشۇراخۇن، كەينىدە مۇنۇ ئىككى چىرىك چىقتى. ئۇلار كوچىغا چىقىپ، قېچىپ كېتىۋاتقانلارغا ئوق ئاتتى، بىراق قاچقۇنلار يىراقلاپ كەتكەچكە تەڭكۈزەلمىدى. يېنىپ

كۈرپ ئۆرۈك ئاستىدا بوغۇپ ئۆلتۈرۈلگەن شاۋاڭنىڭ، ئېغىل ئۈستىدىكى چۆپنىڭ يېتىدا تاجنىڭ ئۆلۈكىنى كۆردۈك، — تۇردى يانتاق تېنىمەي-تەمتىرىمەي، بۇ قىزىق ھېكايىنى ئاخىرى سۆزلەپ تۈگىتىپ، ناسىر شاڭيۇغا قارىدى.

— ھۇي يانتاق! — دېدى ناسىر شاڭيۇ دېۋەيلەپ، ئۇنىڭ مولۇننىڭ كۆزىدەك كۆزلىرى چەكچىپ كەتكەندى، — دېگەنلىرىڭ راستمۇ؟ بىر توقۇپ چىققان چۆچىكىڭ ئەمەستۇ؟

— شاڭيۇكا، ئۈستۈمدە خۇدا تۇرۇپتۇ، دېگەنلىرىمنىڭ ھەممىسى راست! — دېدى تۇردى يانتاق ناسىر شاڭيۇغا تىكىلىپ، — مەن سىلگە يالغان ئېيتقان يېرىم بارمۇ؟ يالغان سۆزلىگەن بولسام، تىن تارتماي ئۆلەي!

سەن تۇردى يانتاقنى ئەيىبلەلمەسەن؟ يالغان سۆزلىدى دەپ ئۇنى يالغانچى دېيەلمەسەن؟ مېنىڭچە، ئۇنىڭ شۇنداق بىر ھېكايىنى ئۈستىلىق بىلەن توقۇپ چىقىپ، ئۆزىنى قوغدىغانلىقىغا ئاپىرىن ئوقۇش كېرەك! نامىنى تىلغا ئالغان خۇدامۇ ئۇنى كېچىرىدىغانلىقىغا ئىشىنىمەن! ئۆزىنىڭ جېنىنى ئالىدىغان زالىم كۆزلىرىنى چەكچەيتىپ خۇددى ئەزرائىلدەك قاراپ تۇرسا، تۇردىنىڭ ئۆزىنى ئەجەلدىن قۇتۇلدۇرۇش ئۈچۈن سەۋەب قىلماسلىقى مۇمكىن ئەمەستە! ئەگەر شۇنداق قىلمىغان بولسا، ئۇ بىر ئەخمەق بىچارە، پىچاققا كۆزلىرىنى مۆلدۈرلىتىپ بېشىنى تۇتۇپ بەرگەن قوي بولاتتى. راستىنى دېسە، بېشى كېتىدىغان بۇنداق شارائىتتا يالغان ئېيتىپ جاننى قۇتۇلدۇرۇشنىڭ كويىدا بولۇۋاتقان تۇردىنىڭ ھەرىكىتىنى دانالىق دېيىشىمىزدىكى سەۋەب، ئۇ ئۆز دۈشمىنى بىلەن كۆرەش قىلىۋاتىدۇ، جېنىنى قۇتۇلدۇرۇش ئۈچۈن ئار-نومۇس، ۋىجداننى قايرىپ قويۇپ يالغان ئېيتىۋاتقنى يوق! ئۇنى ئەيىبلىگىلى بولمايدۇ، ئۇ ياخشى ئادەم، بەلكى مۇشۇ «يالغانچىلىق» بىلەن تېخىمۇ ياخشى ئادەم بولىدىمۇ؟! ئار-نومۇس، ۋىجدان دېگەننى بىلمەيدىغان، يالغاننى قۇيۇپ جان باقىدىغان يالغانچىلاردىن خۇدا سېنى ساقلىسۇن!

— ئىسسىق شامال دېگىنىڭ يالغان! — دېدى غەزىپى ئۆرلىگەن ناسىر شاڭيۇ ئاغزىدىن تۆكۈرۈكىنى چاچرىتىپ، — ئۈسپىنى باسقان غەپلەت ئۇيقۇسى! سەن دەيۈز، رۇستەم ۋە ئۇنىڭ ئادەملىرى كېلىشتىن بۇرۇنلا ئۇخلاپ قالغان! رۇستەملەرنىڭ ھويلىغا چۈشكىنىنىمۇ تۇيىمىغانسەن! ئۇ رەنانى ئېلىپ قاچقاندىن كېيىنلا، ئويغىنىپ بۇلارنى ئويغاتقانسەن! ھېلىقى شاۋاڭ، تاجى دېگەن چېرىكلەرمۇ ئۇخلاپ قېلىپ، جېنىدىن ئايرىلغاندا سەنمۇ ئۆلگەن بولاتتىڭ، يا سېنى كۆرمىگەن، يا سېنى بىر يۇرتلۇق دەپ ئايىپ قويغان! ھوي، ھارام تاماق دەيۈز، ئۇخلاپ قېلىپ، ھەممىنى بۇزدۇڭ! خەپ توختاپ تۇر، جاجاڭنى بىر بەرمىسەم!

— شاڭيۇكا! — دېدى تۇردى يانتاق مۇلايىم، يىغلامسىرىغان بىر ئاۋاز بىلەن، — خۇدا تۇرۇپتۇ، مەن سىلگە يالغان سۆزلىمىدىم، يالغان سۆزلەشكە جېنىم ئونمىدى!؟

ئويغاق ئىدىم، بىلمەيمەن، بىر ئىسسىق شامال كېلىپ... دەپ ئىسسىق شامال-پىسسىق شامال بولدى! — دەپ ۋارقىرىدى ناسىر شاگىيۇ، — ئىسسىق شامال-پىسسىق شامال دېگىنىڭنى قوي! ئۇ سېنى باسقان غەپلەت ئۇيقۇسى! ھۇ، دەيۈز! — ناسىر شاگىيۇ چېرىكلەر باشلىقىغا قارىدى، — ئۇلار قېچىپ ئۇزاققا كېتەلمەيدۇ. شىمالىي تەرەپكە قاراپ قېچىپتىغۇ، دېمەك ئۇلار ئاۋرالغا چىقىپ كېتىدۇ. سىلەر ئالدى بىلەن قورسىقىڭلارنى تويغۇزۇڭلار! ئاندىن ئىككىدىن بولۇپ ئىزدەشكە چىقىڭلار! سەن تۇردىنى ئېلىپ، ئاۋرالغا چىق! ھوشۇر مونۇ چېرىك بىلەن يېزىلاردىن ئىزدىسۇن! مەن ئەلاخان بىلەن ھاشىر باينى چاقىرتىپ كېلىپ، شاۋاڭنىڭ ۋە تاجىنىڭ جەستىنى ناھىيەگە ماڭدۇراي! ئەلاخان بىلەن ھاشىر باي ئەھۋالنى لوزۇڭ بېگىمگە دەپ، يەنە ئىككى-ئۈچ چېرىك ئېلىپ كەلسۇن! بۇ دەيۈزنى بىر ئامال قىلىپ تۇتمىغىچە، بىزگە تىنچلىق بولمايدۇ. بولدى، سىلەر چىقىپ، قورسىقىڭلارنى تويغۇزۇڭلار! سەن، — دېدى ناسىر شاگىيۇ تۇردىغا ئاللىپ قاراپ، — ئېساغا دە، بېرىپ ئەلاخان بىلەن ھاشىر باينى چاقىرتىپ كەلسۇن!

قورساقلىرىنى ئوبدان تويغۇزۇپ ئاتلارغا مىنگەن چېرىكلەر باشلىقى، شىۋە چېرىك، ئېگىز ھوشۇر ۋە تۇردى يانتاقلار ناسىر شاگىيۇنىڭ يوغان دەرۋازىسىدىن چىقتى. ئۇلار يېڭىلا كېلىپ توختىغان خادىك ھارۋىدىكى ئەلاخان بىلەن ھاشىر بايغا قاراپ قويۇپ، ئوتتۇرا بوي چېرىك بىلەن تۇردى ئاۋرال تەرەپكە، شىۋە چېرىك بىلەن ئېگىز ھوشۇر قوشنا يېزىغا قاراپ ماڭدى. ئەلاخان بىلەن ھاشىر باي چۈشكەن خادىك ھارۋا ئوچۇق دەرۋازىدىن ھويلىغا كىرىپ كەتتى.

مانا، ئاۋرال. قازىغاي ئىسسىقنى خالىمايدىغان، نەملىك ۋە سالقىنلىققا خۇمار بولغانلىقتىنمۇ، ئادەتتە تاغلارنىڭ كۈنگەي تەرىپىدە ئۆسمەيدۇ، كۆپىنچە تەسكەي تەرىپىدە ئۆسىدۇ. ئاۋرالنىڭمۇ كۈنگەي تەرىپىدە قارىغاي يوق. ئۇنىڭ كۈنگەي تەرىپى ئاساسەن دەل-دەرەخسىز بولۇپ، ئوت-چۆپلىرىمۇ قويۇق ۋە ئۆسكىلەڭ ئەمەس ئىدى. باھاردا بەزى قاپتال ياكى ئېدىرلىقلىرىدا لەيلىقازاقلار خۇددى چوغ رەڭلىك گىلەمنى يېپىپ قويغاندەك ئېچىلىپ كېتەتتى. ئاۋرالنىڭ كۈنگەي ئېتىكىدە ھىڭ ئۆسىدۇ، يامغۇرلۇق يىللىرى ئوت-چۆپلەر ئاز-تولا ئۆسۈپ، تاغ باغرىنى يېشىل رەڭگە كىرگۈزسە، ئادەتتىكى يىللاردا سارغىيىپ تۇراتتى.

چۈش بولاي دېگەندە، چېرىك بىلەن تۇردى يانتاق ئاۋرالغا يېتىپ كەلدى. ئاتلار بىر چامداپ، ئىككى چامداپ، سارغىيىپ تۇرغان توپىلىق دۆڭلۈكلەرگە ئۆرلىدى، ئاتلارنىڭ ئۈستىدە ئولتۇرغانلارمۇ ئاتلارنىڭ مېڭىشىغا ماسلىشىپ، بىر ئالدىغا، بىر كەينىگە ئىغاڭلاپ، ھەر تەرەپكە قاراپ كېلەتتى. بولۇپمۇ شاۋاڭ ۋە تاجىلارنىڭ ئۆلۈمىدىن كېيىن، كەم گەپ بولۇپ سىرلىق خىياللار ئىچىدە قالغان ئوتتۇرا بويۇق،

يەلكىسى كەڭ چېرىك پەلەمپەي شەكلىدىكى ئېدىر ۋە جىرا-سايىلارغا ئالاقزادىلىق بىلەن تىكلەتتى. كىم بىلسۇن، قاچقۇن قايسى دۆڭلۈك، جىرا ياكى سايدا يوشۇرۇنۇپ ياتقىنىنى!؟ قاچقۇننى قولدىن ھەر بالا كېلىدىغان بەكمۇ يامان نەرسە دېيىشىدۇ، تۈيۈقسىز بىر دۆڭنىڭ كەينىدىن ياكى ساي، جىرادىن ئېتىلىپ چىقىپ، ئاتتىن سۆرەپ چۈشۈپ، گېلىنى بىر بوغسا، شاۋاڭ، تاجىلاردەك تۈگىشىدىغان گەپ! ئېھتىيات قىلغان ياخشى!

ئۇلار ئۆرلەپ بىر بەلگە چىققاندا، تارىلغا ئىچىدە تۇرغان قشلاققا كۆزى چۈشتى. بۇ قشتا مالچىنىڭ قشلايدىغان ئۆيى ئىدى. ئۇلار جىلغىغا چۈشۈپ، ئىشك-دېرىزىلىرى سىرتىدىن مىقلۇپتىلگەن پاكار، كونا، پېشايۋانسىز ئۈچ ئېغىزلىق ئۆينىڭ ئالدىغا كېلىپ توختىدى. ئاقارتىلمىغان، بەزى جايلىرىنىڭ سۇۋاقلرى چۈشۈپ كەتكەن ئۆيلەرنىڭ دېرىزە ئەينەكلىرى يوق ئىدى. تۇردى يانتاق ئاتتىن چۈشۈپ، ئېتىنى ئۆيدىن ئىككى-ئۈچ مېتر يىراق تۇرغان تۆۋرۈككە باغلاپ، ئەينىكى يوق دېرىزىنىڭ يېنىغا كەلدى. ئۆينىڭ ئىچى قۇرۇق ئىدى. ئىنس-جىنمۇ كۆرۈنمەيتتى. چېرىك ئاتتىن چۈشمەي، ئۆينىڭ ئالدىدىكى ئۈستى-ئۈستىگە ھاۋا ئۆتۈشىدىغان قىلىپ تىزىلغان تېزەكلەرگە قاراپ تۇراتتى. مالچىلار قشتا كۆپىنچە تېزەك قالايتتى. تۇردى ئۆيىنى ئايلىنىپ ئارقا تەرەپكە ئۆتتى. چېرىكمۇ ئاتتىن چۈشمەي، ئۇنىڭ كەينىدىن ماڭدى. ئۆيلەرنىڭ ئارقىسىدا مال قورۇسى بار ئىدى. كۈنگەي يانباغرىغا جايلاشقان مال قورۇسىنىڭ چۆرىسى پاكار تاملار بىلەن توسالغان بولۇپ، يۇقىرى تەرىپىدە ئۇزۇن لاپاس بار ئىدى. لاپاسنىڭ ئۈستىگە دۆۋە-دۆۋە چۆپلەر بېسىلغان.

مالچىلار تېخى يايلاقتىن قايتىمىدى! ئۇلار بۇ يەرگە قار چۈشۈشكە يېقىن كېلىدۇ، — دېدى تۇردى، كەينىدە ئات ئۈستىدە جىمجىت قاراپ تۇرغان چېرىكنىڭ يېنىغا كېلىپ:

— ھېرىپ كەتتۇق. قورساقمۇ ئاچتى، ئازراق بىر نەرسە يەپ، دەم ئالايلى! — دېدى چېرىك ئۇيغۇر تىلىنى بۇزۇپ، ئارانلا مەقسىتىنى ئۇقتۇرۇپ، ئۇ ئاتتىن چۈشۈپ، چولقۇرنى تۇردىغا بەردى. تۇردى چېرىكنىڭ ئېتىنى تۆۋرۈككە باغلاپ، ئۆز ئېتىنىڭ غانجۇغىسىغا باغلانغان خۇرجۇننى ئېلىپ، ئۆينىڭ سالقىن يېرىگە كېلىپ ئولتۇردى، چېرىكمۇ ئۇنىڭ يېنىغا چۆكتى. تۇردى خۇرجۇننىڭ قۇرۇق بېشىنى داستىخان ئورنىدا يېيىپ، يەنە بىر بېشىدىن توقاچ، سوغۇق گۆش ئالدى. چېرىك ئۇشتۇلغان توقاچنىڭ بىر پارچىسى بىلەن بىر ئېلىكىنى قولغا ئېلىپ، ئىشتىھا بىلەن يېيىشكە باشلىدى. تۇردى ئورنىدىن تۇرۇپ، قولىدىكى چىنىگە جىرا ئىچىدىكى چۆرىسى تاش بىلەن توسالغان بۇلاقتىن سۇ ئەكەلگىلى ماڭدى. ئۇ، قايناپ چىقىپ كىچىك كۆلچەك ھاسىل قىلىپ، پەسكە شىلدېرلاپ ئېقىۋاتقان بۇلاقنىڭ يېنىغا كېلىپ، چۆرىسىدىكى بىر تاشنىڭ ئۈستىدە تىزلىنىپ ئولتۇردى. قولىدىكى ئايقۇر چىنىنى يەرگە قويۇپ، يەڭلىرىنى تۇرۇپ،

ئالدىرىماي يۈز-كۆزىنى يۇيۇپ، بېلىدىكى پوتنىڭ بىر ئۈچىنى يېشىپ، يۈزىنى ئېرتتى. ئاندىن ئاپقۇر چىنىگە سۇ ئېلىپ، چېرىك ئولتۇرغان ئۆينىڭ يېنىغا قاراپ ماڭدى. تۇردى بۇلاق سۈيى ئېلىنغان ئاپقۇر چىنىنى چېرىككە بېرىپ، ئۇنىڭ قارشىسىغا ئولتۇرۇپ، نانغا قول سوزدى.

ئوتتۇرا بويلۇق چېرىك كېكىرىپ ئورنىدىن تۇردى. تۇردى يانتاق ئاشقان، تاشقان نان ۋە گۆشلەرنى خورجۇنغا سالدى.

— بىر ئاز ئۇخلىۋالايلى، مېنىڭ ئۇيقۇم كېلىۋاتىدۇ، — دېدى چېرىك ئەسنەپ. ئۇ ئۇخلاشقا لايىق يەر ئىزدەپ ھەر تەرەپكە كۆز تاشلىدى، ئۆينىڭ كەينىدىكى ئوت-چۆپلۈك جايىنى تاللاپ شۇ يەردە سوزۇلۇپ ياتتى. ئاز ئۆتمەي ئۇنىڭ خورىكى بۇ جىمجىت تۇرغان قىشلاقنى ياڭرىتىۋەتتى. ئۇنىڭ يېنىدا ئۇخلاشقا كۆزى يەتمىگەن تۇردى يانتاق مال قورۇسىنىڭ تېمىغا چىقىپ، لاپاسنىڭ ئۈستىدىكى بىر چۆپ دۆۋىسىنىڭ يېنىغا كېلىپ، ئاستىغا ئازراق چۆپ سېلىپ، چۆپكە يۆلىنىپ ئولتۇرۇپ خىيالغا كەتتى: ناسر شاڭگىيۇ توقۇغان ھېكايەمگە ئىشەنگەنمىدۇ؟ ئۇنىڭ گەپ-سۆزىگە قارىغاندا، ئىشەنگەندەكمۇ قىلىدۇ، ئىشەنمىگەندەكمۇ قىلىدۇ. جاجاڭنى بېرىمەن، دېدى، راستلا بېرىرمۇ؟ بەرسە بەرمەمدۇ! يامىنى بىرقانچە قامچا ئۇرار. ئۇنىڭغا ئۆلۈپمۇ كەتمەسمەن!... رۇستەملەر نەدىكىن؟ رەنا ھەقىقەتەنمۇ ياخشى ئايال ئىكەن! نەچچە كۆك چۈتۈك سۈنۈپمۇ كەتتى. ئۇنىڭ ئاغزىدىن بىر ئېغىز سۆز چىقىمدا! ئايالنىڭ بولسا، رەنادەك بولسا، بۇ ئېغىر تۇرمۇشمۇ يېنىكلەپ قالاتتى. نەگە قاچقاندۇ؟ راستلا ئاۋرالغا قاچقانمىدۇ؟ ئۇلار شىمالغا، ئاۋرالغا قاراپ قاچقان. يا ئاۋرال تەرەپكە قاچقان بولۇپ باشقا ياققا كەتتىمۇ؟ مەيلى قاياققا قاچسا قاچسۇن، ئىشقىلىپ تۇتۇلۇپ قالمىسلا بولىدى. ھەي، خۇدا! ئۇلارنى ئۆز پاناھىڭدا ساقلىغايىسەن!

تۇردىنىڭ كۆزلىرى يۈمۈلۈشكە باشلىدى. نامازدىكىگەرگە يېقىن چېرىك ئۇيقۇسىغا قېنىپ، كېرىلىپ ئورنىدىن تۇردى. ئۇ چۆرىسىگە قاراپ تۇردىنىڭ يوقلۇقىنى كۆرۈپ، ھۇدۇقۇپ قالدى، ئورنىدىن ئۈچۈپ تۇرۇپ، ئۆينىڭ ئالدىغا ئۆتتى. ئىككى ئات تۆۋرۈكتە باغلاقلق تۇراتتى. نەگە كەتكەندۇ؟ دەپ ئويلىدى چېرىك، — يا ھېلىقىلار تۇتۇپ كەتمىگەندۇ؟... ھەممە ياق بىر سىرلىق جىملىق ئىچىدە ھۇۋلايتتى. ئۇ قورقۇپ ۋارقىراشقا باشلىدى: — تۇردى! تۇردى! بىر ئازدىن كېيىن، لاپاس ئۈستىدىكى چۆپ دۆۋىسى تەرەپتىن: — مەن مەن مەن يەردە! — دېگەن ئاۋاز ئاڭلاندى. چېرىكنىڭ يۈرىكى ئورنىغا چۈشتى. ئۇلار ئاتلىرىنىڭ ئايلا-ئۇلاڭلىرىنى چىڭىتىپ، ئاتلىرىغا مېنىپ يۇقىرىغا ئەمەس، تۆۋەنگە — يېزىغا قاراپ قايتتى. يېزىلاردىن رۇستەم بىلەن رەنانىڭ ئىز-دېرىكىنى ئالالمىغان شۆۋە چېرىك بىلەن

ھوشۇر دەريا بويى تەرەپكە ماڭدى. ئىلى دەرياسىنىڭ بويلىرى بەكمۇ قېلىن، بەكمۇ چىرايلىق توقايلىق ئىدى. مەجنۇنتاللار، يېشىل سۆگەتلەر، قارىياغاچلار، تاغ تېرەكلىرى، ئېرەنلەر ۋە شاخلىرىغا قىزىل مۇنچاقلارنى ئاسىدىغان ئازغانلار بىر-بىرى بىلەن گىرەلىشىپ ئىلى دەرياسىنىڭ ئىككى قىرغىقىدا يېشىل سېپىل ھاسىل قىلغانىدى. دەريانىڭ قىرغىقىدىكى مەجنۇنتاللار سۈمبۇل چاچلىرىنى سۇغا چىلاپ ئولتۇرغان سۈپەرلىرىگە ئوخشايتتى. توقايلىقلارنىڭ بەزى ئورۇنلىرىدىن ئادەملا ئەمەس، ھەتتا قۇياش نۇرىمۇ ئۆتەلمەيتتى. شاخ ۋە يوپۇرماقلار ئۇنى توسۇپ قالاتتى. توقايلىقنىڭ ئاستىدا كۈن نۇرىنى تولۇق كۆرمەي ئۆسكەن ئوت-چۆپلەر ئاقۇچ پۈپۈك ۋە گۈللەرنى ئوينىتىپ ئاستا تەۋرىنەتتى. بۇ يەرلەردىن بىر خىل نەم، زەي پۇراق كېلەتتى.

ئىلى دەرياسى گويا ئىككى چېتىنى توساپ تۇرغان يېشىل سېپىل ئارىسىدا، ئاق قاسراقلىرى قۇياش نۇرىدا چاقناپ، شەرقتىن غەربكە قاراپ ئۆمىلەپ كېتىۋاتقان ئاق ئەجدىھارغا ئوخشايتتى. ئۇنىڭ ئېغىر پۇشۇلداپ ئالغان تىنىقى، گويا ئىچى-ئىچىدىن تىتىلداپ، بىر ئېغىر خىيال ئازابلاۋاتقان ئادەمنىڭ تىنىقىغا ئوخشايتتى. شۇ چىرىك بىلەن ئېگىز ھوشۇر توقاينى ياقلاپ كېلىۋاتقىنى خېلى بولدى. ئۇلار بەزىدە توقاينىڭ ئىچىنى ئارىلاپ، بەزىدە توقاينىڭ چېتى بىلەن كېلەتتى، ئاستىدىكى ئاتلىرىمۇ ماڭايمۇ-ماڭايمۇ دېگەندەك ئاياغلىرىنى خۇشياقمىغاندەك تاشلايتتى. شۇ چىرىك بىلەن ھوشۇرنىڭ روھىي ھالىتىمۇ ئاتلارنىڭكىدىن قېلىشمايتتى، ئۇلارمۇ ئېزىلىپ، ئات ئۈستىدە خۇشياقمىغاندەك ئولتۇراتتى. ئارىلاپ توقايلىقتىن شاخلارنىڭ شىلدىرىلغان ئاۋازى ئاڭلىنىپ قالسا، ئىككىسى چۆچۈپ توقايلىققا قاراتتى. شاخلارنى شىلدىرلاتقان ئۇچقان قۇش ئىكەنلىكىنى بىلگەندىن كېيىنلا، يۈرەكلىرى ئورنىغا چۈشۈپ، يەنە بايقى ھالىتىگە كېلەتتى.

ھەممە ياق جىمجىت، پەقەت دەريانىڭ تىنىمىز شاۋقۇنى بىلەن توقايلىقتىكى قۇشلارنىڭ سايراشلىرىلا ئاڭلىناتتى.

ئېگىز ھوشۇر ئاتقا مىنگەندىن تارتىپ، بىر خيالدىن نېرى بولالماي كېلەتتى: ئىسسىق شامال دېگىنى راستمىدۇ؟ «شامال تېگىتۇ» دېگەن گەپلەرنىمۇ ئاڭلىغانىدىم. ئۇزا روزاخۇنغا شامال تېگىپ، ئاغزى قىڭغىر چىقىپ كەتكەنلىكىنى ئۆز كۆزۈم بىلەن كۆرۈۋېدىم. بىچارىنىڭ ئوقۇتمىغان داخنى، ئويناتمىغان باخشىسى قالمىغانىدى. بەزىدىمۇ ئادەمنىڭ يۈزىگە ئىسسىق شامال كېلىپ ئۇرۇلىدۇ. لېكىن مېنى ئۇخلاشقاندا قىلغىنىنى بىلمەيمەن. ھەي، ناسىر شاڭيۇ ئەقىللىك ئادەم، تۇردى يانتاق دېگەن ئىسسىق شامال غەپلەت ئۇيقۇسى، ئۇ ئۇخلاپ قالغان، يا بولمىسا، توقۇپ چىققان. مېنىڭچە كېيىنكىسى ئېھتىمالغا يېقىن. رەنانى رۇستەمنىڭ ئېلىپ قېچىشىدا يانتاقنىڭ ياردىمى بارمىدۇ؟ تۈنۈگۈن چۈشتە ئۇ رەناغا شورپا قاينىتىپ بېرىپتۇ. باراڭنىڭ ئېرىقىغا



تاشلىغان سۆڭىكىدىن سېزىپ قالدىم. بىز كەلگەندىن كېيىن، ئۇ قورساق تويغۇزغىلى ماڭدى. ناسۇبلىم تۈگەپ، كەينىدىن كوچىغا چىقسام، ئۇ كېتىۋېتىپتىكەن، مېنى كۆرمىدى. بىر چاغدا مەن تەرەپكە قاراۋېتىپ ئېلىخاننىڭكىگە كىرىپ كەتتى. ئېلىخان بىلەن رۇستەم ئوغرىنىڭ يېقىنلىقىنى ھەممە ئادەم بىلىدۇ. تۇردى يانتاق ئېلىخاننىڭ يېنىغا كىرىپ، ھە قاچان، كېچىدە بىزنىڭ نە-نە لەردە تۇرىدىغانلىقىمىزنى دەپ بەرگەن بولۇشى مۇمكىن. يانتاق تاشقى كۆرۈنۈشىدە ناسىر شاڭگىيۇغا سادىق بولغاندەك بولۇۋېلىپ، ئىچكى جەھەتتە ئوغرى رۇستەملەرگە ياردەم بېرىۋاتقاندەك قىلىدۇ. ئەگەر سەزگەن ۋە كۆرگەنلىرىمنى دېسەم، ئۇنىڭ ئىسسىق شامىلىنىڭ چاۋسى چىتقا يېيىلمايدۇ؟ ئۇ چاغدا مەن ناسىر شاڭگىيۇ ۋە ئەلاخانلارنىڭ ئالدىدا تېخىمۇ يۈزۈم يورۇپ، تېخىمۇ ئىشەنچلىك ئادەم بولمامدەن؟ ھازىرقى تۇرمۇشۇمۇ تېخىمۇ كاپالەتلىنىپ، خاتىرجەم ياشىمامدەن؟! كىم بىلسۇن، تېخى ماختاپ مۇكاپات بېرىۋەتسە ئۇ جەب ئەمەس! دېگىنىم تۈزۈكتەك تۇرىدۇ. بۈگۈن قايتىپ بارغاندا، ناسىر شاڭگىيۇغا ھەممىنى دەيمەن. ئۇ شۇ خىياللار بىلەن كېلەتتى. ئۇنىڭ كۆزلىرىدىن بىر شۇملۇقنىڭ تۈتۈنى پۇرقرايتتى. ئەمدى ئۇ، بۇ ئىزلەشنى تېزىرەك تۈگىتىپ، مەھەللىگە قايتىشقا، ناسىر شاڭگىيۇغا بېرىپ ئويلىغانلىرىنى دېيىشكە ئالدىرايتتى. ھەممەيلى ئۇنىڭ ئىسسىق شامىلىنىڭ چاۋسى چىتقا يېيىلمايدۇ. ئاھ، ئادەملەر! قاچانمۇ تۈگەر بۇ مۇناپىقلىق؟ قاچانمۇ ئىناق ياشاپ، بىرگەۋدە بولۇپ ئۆتەرمىز؟ خۇدا، ئادەملەرگە ئىنساب بەر، ئار-نومۇس، ۋىجدان بەر! ئۇلار ئەل-يۇرتىنى ئويلىسۇن!

شىۋە چېرىك بىلەن ئېگىز ھوشۇر ئارىسىغا كۈن چۈشمەيدىغان قېلىن توقاي يېنىدا توختىدى. شىۋە چېرىك توقايلىق ئارىسىغا سىنچىلاپ قاراپ ھېچنەرسە كۆرەلمىدى. ياز بويى بىر قېتىم كۈن نۇرىنى كۆرمىگەن ئوت-چۆپلەر ئېگىز ئۆسۈپ، يەلپۈنۈپ تۇراتتى. شاخلىرى بىر-بىرىگە گىرەلىشىپ كەتكەن يوغان قارىياغاچلارنىڭ غولىغا ئادەمنىڭ قۇچىقى يەتمەيتتى. ئېگىز ئۆسكەن ئېرەنلەر گويا ئاسمانغا تىرەلگەن تىرەكتەك تۇراتتى.

— كەچ كىرەي دەپ قالدى، — دېدى شىۋە چېرىك، — مەھەللىگە قايتايلى.

— بولىدۇ، قايتايلى! — شىۋە چېرىكنىڭ ئاغزىدىن شۇ گەپنىڭ چىقىشىنى تەقازالىق بىلەن كۈتۈپ كېلىۋاتقان ھوشۇر دەرھال قوشۇلدى. ئەلىشىلەم ۋە ئىككىسى ئاتلىرىنىڭ بېشىنى بۇراپ كەينىگە ياندى. ئۇلار يوغان قارىياغاچنىڭ كەينىدە ئۆزلىرىگە ئۈن-تىنىسز دېمىنى چىقارماي قاراپ تۇرغان بىر ئەر، بىر ئايالنىڭ تۆت كۆزىنى كۆرمىدى.

ھەممىنىمۇ بىر قېتىم ئۆزلىرىگە كۆرۈپ، ناسىر شاڭگىيۇنىڭ ئۆيىگە ئۇلار يېرىم كېچىدىن ئاشقاندا يېتىپ كەلدى. بېشىغا ئاق شاپاق بۆك، ئۈستىگە ئۇزۇن، كەڭ ئاق كۆڭلەك، ئىشتان بېغى ساڭگىلاپ تۇرغان

تامبال كىگەن ناسىر شاگىيۇ ئەلاخان بىلەن ھاشىر باينى ساراي ئۆيدە كۈتۈۋالدى. ھېرىپ-چارچاپ كەتكەن ئەلاخان بىلەن ھاشىر باي، سىم كارىۋاتقا يۆلىنىپ، قۇش قەۋەت كۆرىپنىڭ ئۈستىدە ئولتۇرغان ناسىر شاگىيۇغا بۇ قېتىمقى ناھىيىگە قىلغان سەپىرىنى سۆزلەپ بەردى.

— بىز خۇپتەنگە يېقىن ناھىيىگە يېتىپ ھېرىپ، لوزۇڭ بېگىنىڭكىگە باردۇق، — دېدى ئەلاخان ناسىر شاگىيۇغا تىكىلىپ، سالماق بىلەن سۆزلەپ، — پۈتۈن ئەھۋالنى لوزۇڭ بېگىگە دېدۇق. لوزۇڭ بېگىم غەزەپلىنىپ ئولتۇرالماي قالدى. ئارقىدىن ئۆلگەن ئىككى چىرىكنىڭ دەپنە خىراجىتى ۋە ئائىلىسىگە ياردەم پۇلى دەپ يىغقان پۇلنى لوزۇڭ بېگىگە بەردۇق. ئەتسى چايدىن كېيىن لوزۇڭ بېگىم بىزنى باشلاپ ھاكىم جانابلىرىنىڭ قېشىغا ئېلىپ كىردى. ھاكىم جانابلىرى لوزۇڭنىڭ يەتكۈزگەن خەۋىرىنى ئاڭلاپ، ئۈستەلنى ئۈرۈپ كەتتى. شۇ يەردىلا كاتىپىنى چاقىرىپ «تۆت-بەش چىرىك ئەۋەتىڭلار! ئوغرىنى تۇتمىغىچە كەلمسۇن! قۇرۇق قايتىپ كەلسە، ھەممىسىنىڭ كاللىسىنى ئالىمەن!» دەپ بۇيرۇق قىلدى. شۇنىڭ بىلەن بەش چىرىكنى ئېلىپ، ناھىيىدىن نامازدىگەرگە يېقىن يولغا چىقىپ، مانا كېلىشىمىز!

ناسىر شاگىيۇ بەش چىرىكنىڭ كەلگەنلىكىنى ئاڭلاپ خۇش بولۇپ كەتتى. — لوزۇڭ بېگىم سىلگە ئالاھىدە سالام ئېيتىپ «بۇ قېتىم ئوغرى رۇستەمنى تۇتۇپ خىزمەت كۆرسىتەلمىسە، شاگىيۇلۇق قولىدىن چىقىپ كېتىدىغانلىقىنى ئېيتىپ قويۇڭلار!» دېدى، — ھاشىر باي ناسىر شاگىيۇغا مەنلىك قاراپ قويدى.

— بۇ قېتىم سىلەر تازا جاپا چەكتىڭلار! سىلەرگە رەھمەت! — دېدى ناسىر شاگىيۇ ئەلاخۇن بىلەن ھاشىر بايغا كۈلۈمسىرەپ قاراپ، ئارقىدىن ئۇ، بىردىنلا غەزەپكە كەلگەن ۋەھشىي ھايۋاندىك خىرىس قىلىپ سۆزلەشكە باشلىدى، — ئەمدى ئۇ دەپۈز نەگە قاچالايدىكىن؟ يەرگە كىرىپ كەتكەن بولسا كوكۇلسىدىن تۇتۇپ ئېلىپ چىقىمەن. ئاسمانغا چىقىپ كەتكەن بولسا، پۈتىدىن تارتىپ چۈشمەن! — جىددىيلەشكەن ناسىر شاگىيۇ بىر ئىش يادىغا يەتكەندەك، ئويلىنىپ تۇرۇپ قالدى، — توختاڭلار، مانا بىر ئوي كېلىۋاتىدۇ! بۇرۇنمۇ مۇشۇنداق قېچىپ، يوشۇرۇنۇپ ئالغانلارنى تۇتۇپ بەرگۈچىلەرگە مۇكاپات بېرىش ئېلان قىلىناتتىكەن. سادىرنى تۇتۇشتىمۇ شۇنداق پۇل بېرىدىغانلىقى جاكارلانغانىكەن. ھاكىم جانابلىرى پۈتۈن ناھىيە تەۋەسىگە شۇنداق بىر ئۇختۇرۇش چىقارسا، ئوغرى رۇستەمنى تۇتۇپ بەرگۈچىلەرگە بېرىلىدىغان مۇكاپات پۇلىنى بىز بەرسەك!

— بۇ بولىدىغان چارىكەن! — دېدى ئەلاخان ھاشىر بايغا قاراپ،

— مەنمۇ قوشۇلمەن! — دېدى ئەلاخان ھاشىر بايغا قاراپ،

— ئەمىسە ئەتلا بىر چىرىك بىلەن تۇردى يانتاقنى ناھىيىگە ماڭدۇراي، ئۇلارغا ھازىرقى چارىنى خەتكە پۈتۈپ، لوزۇڭ بېگىگە بېرىڭلار! دەي، — دېدى

ناسىر شاگىيۇ ئالدىدا ئولتۇرغان ئىككىسىگە خۇشاللىق بىلەن قاراپ. كەلگەن چېرىكلەر ئىككى چېرىك يېتىۋاتقان ناسىر شاگىيۇنىڭ ئالاھىدە ئۆيىگە ئورۇنلاشتى. ئورنىدىن تۇرغان ئاياللار دەرىۋ تاماق قىلىپ، داستىخان سېلىپ ئۇلارنىڭ ئالدىغا قويدى. ئەلاخان بىلەن ھاشىر بايمۇ، چېرىكلە، دە ئېتىلگەن پولۇغا تويۇپ، تاڭ سۈزۈلەي دېگەندە، ناسىر شاگىيۇنىڭ: مەشەدە قونۇپ قېلىڭلار! — دەپ تۇتقىنىغا ئۇنىماي ئۆيلىرىگە قايتتى.

ئەتسى چايدىن كېيىن، تۇردى يانتاق بىلەن شىۋە چېرىك ناسىر شاگىيۇنىڭ خېتىنى ئېلىپ ناھىيىگە مېڭىپ كەتتى. ئېگىز ھوشۇر دەريا بويىدىن قايتىپ كەلگەندە، ناسىر شاگىيۇ ئۆيدە بولمىغانلىقتىن، تۇردى يانتاقنىڭ ئۈستىدىن ئۇنىڭغا تېخى چىقىم قىلالمىغاندى.

شۇنداق، تاغار ئىچىدە بېگىز زادىلا ياتمىغاندەك يېزىلاردىمۇ گەپ ياتمايدۇ. كۆزگە كۆرۈنمەيدىغان سىرلىق يوللار ئارقىلىق، يېڭى چىققان خەۋەر بىردەمدە پۈتۈن يېزىغا ئاڭلىنىپ كېتىدۇ، ھەتتا قوشنا يېزىلارغىمۇ تارقىلىدۇ. «ئىسسىق شامال» ھەققىدىكى خەۋەرمۇ شۇنداق بولدى. يېزىدىكى ھەممە ئادەم «ئىسسىق شامال» ھەققىدە سۆزلىشەتتى. بۇ خەۋەر تېزلا قوشنا يېزىلارغىمۇ تارىلىپ كەتتى. شۇنداق قىلىپ، رۇستەم، «خۇدا ئېۋەتكەن» ياكى «خۇدانىڭ نەزەرى چۈشكەن» سىرلىق باتۇرغا ئايلىنىپ قالدى.

ئادەتتە مۇسۇلمانلار بىر كۈندە بەش ۋاخ ناماز ئوقۇيدۇ. تۆتىنچى قېتىمقىسى ناماز شام نامىزى بولۇپ، كەچكى شەپەقنىڭ قىزىلى يوقىغاندىن كېيىن ئوقۇلىدۇ. ھازىر بولسا، كەچكى شەپەقنىڭ قىزىلى دەرەخلەرنىڭ ئۈستىدە جىلۋىلىنەتتى. ناماز شامنى ئوقۇغىلى كەلگەن ئادەملەر مەسچىت پېشايۋانىنىڭ قىرىدا ئولتۇرۇپ پاراڭ قىلغاچ، ناماز ۋاقتىنىڭ بولۇشىنى كۈتۈۋاتاتتى.

— ئاڭلىدىڭلارمۇ؟ — دەپ گەپ باشلىدى قاتاردا ئولتۇرغان ئوتتۇرا ياشلىق، ساقاللىق ئادەم، — سارىم ئالىمغا باغلاپ قويغان رۇستەمنىڭ رەناسىنى تونۇرنىڭ بېقىندا ئولتۇرۇپ كۆزەت قىلىۋاتقان يانتاقنى بىر ئىسسىق شامال كېلىپ كۆزىنى ئاچقۇزماي قويۇپتۇ. ئۇ يا ئويغاق، يا ئۇخلىغانلىقىنى بىلمەيدىكەن. رۇستەم تۇيدۇرماي ئېغىلىنىڭ ئۈستىدىكى ئۇيغۇر چېرىك بىلەن ئۆرۈكنىڭ ئاستىدىكى خەنزۇ چېرىكىنى بۇغۇپ ئولتۇرۇپ، رەناسىنى ئېلىپ قېچىپ كېتىپتۇ. بۈگۈن سەھەردىن تارتىپ تۇردى يانتاق بىلەن بىر چېرىك ئاۋرال تەرەپنى، ئېگىز ھوشۇر بىلەن يەنە بىر چېرىك يېزا ۋە دەريا بويىدىكى توقايلىقلارنى ئىزدەپ رۇستەملەرنى ھېچنەردىن تاپالماپتۇ. ئەلاخان بىلەن ھاشىر باي ناھىيىگە بېرىپ، ئىككى چېرىكنىڭ ئۆلۈكىنى تاپشۇرۇپ، يەنە بەش چېرىك ئېلىپ كەلگەن ئوخشايدۇ. مەن «ئىسسىق شامال» دېگەنگە ھەيران بولۇۋاتمەن! شامال



تېگىپتۇ دېگەننىڭ ئاڭلىغان، لېكىن ئىسسىق شامال تېگىپ، ئۇخلىتىپ قويغانلىقىنى ئاڭلىمىغان. بۇ ئاچايىپ ئىش!

— ئىسسىق شامالغا ھەيران بولۇشنىڭ ھاجىتى يوق! — دېدى يەنە بىر ساقاللىرىغا ئاق سانجىلغان ئادەم، — بۇ سېھىرلىك شامال بەزىدە ئىسسىق كېلىدىكەن، قايسى يىلى، بىنەملىكتە، ماڭمۇ شۇنداق بىر ئىسسىق شامال كېلىپ، مېنى ئۇيقۇ باسقاندەك بىر ھالەتكە سالغاندى، ياراتقان ئىكەم ئۇلۇغ، ئۇنىڭ مۆجىزىلىرى كۆپ!

— شۇنداق! — دېدى يەنە بىر ياخشى كىيىنگەن، سالاپەتلىك ئادەم، — خۇدا كارامەت ئىكسى! ئىسسىقمۇ، سۇغۇقمۇ، ئىشقىلىپ شامال دېگەن نەرسە بار! لېكىن، مەن تۇردى يانتاقنىڭ سۆزىدىن گۇمانلىنىمەن. ئۇنى غەپلەت ئۇيقۇسى باسقان، ئىككى چېرىكمۇ غەپلەت ئۇيقۇسىدا ياتقانلىقتىن، جېنىدىن ئايرىلغان. ئۇ مەككەر ئويلا-ئويلا چويلىدا توختىمايدىغان بۇ سەۋەبىنى توقۇپ چىقىپ، ناسىر شاڭيۇنىڭ جازالىشىدىن قۇتۇلماقچى بولغان. ئەمەس، نېمىشقا ئىسسىق شامال چېرىكلەرگىمۇ تەگمەپتۇ؟

— ئۇلار مۇسۇلمان ئەمەستە.

— مەن، — دېدى باياتىن ئۇن-تىنىسز باشقىلارنىڭ سۆزىنى ئاڭلاپ ئولتۇرغان ئەلىخان، ساقىلىنى سىلاپ، ئۇنىڭ كۆزلىرىدە سالاپەتلىك ئادەمگە نىسبەتەن مەسخىرە كۈلۈمسىرىشى بار ئىدى، — تۇردى يانتاقنىڭ: خۇدانىڭ نامىنى تىلغا ئېلىپ، قەسەم قىلىپ تۇرۇپ دېگەنلىكىنى باشقىلاردىن ئاڭلىدىم. شامال بۇ قەدىمدىن بار! شامال تېگىپتۇ دېگەننى ئادەتتە جىن-شەيتان تېگىپتۇ دەپ بىلىمىز. ئىسسىق شامال بولۇپ كەلگەنلەرمۇ جىن-شەيتانلاردىن ئىبارەت. ئادەمنىڭ ئادەمگە رەھىمى كەلمەيدىغان بۇ كۈنلەردە كىم بىلسۇن، جىن-شەيتانلارنىڭ زەناغا ئىچى ئاغرىپ، ئىسسىق شامال بولۇپ كېلىپ، چېرىكلەرنىمۇ، تۇردى يانتاقنىمۇ غەپلەت ئۇيقۇسىدا قويغاندۇ؟! ئەگەر چېرىكلەر ھايات بولغان بولسا، مېنىڭچە، تۇردى يانتاق دېگەننى دېگەن بولاتتى. ئوغرى رۇستەم ئىككى چېرىكىنى ئولتۇرۇپ، تۇردىنى يۇرتلۇقۇم دەپ ئولتۇرمىگەن بولۇشىمۇ مۇمكىن!

سالاپەتلىك مەخسۇمنىڭ كۆزى ئالىيپ كەتتى. شۇ چاغدا مەزىنىنىڭ ئۇنى ئاڭلاندى:

— جامائەت، ناماز ۋاقتى بولۇپ قالدى، قېنى مەسچىتكە كىرەيلى! ھەممەيلى ئورۇنلىرىدىن تۇرۇپ، مەسچىتكە قاراپ ماڭدى، لېكىن ھەممىسىنىڭ بېشىدا ئىسسىق شامال ھەققىدىكى خىياللار ئۇچۇپ يۈرەتتى.

قىزىق! ناماز شامىنى ئوقۇپ مەسچىتتىن چىققان جامائەتنىڭ ئۆي-ئۆيلىرىگە تارشى بىلەنلا، مەسچىت ئالدىدا بولۇنغان گەپلەر بىر پەستىلا مەھەللىگە تاراپ

كەتتى. بۇ خەۋەرنى ئاڭلىغان يېقىن قوشنىلاردىن ئۈچ، تۆت ئادەم تەبىئىي ھالدا مۇھەممەتنىڭ ئۆيىگە يىغىلىپ قالدى.

ئورۇق، چىرايى قارامتۇل دېھقان ناماز شام نامىزىنى ئوقۇغىلى كەلگەن ئادەملەر مەسچىت ئالدىدا ئولتۇرۇپ، ئىسسىق شامال ھەققىدە قىلىشقان پاراڭلىرىنى، ئېلىخاننىڭ شاۋۋدۇن مەخسۇمغا دېگەنلىرىنى بىر-بىرلەپ سۆزلەپ بەردى. —

پاھ! ئېلىخان، شاۋۋدۇن مەخسۇمنى تازا باپلاپتۇدە! — توختاڭلار! ئۇنىمۇ دەيسىلەر، بۇنىمۇ دەيسىلەر، — دېدى ئەللىكلەرگە كىرىپ قالغان دېھقان، — رۇستەم ماڭا ئالاھىدە خىسلەت بىلەن تۇغۇلغان ئادەمدەك بىلىنىدۇ، سادىر پالۋانمۇ يوغان، قاۋۇل ئادەم ئىكەن، رۇستەم ئۇنىڭغا قۇيۇپ قويغاندەك ئوخشايدۇ. رۇستەمدىكى بوي، ئۇنىڭدىكى كۈچ-قۇۋۋەت، ئۇنىڭدىكى قورقۇمسىزلىق ھەرقانداق ئادەمدىن تېپىلمايدۇ! سىلەر ئاڭلىغانمۇ، ئۇ قايسى يىلى، ناھىيىدە بىرقازاق بىلەن بەسلىشىپ قاپتۇ. رۇستەم: ئەگەر تايىنى يەردىن كۆتۈرۈپ ئالسام! ماڭا بېرىۋېتەمسەن؟ دەپتۇ. قازاق: ئەگەر كۆتۈرۈپ ئالساڭ، بېرەي؛ ئالالمساڭ سەنمۇ بىر تايىنىڭ پۇلىنى تۆلەمسەن؟ دەپتۇ. رۇستەم بولىدۇ. دەپتۇ. كۆرگەنلەرنىڭ دېيىشىچە، ئۇلارنىڭ ئەتراپىغا بىردەمدە ئادەم ئولشىپ كېتىپتۇ! رۇستەم خۇددى رۇستەمى داستاندەك كېلىپ تايىنىڭ ئالدى بىر پۇتىنى، كەينى بىر پۇتىنى تۇتۇپ دۈمبىسىگە ئېلىپ، «يا، خۇدا! ئۆزۈڭ مەدەت قىل!» دەپ بىر كۆتۈرگەنكەن، بىچارە تايىنىڭ تۆت پۇتى رۇستەمنىڭ تۆت تەرىپىدە دىرىلدەپ ساڭگىلاپ قاپتۇ. رۇستەم ئۆتكەن يىللاردا مىنىپ يۈرگەن تورۇق تاي شۇ قېتىم ناھىيىدە قازاقتىن ئۇتۇۋالغان دۈنەن ئىكەن. مەن بۇنى ئۇنىڭ ئۆز ئاغزىدىن ئاڭلىغان. بۇ قېتىم تۈرمىدە ياتقاندىمۇ، پۇتىغا سېلىنغان كىشەننى بىر كۈچەپلا ئۈزۈۋېتىپتۇدەك. ھاكىم بۇنى ئاڭلاپ، تۈرمىگە كېلىپ، رۇستەمگە: مېنىڭ كۆز ئالدىمدا پۈتۈڭدىكى كىشەننى ئۈزۈۋەتسەڭ، سېنى تۈرمىدىن چىقىرىۋېتىمەن، دەپتەن، رۇستەم يەنە كىشەننى ئۈزۈۋېتىپتۇ. بۇ ئىش پۈتۈن ناھىيىگە پۇر كېتىپتەن. رۇستەم كارامەتلىك ئادەم!

— راست، مەن مويدىننىڭ سۆزىگە قوشۇلمەن! رۇستەم ئاددىي ئادەم ئەمەس، ئۇ خىسلەتلىك ئادەم. كىم بىلسۇن، خۇدانىڭ بىزگە ئىچى ئاغرىپ، رۇستەمنى ئېۋەتكەندۇ؟! ھازىر نىقابلىق ئادەمنىڭ كىملىكى ئايان بولدى. رۇستەم ئىكەن! يۈزىگە نىقاب تارتىپ، رۇستەم قىلغان ئىشلارنى، زادى كىم قىلالايدۇ؟! مەن چۈشۈمدىمۇ قىلالايمەن!

— راست، يۈز يىلدا بىر دانا ياكى بىر پالۋان چىقىدۇ، دېگەن گەپ بار. سادىر پالۋان بىلەن رۇستەمنىڭ ئارىلىقى يۈز يىلغا يەتمىسمۇ، يېقىنلىشىدۇ! بۇنداق يۈز يىلدا بىر كېلىدىغان دانا ياكى پالۋان چوڭ-چوڭ ئىشلارنى قىلارمىش! سادىر پالۋان ئىلى دېھقانلار قوزغىلىڭىنى باشلىغاندى. بىزنىڭ رۇستەممۇ، مېنىڭ ئويۇمچە،

سادىردىن كېيىنكى يۈز يىلدا بىر كەلگەن باتۇر، ھازىر ھەممە ئادەم زۇلۇمدىن جاق تويدى. ئەگەر بىرەيلەن مەيدانغا چىقىپ، زۇلۇمدىن جاق توپانلارنى قوزغىلاڭ قىلىشقا چاقىرسا، ھەممەيلەن كۆكرەك كېرىپ يىغلىدۇ. رۇستەم ئاشۇ مەيدانغا چاقىرىدىغان ئادەم! يېشىم ئەللىكتىن ئاشتى. شۇ كۈننى كۆرۈپ ئۆلۈپ كەتسەم، ئارمىنىم يوقتى!

— شۇنداق بولسا، مانا مەن بىرىنچى بولۇپ سەپكە تىزىلاتتىم. —
— مەنمۇ! ...

— ئاھ، خۇدا! شۇ كۈننى ئاتا قىلغايسەن! —
مۇھەممەتنىڭ ئۆيىدىكى سۆھبەت تا يېرىم كېچىگىچە داۋاملاشتى.

تۇردى يانتاق بىلەن شىۋە چېرىك ئەتىسى شام بىلەن ناھىيىدىن يېنىپ كەلدى. ناسىر شاگىيۇ ئونىنچى لامپا يورۇتقان سارىيىدا كارىۋاتقا يۆلىنىپ، قوش قەۋەت كۆرىپ ئۈستىدە ئولتۇرۇپ، خىيال سۈرۈۋاتاتتى. ئۇ ئۆيگە كىرگەن ئوغلىدىن، تۇردى يانتاقلارنىڭ كەلگەنلىكىدىن خەۋەر تېپىپ، يېنىغا كىرگۈزۈۋەت! دېدى. كۆپ ئۆتمەي ئۆيگە تۇردى يانتاق كىرىپ كەلدى. ئۇ تاپسىدا قول باغلاپ، ئېگىلىپ ناسىر شاگىيۇغا سالام قىلدى. تۇردىنىڭ سالامىغا سالام بىلەن جاۋاب قايتۇرمىغان ناسىر شاگىيۇ، قاپقىنى تۈرۈپ: ئولتا! دېدى. تۇردى يانتاق ئىشىكنىڭ يېنىدىلا، تامغا يۆلىنىپ ئولتۇردى.

— ھە، ناھىيىدىكى ئىشىكلار قانداق بولدى؟ — دېدى ناسىر شاگىيۇ تۇردى يانتاققا ھومىيىپ قاراپ.

— بېرىپ لوزۇڭ بېگىمگە سىلى دېگەن گەپلەرنى تولۇق يەتكۈزدۈك. لوزۇڭ بېگىم: ياخشى ئەقىل ئىكەن! دەپ ئەتىسى ھاكىم جانابلىرىغا مەلۇم قىلدى. ھاكىم جانابلىرىمۇ: بولىدىغان پىكىر ئىكەن، دەپ، شۇ يەردىلا كاتىپنى چاقىرىپ، يېزا-يېزىلارغا، ئاۋۇل-قىشلاقلارغا ئۇختۇرۇش يېزىپ، رۇستەمنى تۇتۇپ بەرگۈچىلەرگە ئون مىڭ دوللار مۇكاپات بېرىدىغانلىقىنى ئېلان قىل، دەپتۇ. كاتىپى دەرھال كېلىشتۈرۈپ بىر ئۇختۇرۇش يېزىپ، ھەر قايسى يېزا، ئاۋۇل-قىشلاقلارغا ماڭدۇرىدىغان بولۇپ قاپتۇ. ناھىيىگىمۇ ئېلان چاپلايدىغان بولدى. ئەتە-ئۆگۈن ئۇختۇرۇش بۇ يەرگىمۇ كېلىپ قالار. بىز شۇنىڭ بىلەن يېنىپ كەلدۇق.

ناسىر شاگىيۇنىڭ كۆڭلىدىكىدەك بولغانلىقىدىن خۇشال بولغان بولسىمۇ، تۇردى يانتاققا قاپقىنى ئاچمىدى. — رۇستەم دەپ يۈزگە خۇشامەت قىلىپ، رەنانى قانداق باقتىڭ؟ ھېلىقى ئېلىخاننىڭكىگە نېمە دەپ كىردىڭ؟ ئىسسىق شامال-پىسسىق شامال دېگەن چۆچەكنى توقۇپ چىقىپ، بىزنى ئالداپ، رۇستەمنى قانداق قاجۇردۇڭ؟ — ناسىر شاگىيۇنىڭ

ئاغزىدىن ئاچچىق بىلەن چىقۇۋاتقان بۇ سۆزلەر تۇردىنى ھودۇقتۇرۇپ قويدى. ئۇ: ئۈستۈمدىن بىرى چىقىپتۇ-دە! ئېلىخاننىڭ ئۆيىگە كىرگىنىمنى كىم كۆرگەندۇ؟ دەپ ئويلاپ، ھېچكىمنى كۆز ئالدىغا كەلتۈرەلمىدى. ئۇ، ئېلىخاننىڭ ئۆيىگە ھەر تەرەپكە سىنچىلاپ قاراپ كىرگەن بولسىمۇ، كەينىدىن ئۆزىنى كۆرسەتمەي كېلىۋاتقان ئېگىز ھوشۇرنى كۆرمىگەندى. تۇردى ئۆزىنىڭ ھودۇقۇپ قالغانلىقىنى دەررۇ سېزىپ، يۈزىگە كۈلكە يۈگۈرتۈپ ناسىر شاگىيۇغا قارىدى. ناسىر شاگىيۇ مولۇننىڭ كۆزىدەك كۆزلىرىنى ئالايىتىپ، ئۇنىڭغا تىكىلىپ تۇراتتى.

— مەن ئوغرى رۇستەمگە خۇشامەت قىلىپ، رەنانى باقىدىم. يادىلىرىدا بولسا كېرەك. مەن ئۆزلىرىگە: ئوغرى رۇستەمنىڭ ئايالىنى كۈندۈزى باغلاپ قويمايلى. كېچىلا باغلاپ قويمايلى! ئوغرى رۇستەم كېچىسى كېلىدۇ. ئايالى قايقانغا ئۆتكۈزۈلگەن گۆش بولسۇن! كۈندۈزى ئۆيىدە ياتسۇن، چاي بېرىلى، دېگىنىمدە، مېنى ماختاپ، بولىدۇ دېگەن ئىدىلە! چېرىكلەر بۇ يەرگە تاماققا كەتكەندە، ئوغرى رۇستەمنىڭ ئايالىغا چاي قاينىتىپ بەردىم، ئۇنىڭ چاي قايناتقۇچىلىكىمۇ ھالى بولمىسا، قاينىتىپ بەرمەي بولىمىدى. ناۋادا ئاچتىن ۋە تايماقتىن ئۆلۈپ كەتسە، پىلانم بۇزۇلاتتى. مۇشۇلارنى ئويلاپ چاي قاينىتىپ بەرگىنىم راست!

— شورپىمۇ قاينىتىپ بېرىپسەنغۇ؟

بۇنى قانداق بىلىپ قالغاندۇ؟ دەپ ئويلىدى ئىچىدە تۇردى يانتاق. ھە ئۈستىخانلىرىنى كاۋا بارىڭنىڭ ئېرىقىغا تاشلاپ قويۇۋېدىم، شۇنىڭدىن گۇمان قىلىۋاتقان بولسا كېرەك.

— ياق! — دېدى تۇردى يانتاق، — شورپا قاينىتىپ بەرمىدىم. كاۋا بارىڭنىڭ ئېرىقىدىكى بىر-ئىككى تال سۆڭەك، ئۆزۈم يېگەن گۆشنىڭ ئۈستىخىنى، شۇ كۈنى چۈشتە چېرىكلەرگە شورپا قىلىپ بەرگەندى. مەن بېرىپ رەناغا قارايدىغان بولغانلىقىمدىن، ئۆزۈمگە تېگىشلىك بىر چىنە شورپىنى نان چىلاپ ئىچىۋېلىپ، ئاشپەز بەرگەن گۆشنى يېمەي ئېلىپ كەتكەندىم. چېرىكلەرنىڭ قورسىقى ئېچىپ قالمىسۇن، تېزىرەك باراي... دەپ يېمىگەندىم. شۇ ئېلىپ كەتكەن بىر ئېلىك بىلەن بىر قوۋۇرغىنى ئۆزۈم يەپ، ئۈستىخىنىنى باراڭنىڭ ئېرىقىغا تاشلىۋەتكەندىم. كۆرگەن ئادەم مۇشۇ سۆڭەكنى كۆرگەندۇ؟

ئەسلىدە تۇردى يانتاق شورپىنى ئىچىپ، گۆشنى يەپ كەتكەندى. ئۇ چېرىكلەرنىڭ چۈشتىكى تامىقى ئۈچۈن، ھاشىر باينىڭكىدىن ئېلىپ كەلگەن قوزنى سويغاندا ئۆيدە بالىلار گۆش كۆرمىگىنى ئۇزۇن بولدى، ھېچكىمگە كۆرسەتمەي بىر پارچە بەرگىنە، دەپ سويغان ئادەمدىن رەناغا شورپا قىلىپ بەرگەن گۆشنى ئالغانىدى. بۇ ئەقىللىك ئادەم دەررۇ كاللىسىنى ئىشلىتىپ، ھودۇقماي ئېپىدە جاۋاب بېرىپ، ناسىر شاگىيۇنى ئارىسالدى قىلىپ قويدى. چۈنكى شۇ كۈنى چۈشتە چېرىكلەرگە

شورپا بېرىلگىنى راست ئىدى. — ھە، ئېلىخاننىڭكىگە كىرىپ، خەۋەر يەتكۈزگىنىڭنى قانداق ئاقلايسەن؟ — ياق، شاگىيۇكا! مەن سىلگە سەممىي-سادىق بولۇپ خىزمەتلىرىنى قىلىۋاتقىنىغا ئون يىلدىن ئاشتى. بۇ جەرياندا بىرەر قېتىم ئۆزلىرىنىڭ دىنىغا باقمايدىغان ئىشنى قىلغان يېرىم، ئۆزلىرىنىڭ ئابرويى ۋە پايدىلىرىغا زىت كېلىدىغان گەپ-سۆز ياكى بىر ھەرىكەتنى قىلغان يېرىم بارمۇ؟ ئېلىخاننىڭكىگە كىرگىنىم راست! مەن يەنىلا سىلى كۆڭۈل بۆلۈۋاتقان ئىشنىڭ غېمىدا كىردىم. چىرىك بىلەن ئېلىخاننىڭ ئېتىزغا بارغاندا، ئەگەر رۇستەمدىن خەۋەرلەر ئېلىپ قالساڭ، بىزگە يەتكۈزەرسەن، دېگەندىم. بۇ قۇتلۇق دەرگاھلىرىغا كېلىۋېتىپ كالاغا شۇ سۆزۈم كېلىپ قالدى. رۇستەم ئوغرىدىن بىرەر خەۋەر ئالدىمىكىن، سوراپ باقاي، دېگەن پاك نىيەت بىلەن كىرىۋېدىم، — سۆزىنى تۈگەتكەن تۇردى يانتاق چوڭقۇر بىر ئۇھ تارتىپ بېشىنى تۆۋەنگە سالدى، — ياخشى نىيەتتەم ئۆزۈمگە يالا بولىدىغانلىقىنى بىلگەن بولسام، ئۇنىڭ ئىشىكىگە قارايمۇ قويماي ئۆتۈپ كەتكەن بولاتتىم... — ناسىر شاگىيۇ تۇردى يانتاققا ھومىيىپ قارىغىنىچە ئولتۇرۇپ قالدى. ئۇنىڭ دېگىنىغۇ راست. ماڭا بىرەر قېتىم تىكىلىپ قارىمىغان، ھەممە ئىشىمنى كۆڭۈلدىكىدەك ئورۇنلاپ كەلگەن. ھوشۇر بىلەن ئىككىسىنىڭ ئوتتۇرىسىدا يا ئاداۋەت بارمىدۇ؟ توختا، ئالدىراپ دېگەنلىرىڭ راستۇ، دېمەي، يەنىلا قاتتىق تۇراي، دېگەنلەرنى ئويىدىن ئۆتكۈزگەن ناسىر شاگىيۇ تۇردىغا ھەيۋە بىلەن تىكىلدى. — سەن ئىسسىق شامال دېگەن بىر نېمىنى توقۇپ چىقىپ ئۇخلاپ قالغانلىقىڭنى يوشۇردۇڭ. ئەمدى يوقىلاڭ بىر باھانە-سەۋەبلەرنى تېپىپ چىقىپ، رەناغا شورپا قىلىپ بەرگىنىڭدىن، ئېلىخانغا خەۋەر يەتكۈزگىنىڭدىن تېنىۋاتسەن! ياق، سەن بۇ قىلمىشلىرىڭنى يوققا چىقىرالمايسەن! مەن تەكشۈرمىەن. بۇ ئىشلارنىڭ ھەممىسى راست بولۇپ چىقسا، قولۇڭنى باغلىتىپ، تۈرمىگە ئەۋەتىپ بېرىمەن. — شاگىيۇكا! خۇدا تۇرۇپتۇ! ئەگەر سىلى دېگەنلەر راست بولۇپ چىقسا، ئۆلۈمگە بۇيرۇسىلىمۇ، ھەر ئىككى ئالەمدە ئۈستىلىرىدىن داۋايم يوق! — بولدى، چىق! — تۇردى ئۆزىدىن تۇرۇپ، ئىشىكتىن چىقتى. ئۇ پېشايۋانغا چىقىپ، ئۈستۈمدىن چاققان زادى كىمدۇ؟ دەپ ئويلىدى. شۇ چاغدا ئۇنىڭ كۆزى چىرىكلەر يېتىپ-قوپۇۋاتقان ئۆيىنىڭ ئىشىكىدە تۇرغان ئېگىز ھوشۇرغا چۈشتى. — ئەتەكلىك چايدىن كېيىن رۇستەمنىڭ ئېگىز بوي، لېكىن قېرىپ مۈكچىيىپ قالغان دادىسى، چاچلىرى قۇياشنىڭ نۇرىدەك چاقناپ تۇرىدىغان ئانىسى ئوماق نەۋرىسى ئەزىمەتنى يېتىلەپ كۈچىغا چىقتى. ئەزىمەتنىڭ ئوڭ قولىنى بوۋاي، سول قولىنى



موماي تۇتۇپ، گويا ئوغلى بىلەن كېلىننىڭ ئىشلىرىدىن خەۋىرى يوقتەك ئۇچرىغانلار بىلەن سالاملىشىپ، ئوغلىنىڭ ئۆيىگە كەلدى. ئۇلار ئوچۇق تۇرغان قورۇدىن ئۆتۈپ، ھويلىغا كىرىپ، باراڭغا قاراپ ماڭدى. بۈگۈنكۈ ئۈستىدە چېرىكلەر بىلەن ئېگىز ھوشۇر بېشىغا قويغان ياستۇقلار، ئۈستىگە يېپىنغان يوتقانلار، ئاستىغا سالغان كۆرپىلەر قالايمىغان ياتاتتى.

— بوۋا! — دېدى ئەزىمەت بوۋىسىغا قاراپ، — دادام بىلەن ئاپام كۆرۈنمەيدىغۇ؟ ئۇلار نەگە كەتتى. بىلەمسىز؟

— داداڭ بىلەن ئاپاڭ باشقا بىر يېزىغا مېھمانچىلاپ كېتىپتۇ. نېمىشقا مېنى ئېلىپ كەتمىدى؟

— كىچىك بالىنى ھەممىلا يەرگە ئېلىپ بارغىلى بولمايدۇ. قوزام! مەن كىچىك ئەمەس، چوڭ بولدۇمغۇ؟ ماڭا دەپ قويمايلا كېتىپتۇ!؟

— راست، سەن چوڭ بولدۇڭ! شۇڭا دېمەيلا كەتكەن بولسا كېرەك! شۇنداق بولسىمۇ دەپ قويسا، مەن ئەگشىپمۇ تۇرۇۋالمايتتىم!

— ئاز كۈندە كېلىدۇ بالام! ئاز كۈندە! ئۇلارنى تازا سېغىنىپ كېتىدىغان بولدۇمدە!

ئورۇن-كۆرپىلەرنى يىغىۋاتقان موماينىڭ كۆزلىرى نەملىشىپ ئوماق نەۋرىسىگە قاراپ قويدى. بوۋايمۇ ئۆزىنى ئارانلا تۇتۇۋالدى، بولمىسا ئۇنىڭ ياشلىرىمۇ يېپى ئۈزۈلگەن مارجاندەك چېچىلغان بولاتتى. بولغان ۋەقەلەرنىڭ ھەممىسىدىن خەۋەردار بولغان بوۋاي بىلەن موماينىڭ ھەسرەتلىك قەلبىنى نەۋرىسىنىڭ سۆزلىرى تېخىمۇ

جاراھەتلەندۈردى. موماي ئورۇن-كۆرپىلەرنى يىغىشتۇرۇپ، بۈگۈنكى بىر چېتىگە تىزىپ، ئۆيگە قاراپ ماڭدى، ئۇنىڭ كەينىدىن ئەزىمەتنى يېتەكلىگەن بوۋايمۇ يول ئالدى.

ئۇلار دالاندىن ئۆتۈپ، ئالدى بىلەن ساراينغا كىردى. ساراينىڭ ئىچىمۇ قالايمىغان بولۇپ، بىر-ئىككى ئورۇن-كۆرپە يەردە ياتاتتى. موماي ئىلدام بېرىپ ئورۇن-كۆرپىلەرنى چىرايلىق قاتلاپ، ساندۇق ئۈستىگە تىزىپ قويدى.

— ھەي ئاتىسى! — دېدى موماي بوۋايغا قاراپ، — رۇستەملەر كەلگىچە مەشەدە تۇرساقمىكىن؟ پۈتۈنسۈرۈك بىر ھويلىنى تاشلاپ قويساق ياخشى بولماس!

— مەنمۇ شۇ خىيالدا ئىدىم! بۇنى ياخشى دېدىڭلار، بىرنەچچە كۈن مەشەدە تۇرايلى!

ئۇلار ساراينغا چىقىپ، ئاشخانغا قاراپ ماڭدى.

مۇھەررىر ئالىمجان ئىسمائىل

ئۈمىد چېچەكلىرى



بىر كۈنى ئۇ ئۆزىنىڭ قولىدا بىر تۈپ چېچەك بار ئىدى. ئۇ ئۇ چېچەكنى ئۆزىگە بەرگەن ئىدى. ئۇ ئۇ چېچەكنى ئۆزىگە بەرگەن ئىدى.

بىر كۈنى ئۇ ئۆزىنىڭ قولىدا بىر تۈپ چېچەك بار ئىدى. ئۇ ئۇ چېچەكنى ئۆزىگە بەرگەن ئىدى. ئۇ ئۇ چېچەكنى ئۆزىگە بەرگەن ئىدى.

ئۇ ئۇ چېچەكنى ئۆزىگە بەرگەن ئىدى. ئۇ ئۇ چېچەكنى ئۆزىگە بەرگەن ئىدى. ئۇ ئۇ چېچەكنى ئۆزىگە بەرگەن ئىدى.

ئابلېكىم مۇساق (دىلكەش)

ئاقلىققا يۈركەنگەن زېمىن، كائىنات

يىگىتلەر قەلبىدە ياۋايى چۇقان،
ۋىسالنىڭ شولسى ئاۋۇتۇپ بارار.
چۈمبەلىنىڭ ئىچىدە تۇرسىمۇ قۇياش،
تۇيغۇسى تاڭلاردەك سۈزۈك نۇر چاچار.

قىز كۆچۈرۈش
ماشىنا ئىچىدە ئولتۇرار جىمجىت
بۇلاپكا، كۆز مۇنچاق ئاسقان تولۇن ئاي،
يۈرەكنىڭ شېخغا قونار ئاۋايلاپ،
يىگىتنىڭ تىلىدا سايىرىغان تورغاي.

ئاشۇدۇر سېنىڭكى تۇغۇلغان كۈنۈڭ

يۇلتۇزلار تۆكۈلگەن ئۇ كۈنى سەھەر،
دېرىزە گۈللىرى ئېچىلغان ئاپئاق،
شەپقەتنىڭ قىزارغان سوغۇق نۇرلىرى
بارغانچە تاتىرىپ ئاچاتتى قۇچاق.
شۇ ئەسنا لەپىلدەپ ياغقان ئىدى قار،
ئاقلىققا يۈركەنگەن زېمىن، كائىنات.
بۇلۇتنىڭ باغرىغا سىڭگەندەك چىقىن،
ئاناڭنىڭ تولغىقى كېلەتتى پات-پات.
قاچانكى قار ياغسا قۇتلۇقلا خۇشال،
ئاشۇدۇر سېنىڭكى تۇغۇلغان كۈنۈڭ.
رىزىقنىڭ قاردىن كۆپ بولسۇن ھامان،
بەختنىڭ ئىشىكىن چەككىن بىر ئۆزۈڭ.

كۆكرەكنىڭ ئۈستىدە ئېچىلغان چوغلۇق
مەڭگۈلۈك بەختكە تۆكەر نۇر زىيا،
چۈمبەلىنى قايرىما ئەي كەپسىز شامال،
يىگىتلەر جېنىدىن بولمىسۇن جۇدا.

كۈيلەر مەست، كۆزلەر مەست، كۆڭۈللەر مۇھەم،
گۆدەكلەر چېھرىگە ئۈنگەن جىلمىيىش.
بوۋاينىڭ تاتارغان قاقشال يۈرىكى
سۇ ئىچىپ بىر قېتىم تاپىدۇ قېنىش.

ھوماينىڭ ئېسىگە كېلىپ قىزلىقى،
ياقۇتنىڭ رەڭگىدە ئۆتىدۇ چاقناپ.
كېلىنگە ياندېشىپ ئولتۇرغان قىزنىڭ
يۈرىكى سوقۇشتىن قالارمۇ توختاپ.



«تارىم» نەدرەبىيات مۇكاپاتىغا قوبۇل قىلىنغان نەسر

خە يىرلىشىش

ئوخشىماس گۈلچىراي قىزنىڭ كۆكرىكى
گۆھەردەك ئالمىغا ئايلىنىشىغا.

خوش، دېمەك قىيىندۇر ئۇنىسىز - ئۈمىدىسىز،
كېتەرسەن قەلبىمنىڭ تەنھا يېرىدىن.
بىلمەيمەن ياش تۆكۈپ قالارمەن يەنە،
تاكى سەن چىققۇچە بەلكىم ئېسىمدىن.

ئۇ كېتەر لەۋسىمان پىشقان مېۋىنى
بىمالال شاخلاردىن رەھىمسىز تۆكۈپ.
ئۇ كېتەر ھارغىن چال ئۈمىدلىرىدەك
گاھ ئۆچۈپ، گاھدا ئۇيقۇغا چۆكۈپ.

ئۇچرىشىپ قالارمىز تۇيۇقسىز بىر كۈن،
كۈلەلمەي، ياش تۆكەي تۇرارمىز جىمىپ.
بىرلەۋزە سۆز ئۈچۈن چاپچىغان يۈرەك
ئىزتىراپ ئىچىدە كۆيەر ئۆرتىنىپ.

ئۇ كېتەر كۆزنەككە مۇز گۈللىرىنى،
تۈيدۈرماي ئاستىلا ئاۋايلاپ چېكىپ.
ئۇ كېتەر تۈزىغان سوۋغا گۈلىدەك
ئۆتمۈشىنى قۇچاقلاپ بەك سۇس جىلمىيپ.

نەقەدەر دەھشەتلىك ئاشۇ بىر مىنۇت،
ئۇنتۇلۇپ قايتىدىن يەنە سېغىنىش.
مىڭ يىللىق ھىجراندىك تۇيۇلار پەقەت
ئېسىڭدىن چىقىرىپ قايتا خوش دېيىش.

ئۇ كېتەر باغرىدا ھارغىن قۇياشنى،
ئۇيقۇغا ئەسنىتىپ، چۈشكە چۆكتۈرۈپ.
ئۇ كېتەر مۇز تۇتقان زەئىپ يۈرەكنى
ھاگىمدەك قاينىغان پىچكە چۆكتۈرۈپ.

پەسىل ئالمىشىش

ئۇ كېلەر ھېچكىمگە شەپە بەرمەيلا
ھاياتنى - زېمىننى كۈلدۈرۈپ ئىللىق.
ئۇ كېلەر ئانا يەر قۇچاقلرىدا
بىر مەسۇم بوۋاقتەك چىقىرىپ قىلىق.

ئۇ
ئوخشىماس بۇرۇتنىڭ خەت تارتىشىغا،
ئوخشىماس بوۋاقتىڭ تۇغۇلۇشىغا.

پەرھات باھايدىن

ئاي شولسى

تۆكۈلىدۇ ئارچا شېخىدىن
باش ئاخىرى بولمىغان خەتلەر.

ئاي شولسى چېغىر يول بويلاپ
يېتىپ كەلدى ئوماق سەھراغا.

چۈشۈۋاپتۇ كېيىنە كلىرىم
ئۇزۇنغىنە ئاي شولسىغا،
تىنىپ - تىنىپ ناخشا ئېيتقان كىم؟
بىرتامچە ياش تامدى پارىلداپ،
تترەپ كەتتى شۇندا يۈرىكىم.

ھويلىسىدىن چىققاقتا ئاستا
ئاي نۇرىدەك ئاپئاق گۆدەكلەر
چۆمۈلگىلى سۈزۈك كۆل تامان.
تېرەكلىكتىن بالقىغان ناخشا

ئاي شولسى دەلدەڭلەپ كېلىپ،
سۆيۈپ كەتتى ئوماق سەھرانى.

دېرىزىدىن شولىدەك كىرىپ،
ئايىدەك ئوماق قىزنىڭ كۆزىدە
چاقناپ كەتتى نەپىس، شادىمان.

مەرسىيىلەر

ئابدۇرېھىم ئابدۇللا

تەڭرىنىڭ ئىنئامىمۇ ئىسمىڭ، سىپاتىڭ ئارىسلان؟
 شەپقىتىڭ، قەھرىڭ، ئىرادەڭ، ئىجتىھاتىڭ ئارىسلان؟
 قالدۇرۇپ شۇڭقارنى تاڭ، چاقماق بىلەن يۇلتۇز كېزىپ،
 ئېيتقىنا، تالغانىمدى كۆكتە قاناتىڭ ئارىسلان؟
 ئوينىغاندەكلا مۆكۈشمەك قايدا كەتتىڭ، بىلىدىم،
 بۇ جاھاننىڭ سىرىنى يالغۇز تاپامتىڭ ئارىسلان؟
 دوست ئىدۇققۇ مىنگىشىپ مەنزىلگە يۈرگەن (ۋاي) دېمەي،
 تەڭ-يېرىم يولدا مېنى تاشلاپ ماڭامتىڭ ئارىسلان؟
 كۆكتە دۈلدۈل مۇدۇرۇپ ھاڭغا يېقىلسا كىم يۈدەر،
 يىغلىبان سوراپ باقاي: راستمۇ ۋاپاتىڭ ئارىسلان؟
 شۈكرىكىم، مىڭ شۈكرىكىم، ئۆمرۈڭ پايانى كەڭ تېخى،
 بۇغرا، ①، بۇغدا ②، ئالماسىڭ ③ ئۆلمەس ھاياتىڭ ئارىسلان.

دوستۇمغا مەرسىيە

تەڭرىنىڭ ئىنئامىمۇ ئىسمىڭ، سىپاتىڭ ئارىسلان؟
 شەپقىتىڭ، قەھرىڭ، ئىرادەڭ، ئىجتىھاتىڭ ئارىسلان؟
 قالدۇرۇپ شۇڭقارنى تاڭ، چاقماق بىلەن يۇلتۇز كېزىپ،
 ئېيتقىنا، تالغانىمدى كۆكتە قاناتىڭ ئارىسلان؟
 ئوينىغاندەكلا مۆكۈشمەك قايدا كەتتىڭ، بىلىدىم،
 بۇ جاھاننىڭ سىرىنى يالغۇز تاپامتىڭ ئارىسلان؟
 دوست ئىدۇققۇ مىنگىشىپ مەنزىلگە يۈرگەن (ۋاي) دېمەي،
 تەڭ-يېرىم يولدا مېنى تاشلاپ ماڭامتىڭ ئارىسلان؟
 كۆكتە دۈلدۈل مۇدۇرۇپ ھاڭغا يېقىلسا كىم يۈدەر،
 يىغلىبان سوراپ باقاي: راستمۇ ۋاپاتىڭ ئارىسلان؟
 شۈكرىكىم، مىڭ شۈكرىكىم، ئۆمرۈڭ پايانى كەڭ تېخى،
 بۇغرا، ①، بۇغدا ②، ئالماسىڭ ③ ئۆلمەس ھاياتىڭ ئارىسلان.

1996-يىلى 27-نويابىر، ئۈرۈمچى

ئابلىكىم تۇردى

«يۇلتۇزلار يۇرتى» دىن ساقىغان يۇلتۇز

ئەلۋىدا، جۇشقۇنلۇق نەۋقىران شائىر،
 غۇرۇرلۇق ھەم چوڭقۇر ئىدى ئوي-پىكرىڭ.
 باي ئىدىڭ شەمشەردەك ئۆتكۈر تىل-ھېسقا،
 «يۇلتۇزلار يۇرتى» نى كېزەتتى زىكرىڭ.

① ② ③ مەرھۇمنىڭ ئوغۇللىرى.

ئېچىنىش ئىلكىدە، يازدىم مەرسىيە،
ئاھ، شۇنچە بالدۇرلا كەتتىڭ جاھاندىن،
ياق، مەڭگۈ ھاياتسەن شائىر ئارسلان،
ئۇزدەيدۇ سېنى ئەل نەزمە-داستاندىن.

1996-يىلى 1-دېكابىر، ئۈرۈمچى

ياردەملەر بېرەتتىڭ چوڭ ۋە كىچىككە،
شېئىرىيەت بايىدا يوق ئىدى مىكرىڭ.
تىنچىماس قاينامدەك سۈرەتتىڭ خىيال،
مۈجەسسەم ئەسرىڭ «ئىسيان» دا سېھرىڭ.

رىقابەت دۇنياسى سالغاج ھەر كويغا،
گاھ رەقىب دىلىنى زەپەردە تىلدىڭ.
كۆپ ئويۇن ئوينالغان سەھنە-دۇنيابۇ،
باھانى ئەل-يۇرتقا ئامانەت قىلدىڭ.

ھوشۇر روزى

يىغان

مۇسبەتتە كۆز يېشىم يامغۇر مسالى ئۇشبۇ دەم،
باستى گەجگەمدىن تۇيۇقسىز شۇنچە مۈشكۈل دەردۇغەم.
نە قىلاي دەپ ئويلىدىڭ قەددىمنى سەن يادەك ئىگىپ،
بارچىنى قويدۇڭ نادامەت ئىلكىدە قادىر ئىگەم.
ئارسلاننى سەن ئېلىپ كەتسەڭ ئىشەنگۈم كەلمىدى،
ياكى قەسرىڭدە ئاشۇنداق بىر چىراغ بولغانمۇ كەم؟
سىرلىرى كۆپ بۇ جاھاننىڭ ھەسىرتى شۇنچە ئۇزۇن،
بۇ يۈرەك قانداق چىدار تەڭ يولدىلا سۇنسا قەلەم.
دوست-ياران، پەرزەنت، قېرىنداش ياش تۆكەر ماتەم تۇتۇپ،
تاغۇ دەريا ئاھ ئۇرۇپ ئاستى ئەنە ئاق تۇغ-ئەلەم.

1996-يىلى 1-دېكابىر، ئۈرۈمچى

مۇھەممەت ئىمىن

سەن ئۆلەيدىڭ، ئۆلەيسەن ئەبەد

— تالانتلىق شائىر ۋە يازغۇچى ئارسلان ۋاپاتىغا

ئالدىيالماس مېنى شۇم خەۋەر،
ياق! سەن ئۆلەيدىڭ،
ئۆلمەيسەن ئەبەد.

مەن — شەمشەر،
مەن — يالقۇن.
— گېنېرخ گېنى

ھەر بىر شېئىرنىڭ بىر ئالماس شەمشەر،
ئەلگە قورال،
ياۋغا سۈر-دەھشەت.
* * *

باغلاپ تەڭرىتاغ قاردىن ئاق پۇتا،
قايغۇ-ھەسرەتتە ئىگەر بېشىنى.
كېلەر تارىمدىن ئۆكسۈگەن سادا،
يارار پىغانى قىرغاق تېشىنى.

بۇقۇلدار تىنماي ھازىدار شامال،
تولغىنار ئىگراپ گىياھ، مەجنۇنتال.
قۇياش بېشىنى سۈرتىدۇ بۇلۇت،
زېمىن كۆكسىدە مۇسبەتلىك ھال.

« ئۇيۇقتىكى سۈرەتلەر » ① ھەتتا
مۇڭغا چۆككەن، كۆزلىرىدە نەم.
ئۆرلەيدۇ كۆككە تىترىتىپ ساما،
قىزىل مىڭئۆيگە سىغىغان ئەلەم.

تەتۈر پەلەككە ئوقۇيدۇ لەنەت،
« سېھىرلىك ھەيكەل » ② يۈتۈپ لەختە قان.
يىرتىدۇ ياقا ئۈممەت ۋە جورئەت ③،
كاج تەقدىرنى قاغاپ پەرىشان.

كەتتىڭمۇ راست، ئېيتقىنا شائىر،
يۈرەكنى داغلاپ بىزدىن ئايرىلىپ؟

بوراننى يارغان قانتىڭ ھازىر
كەتتىمۇ راست سۈنۈپ-قايرىلىپ؟
كىرگەنمىكىن يا ئەزرائىل تۈندە
غېرىپ كۈلبەڭگە ئادىشىپ-ئېزىپ؟

ھەسەت قىلىپ يا سوزدىمۇ پەنجە،
تۇرغىنىڭدا شېئىردىن دۈر قېزىپ؟
كەتتىڭمۇ يا سۈمۈرغىدەك ئۇچۇپ،
يۇلتۇزلارغا بەرگىلى سالام؟

جىسىڭنىمۇ نەزمەڭگە قوشۇپ
يوشۇردىمۇ يا قەلبىگە ئاۋام؟
غەزىپىم بار كاج تەقدىر ساڭا،
چىقىرامسەن بوران بىمەھەل؟

يىلتىزغا ئۇرامسەن پالتا
بولسلا چىنار ئېگىز ۋە گۈزەل؟
غەزىپىم بار كاج پەلەك ساڭا،
چىن تالانتقا ئۆچمۈسەن شۇنچە؟

سەندە يوقمۇ ئىنساب ۋە ۋاپا،
چەيلەپ ئۆتەمسەن كۆرسەڭلا غۇنچە؟
غەزىپىم بار شۇم ئەجەل ساڭا،
ئوق ئۈزەمسەن يۈمۈپ كۆزۈڭنى؟

جان ئوۋلايدىغان بۇنداق شىكارغا
قاچان توپارسەن، ئېيتە سۆزۈڭنى

① مەرھۇمنىڭ شۇ ناملىق يوۋېستىدا نەچچە مىڭ يىللىق ئۇيغۇر مەدەنىيىتى تارىخىغا ئائىت مۇھىم كۆرۈنۈشلەر يۇقىرى بەدئىي ۋاسىتىلەر ۋە جانلىق ئوبرازلار ئارقىلىق يارقىن سۈرەتلەپ بېرىلگەندى.

② مەرھۇمنىڭ شۇ ناملىق ھېكايە-يوۋېستلار توپلىمى مىللەتلەر نەشرىياتى تەرىپىدىن نەشر قىلىنغاندى.

③ مەرھۇمنىڭ « ھاياتتىن بىر كۈلكە » ناملىق ھېكايىسىدىكى پىرسۇناژلار.



ئېلىپ كەتتىڭ سەن دەرد سېلىپ ئەلگە ،
تېپىپجان ، خوجا- ① داڭلىق شائىرنى .
ئېلىپ كەتتىڭ سەن ئۆتكۈرنى يەنە ،
قۇربان ئىمىن ، ئابلىز نازىرنى .

ئارسلانغا قول سوزدۇڭمۇ ئەمدى ،
يانساڭمۇ گەر شىكاردىن چارچاپ؟!
ئەقلىڭنى لال قىلدىمۇ ياكى
مىسرالرىدىن چاقىنغان ئاپتاپ؟!

قادالدىمۇ يا كۆزۈڭگە نۇرى ،
شېئىر كۆكىدە چاقىناتسا چاقماق؟
قۇلقىڭنى پاڭ قىلدىمۇ نە ئىرى
زېمىن كۆكىدە جاراڭلاپ ياڭراق؟

سانجىلدىمۇ يا كۆكسۈڭگە بىردىن ،
قاباھەتنى تىلغان خەنجىرى؟
چىدالمىدىڭمۇ شىجائىتىدىن
چۈل-چۈل ئۈزۈلسە مۈشكۈل زەنجىرى؟

ھېچ بىلىمدىم ، تۇيۇقسىز ئاڭا
ئېمىشقا زادى قالدىڭ ئۆچ بولۇپ؟!
ئارىمىزدىن ، ئەپكە تىتىڭ گويا
كۆككە تاقاشقان چىنارنى يۇلۇپ!

قارغايمەن سېنى كاج تەقدىر ، تەنتەك ،
تېپىلماس سەندە ئادىللىق پەقەت .
سۆكىمەن سېنى ئەي تەتۈر پەلەك ،
ياخشىلارغىلا يوللايسەن ئاپەت!

ساڭا غەزەپ- نە پىرىتىم ۋولقان ،
ئەي بىۋاپا ، رەھىمسىز ئەجەل .
ئايرىمايسەن ھېچ كىم ياخشى- يامان ،
بىر تاياققىلا ھەيدەيسەن تۈگەل .

ئىشەنمەيمەن ، شائىرنى ھازىر
ئېلىپ كەتتىم دېسەڭ ماختىنىپ ،
قانداق ئېشىنەي؟
ھېلىمۇ شائىر
جۇشقۇن كۈيىنى تۇرسا ياڭرىتىپ!

ئۇ ياشايدۇ يۈكسەك تاغلاردا ،
شېئىر بە يىگىسدە چاپتۇرۇپ تۇلپار .
ئۇ ياشايدۇ گۈزەل باغلاردا ،
سۈنۈپ ئەجرىدىن ئەنجۈر ۋە ئانار .

ئۇ ياشايدۇ دەريا ، دېڭىزدا
دولقۇنلارغا باغرىنى يېقىپ .
ئۇ ياشايدۇ دالا ، ئېڭىزدا
« زېمىن ئەركىسى » ② گە ياندىشىپ ، يېقىپ .

ئۇ ياشايدۇ زەڭگەر ئاسماندا
« يۇلتۇزلار يۇرتى » ئىشىقىدا يېنىپ .
ئۇ ياشايدۇ ئايدا ، چولپاندا
« ئاھ ، مېنىڭ خەلقىم » دەپ كۈيلەپ قېنىپ .

ئۇ ياشايدۇ ھەر بىر يۈرەكتە ،
ئاتەش كۈيىدىن چاچرىتىپ يالقۇن .
ئۇ ياشايدۇ ھەر بىر چېچەكتە ،
شىرنە يىغىپ بال ياساپ كۈن- تۈن .

① تېپىپجان ئېلىپتۇ ، ئابدۇكېرىم خوجا .
② شائىرنىڭ شۇ ناملىق بالادىسىدا ئۇلۇغ ئۇيغۇر ئالىمى مەھمۇت قەشقىرى مەدھىيەلەنگەن .

چاقماقلاردا يالترار غايەڭ،
 گۈلدۈرمامىدىن كېلەر كۈيلىرىڭ.
 يۈرىكىڭدىن شەپەق ئالغان رەڭ،
 تاۋلىنار چوغدەك ئىجاد گۈللىرىڭ.

شۇڭا دەيمەن ئۇ ھېلىمۇ ھايات،
 يۈرىدۇ ئەنە مەغرۇر قەد كېرىپ.
 قاقىدۇ نەزمە كۆكىدە قانات،
 بوران كۆكىسىنى لاچىندەك يېرىپ.

نۇرلۇق يۇلتۇزسەن يارقىن پارلىغان،
 شېئىرىيەتنىڭ كۆكىدە ئۆچمەس.
 ئۆلمەس شائىرسەن، كۈندەك چاقنىغان،
 قەلب تۆرىدىن جاي ئالغان كۆچمەس!

بۇغرا، بۇغدا، ئالماس ① بار يەنە،
 تەۋەرىۋك قەلەمنى ئالار قولغا.
 كۆز يېشىنى سۈرتۈپ سەييارە،
 باشلار بوغۇننى ئاتا يولغا.

* * *

شۇڭا دەيمەن مەڭگۈ ھايات سەن،
 ئەل كۈيچىسى-سۇنماس قانات سەن.

ئالدىيالماس مېنى شۇم خەۋەر،
 ياق، سەن ئۆلىمىدىڭ،
 ئۆلمەيسەن ئەبەد.
 ھەر بىر شېئىرنىڭ بىر ئالماس شەمشەر،
 ئەلگە قورال،
 ياۋغا سۈر-دەھشەت.

كۆچسەمۇ جىسمىڭ ئەرشكە، بىراق
 كۆچمەيدۇ سۇنماس روھىڭ، ئىرادەڭ.
 چاقناپ تۇرىدۇ دىللاردا ھەر ۋاخ
 تەر-ئەجرىڭدىن پۈتكەن ئابدەڭ.

ئالتۇن دىياردا نۇرلۇق ئىزىڭ بار،
 ھەر بىر ئىزىڭ گويى بىر داستان.
 قىسسەڭنى سۆزلەرقىش-باھار
 ئىپتىخارلىق ئىلكىدە بوران.


1996-يىل، دېكابىر، بېيجىڭ

بۇ ساندىكى شېئىرلارنىڭ مەسئۇل مۇھەررىرلىرى مامۇت زايت، ئوسمانجان ساۋۇت



① مەرھۇمنىڭ پەرزەنتلىرى.

سەللەر



سەللەر قىلىپ قىلىپ قىلىپ
مەننىڭ سەللەر قىلىپ قىلىپ
سەللەر قىلىپ قىلىپ قىلىپ
سەللەر قىلىپ قىلىپ قىلىپ

سەللەر قىلىپ قىلىپ قىلىپ
مەننىڭ سەللەر قىلىپ قىلىپ
سەللەر قىلىپ قىلىپ قىلىپ
سەللەر قىلىپ قىلىپ قىلىپ

سەللەر قىلىپ قىلىپ قىلىپ
مەننىڭ سەللەر قىلىپ قىلىپ
سەللەر قىلىپ قىلىپ قىلىپ
سەللەر قىلىپ قىلىپ قىلىپ

سەللەر قىلىپ قىلىپ قىلىپ
مەننىڭ سەللەر قىلىپ قىلىپ
سەللەر قىلىپ قىلىپ قىلىپ
سەللەر قىلىپ قىلىپ قىلىپ

ئۈچ - سەل

— مەنمۇ ئاچ قېلىپ ھاياتتىن ئۈمىدىنى
ئۈزگەن ھاياتنىلا يەيمەن، — دەپتۇ
جاڭگال بۆرسى ئۆزىنى ئاق كۆكۈل كۆرسىتىپ،
دەل شۇ چاغدا بىر كېيىك ئۇلارنىڭ
ئالدىدىن ئۆتۈپ قاپتۇ، ئىككى بۆرە بىر
دەققە نېمە دېيىشنى بىلمەي تۇرۇشقاندىن
كېيىن ئۆزلىرىنى ئوڭشاپ:
— ئاۋۋال قوغلايلى، سەن تۇتۇۋالساڭ ئاقساق،
مەن تۇتۇۋالسام ئاچ قورساق بولسۇن، — دەپتۇ-دە،
كېيىككە ئوقتەك ئېتىلىپتۇ.

كۆسەي بىلەن چوغ

— مېنى تولا مالتىلاپ بەك ئىچمىنى
پۇشۇردۇڭ! — دەپتۇ چوغ كۆسەيدىن
نارازى بولۇپ.
— ھەرگىز ئۇنداق دېمە، — دەپتۇ
كۆسەي ئەستايىدىللىق بىلەن، — ئەگەر
ۋاقتى-ۋاقتىدا مالتىلاپ كۈلۈڭنى چۈشۈرۈپ
تۇرمىسام يالقۇنچىمايلا داشقالغا ئايلىنىپ
قالمامسەن؟

نوچىلىق

يولۋاس، شىر، قاپلانلارنىڭ كۈچۈكلىرى
ئەجدادلىرىنى ماختىشىپ نوچىلىق تالاشىپتۇ،
بىر-بىرىنى قايىل قىلالماي ئۇنى دەپ
بۇنى دەپ ھاياتنى باغچىسىغا كېلىپ
قايتۇ، قارىسا بىر يىگىت شىرنى ئوسسۇلغا
سېلىۋاتقۇدەك. بىر قىزچاق يولۋاسقا مىنىۋې-
لىپ ساز چېلىۋاتقۇدەك. پەقەت قاپلانلا
يوغان تۆمۈر رېشاتكا ئىچىدە خىرىس قىلىپ
تۇرغۇدەك.

يولۋاس، شىر كۈچۈكلىرى دە تالاشتىن
دەرھال توختاپ قاپلان كۈچۈكىنىڭ ئارقىسىغا
ئۆتۈپتۇ. قاپلان كۈچۈكى مەيدىسىنى كېرىپ
ئالدىدا مېڭىپ كېتىپتۇ.

ئىككى بۆرە

— مەن پەقەت تاغدىن يىقىلىپ
ئۆلگەن جانئۆرنىلا يەيمەن، — دەپتۇ
تاغ بۆرسى ئۆزىنى رەھىمدىل كۆرسىتىپ،

مەسئۇل مۇھەررىر يۇلتۇز تېيىپجان

مۇھاكىمە ۋە تەقىرىز

مەھمۇت زەيدى
سەبىيارە سەلەي

« ئۇيۇقتىكى سۈرەتلەر » يۈزبىتى ۋە ئەدەبىياتىمىزنىڭ يېڭى يۈزلىنىشى

يازغۇچى ئارسلان (ئارسلان ئالىپ) نىڭ « تارىم » ژۇرنىلىنىڭ 1992-يىللىق 11، 12-سانلىرىدا ۋە 1993-يىللىق 1-ساندا ئېلان قىلىنغان « ئۇيۇقتىكى سۈرەتلەر » ناملىق پوۋېستى يازغۇچىنىڭ تۇرمۇش، كىشىلىك ھايات ۋە تارىخقا بولغان چوڭقۇر چۈشەنچىسىنى، سويىپىكتلىك كۈچىنى تولۇق نامايان قىلىپ، تېمىسىنىڭ تېرەنلىكى، مىللىي تۇرمۇشنى ئۆزگىچە بەدىئىي ۋاسىتىلەردە چوڭقۇر، ماھىيەتلىك ئەكس ئەتتۈرگەنلىكى، بىلىش قىممىتىنىڭ يۇقىرىلىقى بىلەن كەڭ كىتابخانلارنىڭ ئالقىشىغا ئېرىشتى. بۆسۈش خاراكتېرلىك يېڭىلىقلىرى، يۈكسەكلىك دەرىجىسى، ئېستېتىك قىممىتى بىلەن ئۇيغۇر ئەدەبىياتىدا تەسىر قوزغىدى.

« ئۇيۇقتىكى سۈرەتلەر » پوۋېستىدا بىر مۇھەببەت تراگېدىيىسى يېزىلغان. لېكىن، بۇ ئەسەردە ئەنئەنىۋى ئۇيغۇر ئەدەبىياتىنىڭ، جۈملىدىن ئوتتۇرا ئاسىيا ۋە شەرق ئەدەبىياتىنىڭ مۇھەببەت تېمىلىرىدىكى ئاشىق-مەشۇق ۋە مەشۇقنى يولسىز تالىشىدىغان بىرەر ھوقۇقدار ياكى پۇلدار سەلبىي شەخسىنى دەۋر قىلىپ توقۇلىدىغان قېلىپلاشقان بىر پۈتۈن سۈرپەت شەكلى يوق. ئەسەرلەردىن بۇيان ئۆزگەرمەي كېلىۋاتقان ئۆلچەملىك خاراكتېرگە ئىگە پېرسوناژلار يوق. بۇ ئەسەردىكى ئاساسلىق باش قەھرىمانلار ئۇيغۇر يېڭى قەيسەر بىلەن فرانسوز قىزى لوئىزا، ئورۇن — زامانىۋى شەھەر بېيجىڭ بىلەن گۆھەر زېمىن شىنجاڭدىنلا ئىبارەت. ئاساسىي ۋەقەلىك بېيجىڭدىكى يىخپۇەن باغچىسىدا باشلىنىپ، يەنە شۇ باغچىدا ئاخىرلىشىدۇ. ئاساسىي ۋاقىت بىرنەچچە ئاي، لېكىن، ئەمەلىي يۈرۈتۈپ بېرىلگەن ئومۇمىي ۋەقەلىكلەرنىڭ ئورگانىك گەۋدىسىگە بىر توپ قىز-يېڭىنىڭ مۇھەببەت ماجىرائىرى ۋە نەچچە مىڭ يىللىق تارىخىي جەريان سېڭدۈرۈلگەن. بۇ پۈتۈن شەخسە ئىنتايىن مۇستەھكەم ۋە مۇستەھكەم خىزمەت ئېھتىياجى قەيسەرنى بېيجىڭدا بىر مەزگىل تۇرغۇزىدۇ. تەقدىر بىر كۈنى

ئۇنى يىخپۇەن باغچىسىدا رەسسام قىز لوئىزا بىلەن ئۇچراشتۇرۇپ، يېڭى ھايات ۋە مۇھەببەت مۇساپىسىغا قەدەم قويغۇزىدۇ. بۇ مۇھەببەت بېيجىڭدا بىخ سۈرۈپ، شىنجاڭدا باغچانلايدۇ. ئۇلار شىنجاڭدا ئاجايىپ-غاراىپ ساياھەتلەردە بولىدۇ. رەسساملىق ھەۋسى ئۇلارنى كۇچارنىڭ قىزلىقۇم مىڭئۆيلىرىدىكى تام سۈرەتلىرىنى كۆرگىلى ئاپىرىدۇ. ئۇ يەردە ئاجايىپ-غاراىپ خادا تاشلار غەلىتە مەنزىرە ھاسىل قىلغانىدى. قەيسەر قىزىقچىلىق قىلىپ، ئادەمىسىياق زور بىر قىيا تاشقا يامشىپ چىقىدۇ. بۇ تاشنىڭ يەلكىسى كەڭ بولۇپ، بويىنىڭ يېنىدا بىر گۆھەر پارقىرىغاندەك قىلىدۇ. قەيسەر ئېلىپ قارسا، ئۇ سىپتا ياسالغان تاماكا قۇتىسىغا ئوخشاش نەرسىكەن، قاپقىنى ئېچىپ، بىر تەرىپىدە ئەينەك، يەنە بىر تەرىپىدە تۈگمىلىك زاپچاس بارلىقىنى بايقايدۇ. تۈگمىگە بارمىقىنى تەگكۈزسە، قۇتا نۇرلىنىپ يورۇپ، ئەينەكتە چاسا تەخسە پىرقىرايدۇ. ئۇلار ئۇ قۇتنىڭ كارامىتىگە تايىنىپ ئاشۇ ئادەمىسىياق قىيا تاشنى تىرىك ئادەمگە ئايلاندۇرىدۇ. بۇ قۇتنى ئەسلىدە ئۇچار تەخسە كەلگەن تاشقى پىلانت ئادەملىرى ئۇنتۇپ قالغانىدى. قەيسەر بىلەن لوئىزا ئويلىمىغان يەردىن يەرشارىدا يوق ھۈنەرگە، سېھرىي قۇدرەتكە ئېرىشىدۇ. يىغىلما نۇردىن قاتۇرۇپ ياسالغان بۇ قۇتا تاشقى پىلانت ئادەملىرىنىڭ كەشپىياتى بولۇپ، ئۇلارنى تارىخنىڭ مىڭلىغان يىللىرىنىڭ قاراڭغۇلۇقىنى يېرىپ ئۆتۈپ، خالىغان ئۆتمۈش زامانىدىكى ھەرقانداق جەمئىيەتكە يەتكۈزۈپ بارالايتتى. تارىختىكى ھەرقانداق كېرەكلىك كۆرۈنۈشلەر تەپسىلاتلىرىنى خىسلەتلىك ئەينىكىدە دەرھال كۆرسىتىپ بېرەلەيتتى. ئاشۇ ئەڭگۈشتەرگە تايىنىپ يازغۇچى ئۆز پىرسۇناژلىرىنى تارىخ ۋە رېئاللىق دۇنياسىدا، ئۆلۈكلەر ۋە تىرىكلەر ئارىسىدا خالىغانچە ھەرىكەتلەندۈرىدۇ. ئۇنىڭ پىرسۇناژلىرى كۇچار قىزلىقۇم مىڭئۆيلىرى ئەمدىلا ياسالغان دەۋردىكى قەدىمىي ھاياتقا كىرىپ بارىدۇ. «يىغلاڭغۇ بۇلاق» تا زىيارەتتە بولىدۇ. مىڭئۆي قۇرۇلۇشىنىڭ ئۈستىكارى بولغان بەرنا يىگىت بىلەن كۆسەن خاننىڭ قىزى ساھىبجامال مەلىكىنىڭ مۇھەببەت پاجىئەسىنى كۆرىدۇ. ئۇنىڭ پىرسۇناژلىرى قەدىمكى ئۈرۈمچىنىڭ مەركىزى سايئويۇ، ئالغۇي يۇرتلىرىدىكى نەچچە مىڭ يىللار ئىلگىرىكى قەبىلە ھاياتىنى باشتىن كەچۈرىدۇ. 20-ئەسىردىكى ئۈرۈمچىنىڭ جەنۇبىي تەرىپىدە دەم ئالىدۇ. بېيجىڭدىكى يىخپۇەن باغچىسىغا قايتىپ، ساپ مۇھەببەتنىڭ ۋىسال دەرۋازىسىنى ئاچىدۇ. مۇھەببەتنىڭ ئىللىق قۇچىقى ئۇلارنى مەست قىلىدۇ. ھىجران، گۇمان، كۈنچىلىك ئازابلىرىمۇ ئۆزلىرىنى كۆرسىتىدۇ. گۈللۈك چىمەنلىكلەردە، خىلۋەت دەرەخلىكلەردە ئاجايىپ ئەسلىمىلەر قالىدۇ. ئۇلار يەنە شىنجاڭدا قۇتۇبى تەۋەسىدىكى تەڭرىتېغىنىڭ ئىچكىرىسىگە جايلاشقان قىزىلتاشتىكى قىيا سۈرەتلىرىنى كۆرۈش ئۈچۈن خەتەرلىك سەپەرلەردە بولىدۇ. مىلادىدىن ئىلگىرىكى دەۋرگە قايتىپ، ئالىكساندىر ماكىدونىسكى ۋە ئۇنىڭغا قارشى ئۇرۇش قىلغان ئۇيغۇر قاغانى بىلەن يۈز كۆرۈشىدۇ. ئالتۇنقان تېغى ئەتراپىدا تالاي قانلىق جەڭلەرگە ھەغدا بولىدۇ. قەدىمىي

روران دۆلىتىگە بارىدۇ. ئۇچار تەخسىدە كەلگەن ئاسمان ئادەملىرىنىڭ تەھدىتىگە ئۇچرايدۇ. ھىممىتىگە ئېرىشىدۇ. تەڭرىكۆلى، قاناس كۆللىرىنىڭ ئاجايىپ مەنزىرىلىرى ۋە ھىكمەتلىرىدىن خىيالىي بەھرىمەن بولىدۇ. ئاخىرىدا لوئىزانى ئوتتۇرا شەرقىتىكى بىر دۆلەتتە ۋەزىپە ئۆتەۋاتقان ئاتىسى چاقىرىتىپ كېتىدۇ ۋە ئۇلار بىر قېتىملىق بومباردىماندا ھالاك بولىدۇ. تەقدىر جۇدۇنى بىگۇناھ مۇھەببەت گۈلىنى نابۇت قىلمىغىچە ئارام تاپمايدۇ. قەيسەر ھەر كۈنى باغچا كۆلىنىڭ بويىدىكى ئاشخانىدا سۇغا قاراپ ئولتۇرىدۇ. سېغىنىش ئەسلىملىرىنىڭ گاراڭلىقىدا ئېسىنى يوقىتىپ، لوئىزانى كۈتىدۇ. قانلىق ياشلىرى ئاسمان-زېمىننى قىزارتىۋېتىدۇ. بۇمۇ ھاياتنىڭ بىر ناخشىسى.

روشەنكى، يازغۇچى مول تۇرمۇش جۇغلانمىسى، مۇكەممەل بىلىم قۇرۇلمىسىغا تايىنىپ، تۇرمۇشنى كۆپ خىل قېزىش شەكلىنى قوللانغان. ئەسەردىكى قىز-يىگىتنىڭ مۇھەببەت ۋە قەلىكلىرى ئەگرى-توقاي، كۆپ قاتلاملىق ھەم ئەقىلگە سىغىدىغان قىلىپ لايىھەلەنگەن ۋە ئورۇنلاشتۇرۇلغان بولغاچقا، پۈتۈن ئەسەرنىڭ ئاساسىي گەۋدىسىنى تەشكىل قىلغۇچى ۋە قەلىكنىڭ راۋاجلىنىشىدا ھالقىلىق رول ئوينايدۇ. يازغۇچى قەيسەر بىلەن لوئىزانىڭ مۇھەببەت كەچۈرمىشلىرى لېنىيىسى ئارقىلىق ئۇلارنىڭ جايلاردىكى پائالىيەتلىرى ۋە ئۇلار قاتارلىق بىر توپ كىشىنىڭ مۇھەببەت غەۋغالىرى، مۇھەببەت تراگېدىيىلىرى، ھايات ھەرىكەتلىرىدىكى كۆپ قاتلاملىق تۇرمۇش كۆرۈنۈشلەرنى ئوبرازلىق تەسۋىرلىگەن. مۇرەككەپ خاراكتېرلىك ئوبرازلار سىستېمىلىرىنى ئىجتىمائىي ئۆزگىرىشلەرنىڭ دراماتىك توقۇنۇشلاردا يىغىنچاقلاپ، كۆپ دەۋردىكى جەمئىيەت تۇرمۇشى تەرەققىياتىنى، مەدەنىيەتنىڭ بورانلىق مۇساپىسىنى، خەلقنىڭ تارىخىي تەقدىرىنى يورۇتۇپ بەرگەن. مۇھەببەت ئابزاسلىرىدا ھېسسىي ۋە قەلىكلەر ئىچىدىن قىممەتلىك دەقىقىلەرنى تۇتۇۋېلىپ، زامان، ماكاندىن ھالقىپ، مۇھەببەت ۋە ھاياتنىڭ ماھىيىتىنى ئاچقان. ئەسەردىكى رېئاللىقتىن تارىخنىڭ كۆلەڭگىسىنى، تارىختىن رېئاللىقنىڭ مەنبەسىنى كۆرگىلى بولىدۇ. ئەسەردىكى پىرسۇناژلار تىرىك، سۈزۈپىلارنىڭ سىغىنچانلىقى چوڭ، مۇجەسسەملەنگەن تۇرمۇشنىڭ قاتلىمى كۆپ، دائىرىسى كەڭ.

بەدىئىي تەپەككۈرگە ئىجادىيلىق ۋە ئەپچىللىك سىڭدۈرۈلگەن. بۇ نۇقتا تېما تاللاشتىن ئىپادىلەش ۋاسىتىلىرىغىچە بولغان پۈتكۈل ئېستېتىك تەپەككۈر جەريانىدىن روشەن كۆرۈنۈپ تۇرىدۇ. ئەسەردە پىرسۇناژلار يىپ ئۇچى قىلىنىدىغان تەپەككۈر شەكلى ئىشلىتىلگەن. قارىماققا سۈرەتلەر، ئاسار-ئەتىقە، چۆچەك، رىۋايەت، جىن، ئەرۋاھ، غەلىتە تەبىئەت مەنزىرىلىرى، ئاسمان ئادەملىرى تېخنىكىسى يېزىلغاندەك كۆرۈنگىنى بىلەن ئەمەلىيەتتە رېئال ئادەملەر يېزىلغان. ۋەقەلىك قەيسەر بىلەن لوئىزانىڭ مۇھەببىتى ۋە گۈزەل سەنئەت جەھەتتىكى ئىزلىنىشىدىن ئىبارەت ئاساسىي لېنىيىنى بويلاپ راۋاجلىنىدۇ. ئەسەرمۇ ئۇلارنىڭ تاسادىپىي تونۇشۇشىدىن باشلىنىدۇ. سۆيگۈ ۋە كەسپ ئىشتىياقى ئۇلارنى شىنجاڭغا ئېلىپ كېلىدۇ. بۇ چاغدا پىرسۇناژلارنىڭ

زىددىيەت مۇناسىۋىتى بويىچە ئېيتقاندا، چوڭ ئەگرى-توقايلىق كېلىپ چىقىشى كېرەك ئىدى. يازغۇچى مول تەپەككۈر كۈچىگە تايىنىپ، تۇرمۇشتىكى ئۇششاق ئىشلاردىن مەنتىقىگە سىغمايدىغان سەكرەتمە شەكىللىك ئۇلانما تەپەككۈرلەرنى، جەلپ قىلارلىق ۋەقەلەرنى پەيدا قىلالىغان. ئۇ كۈتۈلمىگەن يەردىن قىيا ئادەم ئوبرازىنى ياراتقان ۋە ئۇنىڭغا چىتىشلىق تاشقى پىلانت ئادەملەرنىڭ تەڭداشسىز تەرەققىي تاپقان پەن-تېخنىكىسىنىڭ مەھسۇلى ھېكمەتلىك گۆھەر قۇتىنى ئوتتۇرىغا چىقىرىپ، ۋەقەلىكتە جىددىي بۇرۇلۇش ياسىغان. شۇنىڭ بىلەن ئەسەر ۋەقەلىكلىرى ئېقىنى قىز-يىگىتكە ئەگىشىپ قۇملۇق دەريالىرىدەك گاھ يەر ئۈستىدە پارقىراپ، گاھ يەر ئاستىدا شارقىراپ، سوزۇلۇپ، بۇرۇلۇپ دولقۇنلاپ ئاقىدۇ.

ئەسەردە ۋاقىت تەرتىپى بويىچە يېزىشتەك ئەنئەنىۋىي ئىجادىيەت ئۇسۇلى بۇزۇپ تاشلانغان. زامان بىلەن ماكان، ھاياتلىق بىلەن ماماتلىق، ئىنسان بىلەن جىن، ئەرۋاھ، يەر شارى ئادىمى بىلەن ئاسمان ئادەملەرنىڭ چەك-چېگرىسى ئارىلاشتۇرۇلۇپ، ئاستىن-ئۈستۈن قىلىۋېتىلگەن. بۇنداق ئۇسۇل يازغۇچىنىڭ كىتابخانلارنى پىرسۇناژلار پائالىيەتلىرىنىڭ ھەممە قاتلاملىرىغا، روھىي دۇنياسىنىڭ مۇرەككەپ جايلىرىغا، نازۇك مەخپىي بۆلۈڭلىرىغا ئېلىپ كىرەلىشىگە، پىرسۇناژلار خاراكتېرنىڭ كۆپ قىرلىق تەرەپلىرىنى يورۇتۇپ بېرەلىشىگە يول ئاچقان. ئەسەرنى ھېسسىيات ئالماشتۇرۇش ئەينىكىگە، ھېسسىياتنى ئەسەر مەزمۇنىنى تەشكىل قىلغۇچى مۇھىم ئىچكى ئامىلغا، سېھىرلىك كۈچكە ئايلاندۇرغان. ھېسسىياتتىكى ئىچكى مەنە، ھېسسىياتنى ئىپادىلىگۈچى شەكىللەرنىمۇ ھەر خىللىققا ئىگە قىلغان.

پىرسۇناژلار تەسۋىرىدە يۈكسەكلىك يارىتىلغان؛ پىرسۇناژ ئەسەرنىڭ ئىچكى قۇرۇلمىسىنى تەشكىل قىلغۇچى مۇھىم ئامىل بولۇپلا قالماستىن، بەلكى ئەسەر ئوبرازىنى شەكىللەندۈرىدىغان سۈبېيىكتۇر. يازغۇچى پىرسۇناژلار تەسۋىرىنى ئەسەر ئىجادىيىتىدىكى مۇھىم ھالقا دەپ قارىغان. ئوبراز يارىتىش ۋە ئەسەر تەسۋىرلىرىدىكى بۇ مۇھىم بەدىئىي ۋاسىتىدىن پايدىلىنىپ، پىرسۇناژلارنىڭ ماھىيەتلىك خۇسۇسىيەتلىرىنى قېزىپ چىقىپ خاراكتېرنى ماھىيەتكە؛ خاسلىق ئالاھىدىلىكلىرىنى تۇتۇۋېلىپ، خاراكتېرنى ئىندىۋىدۇئاللىققا ئىگە قىلغان. ۋەقەلىك تەپسىلاتلىرىنى ئەگرى-توقاي، دراماتىك، چىگىش قىلىپ ئورۇنلاشتۇرۇپ، پىرسۇناژلارنىڭ خاراكتېر مەنىسىنى تولۇقلاش، سۈبېيىكتىپ ئېڭى ۋە پىسخىك پائالىيەتلىرىنى نامايان قىلىشنى كەڭ ئىمكان بىلەن تەمىنلىگەن. بۇنىڭ بىلەن پىرسۇناژلار ئوبرازى تەسۋىرچانلىق، ئېستېتىك قىممەت ۋە ئىدىيىۋى ئەھمىيەتكە ئېرىشكەن، رېئاللىقتىكى ئادەملەر ئەسلىدىلا مۇرەككەپ قارىمۇ قارشىلىقنىڭ بىرلىك گەۋدەسىدۇر. يازغۇچى مۇشۇ چىنلىق زېمىندا چىڭ تۇرۇپ، پىرسۇناژلار خاراكتېرنى كۆپ قاتلاملىق، مول مەزمۇنلۇق، مۇرەككەپ زىددىيەتلىك قىلىپ ياراتقان. ئەسەردە تۈرگە ئايرىلغان، قېلىپلاشقان پىرسۇناژلار ئوبرازى، ئۆلچەملىك شەكىل

خاراكتېرلەر يوق. پىرسۇناژلاردىكى ئىنسان تەبىئىتى كۆپ رەڭلىك، كۆپ تەرەپلىكى ئۆزىگە بەلگە قىلغان. ئىنسان تەبىئىتى مەزمۇنىغا سېھرىي ئۈنۈم سىڭدۈرۈلگەن. پىرسۇناژلارنىڭ ھەر بىرىنىڭ ئۆزىگە خاس مۇستەقىل ھاياتى بار. سەلبىي پىرسۇناژلارنىڭ غەيرىي ئىنسان تەبىئىتى ئىچىگە ئىنسان تەبىئىتى ئارىلاشقان. ئەسەردە يازغۇچى پىرسۇناژلارنىڭ دۇنياسىغا، روھىيەتلىرىدىكى زىددىيەت توقۇنۇشلىرى قاينىسىغا، ھەتتا يوشۇرۇن ئاڭ ساھەسىگە بۆسۈپ كىرگەن. سەزگۈگە تايىنىپ، كۆز يۈمۈپ ئاچقۇچە بولغان دەققىدىكى تەسىرات ۋە خىيالىي تۇيغۇلارنى تۇتۇۋېلىپ «پىسخىك ۋاقىت» بويىچە يەنى ئېقىمنىڭ مۇساپىسى بويىچە ئەسەر قوراشتۇرغان. مۇشۇنداق يېزىش باش قەھرىمان قەيسەر، لوئىزالارنىڭمۇ نۇقساندىن خالىي ئەمەسلىكىنى ئىسپاتلىدى. ئۇلارنىڭ يوشۇرۇن ئېڭىدىمۇ يات جىنىسلىق گۈزەللەرگە ئىنتىلىش، ھەۋەس ۋە ھەسەت، ئامرىقىنى ئۆزگىلەردىن كۈنلەش، كۈتۈلمىگەن ئەھۋالنى كۆرگەندە گاڭگىراش، تۇيۇقسىز خەۋپكە ئۇچرىغاندا قورقۇمسىراش، ئارىسالدىلىق، مۇرەككەپ ئوي-خىياللار توقۇنۇشلىرى قاتارلىق زىددىيەتلىك پوزىتسىيە، ناپاك، ناچار خاھىشلارنىڭ ئىپادىلىرى پات-پات كۆرۈلۈپ تۇرىدۇ. لېكىن، ئۇلارنىڭ ئارتۇقچىلىقى شۇكى، ئۇلار ئىچكى دۇنياسىدىكى بۇنداق چىڭىش ھېسسىياتىنى تىزگىنلىيەلەيدۇ، يوشۇرالايدۇ، ئۆزلىرىنى تۇتالايدۇ. بۇنداق تەسۋىرلەش كىتابخانلاردا ئۇلارنىڭ تىرىك، ئادەتتىكى ئادەملەر ئىكەنلىكىگە بولغان ئىشەنچنى كۈچەيتىدۇ ۋە ئۇلار بىلەن بولغان ھېسسىيات ئورتاقلىقىنى يارىتىدۇ. يەنە بىر تەرەپتىن، يازغۇچى ئۆز پىرسۇناژلىرى خاراكتېرىدىكى ماھىيەتلىك خاسلىق بەلگىلىرىنى ساقلاپ قالغان. قەيسەرنىڭ مېجەزى سالماقراق، لوئىزانىڭ شوخ، تەنتەكرەك. ھەر ئىككىلىسىدە گەرچە يات جىنىسلىق گۈزەللەرگە كۆزى چۈشۈپ قېلىشتەك نۇقسانلار بولسىمۇ، لېكىن ھېچقايسىسى ھېچكىمنى ئۆزىنىڭ سۆيگۈنىنىڭ ئورنىغا ئالماشتۇرۇشنى تەسەۋۋۇر قىلالمايدۇ. يىراق قەدىمكى زاماندا قەبىلە باشلىقىنىڭ شائىرە قىزى بىر رەسسامنى ياخشى كۆرگەن، ھەتتا چاشقانباشنىڭ زىيانكەشلىكىدە بۇ رەسسام قىيا تاش ئادەمگە، ئۆزى كاللىسى تېنىدىن جۇدا قىلىنغان ئەرۋاھقا ئايلىنىپ كەتكەندىن كېيىنمۇ ئۇنىڭ مۇھەببىتى سوۋىغىنى يوق. ئۇ ئۆزىنى ئويلماي، ئامرىقى قىيا ئادەمنى تىرىلدۈرۈپ ھاياتقا قايتۇرۇشنى ئويلىدى. ئۇچار تەخسىدە كەلگەن تاشقى پىلان ئادەملىرىنى كۆلدۈرلىتىپ، قىيا تاشقا ئايلىنىپ قالغان يىگىتنىڭ يېنىغا باشلاپ بېرىپ، ئۇنىڭ يەلكىسىدە گۆھەر قۇتىنى ئۇنتۇلدۇردى. بۇنىڭ بىلەن تالاي ئەسىرلەردىن كېيىن كەلگەن قەيسەر ۋە لوئىزانىڭ ئۇنى تىرىلدۈرۈشىگە شارائىت يارىتىپ بەردى. قەيسەر، لوئىزا، قىيا تاش ئادەملەر قىزىلتاش سۈرەتلىرىنى كۆرگىلى كېتىۋېتىپ تاغدا تۇنىگەندە، ئۇلارنى جىن-شەيتانلار توپىنىڭ ھۇجۇمىدىن قوغدىدى. بولغۇسى بۆرىلەر ھۇجۇمىدىن ئاگاھلاندىردى. قەيسەرنىڭ ئۇنى تىرىلدۈرۈش توغرىسىدىكى باش قاتۇرۇشىغا مۇنداق جاۋاب بەردى:

« يوق، — دېدى قىزنىڭ بېشى قاشلىرىنى ئۇچۇرۇپ، — مەن تاشقا ئايلانغان بولسام مۇمكىنچىلىكى بولار ئىدى، بەلكىم. بىراق بار بولغاندىمۇ بۇنىڭ ئەھمىيىتى بولمىغان بولاتتى. مەن قىزىقمايمەن. بۇمۇ تەڭرىنىڭ ئىرادىسى، شائىر تەقدىرنىڭ مەندىكى ئىپادىسىدۇر، ئەتمالىم. » (« تارىم » 1993-يىلى 12-سان 23-بەت)
ئۇنىڭ خاراكتېرىدىكى مۇنداق پىداكارانە روھ، شائىرلار تەقدىرىنى بىر سۆزدە يورىتىۋېتىدىغان كارامەت پەقەت شېئىر يۈرىكىنى يېرىپ چىقىدىغان ناھايىتى ئاز ساندىكى شائىرلاردىلا بولىدۇ.

سىنتېزىچى يۇقىرى ماھارەتتە قۇرۇلما ھالىتىنىڭ نۇرلىرىنى كۆپەيتىپ، مۇنتاز، ئاڭ ئېقىمى شەكىللىرى ئاساسىدا كۆپ لېنىيىلىك گىرەلەشمە سىنتېزىچى قۇرۇلما ئويۇشتۇرغان. قۇرۇلمىدىكى بۇنداق مۇرەككەپلىك، ئۆزگىرىشچانلىقتىن پايدىلىنىپ خىيالىي تۈسكە باي سۈرەتلەرنى توقۇغان. سۈرەت تەرەققىياتىدا قاتمۇ قات ئۇل قويۇپ مېڭىپ، ئاشكارىلىقنىڭ ئىچىگە يوشۇرۇنلۇقنى، ئەمەلىيلىك ئىچىگە توقۇلمىنى كىرگۈزۈپ، ئۇلارنى بىر-بىرىنى يوشۇرۇپ ۋە چەتكە قېقىپ بىللە مەۋجۇت بولۇپ تۇرىدىغان قىلىپ ئورۇنلاشتۇرغان.
يازغۇچى ئەنئەنىۋىي ئەدەبىياتتىكى تاق لېنىيىلىك تۈز قۇرۇلما قېلىپىنى بۇزۇپ تاشلاپ، ئىچكى دۇنيا مونولوگى، سىرتقى سۆز، ئەركىن ئۇلانما تەپەككۈر ۋاسىتىلىرىنى ئارىلاش ئىشلىتىپ شەكىللەندۈرگەن كۆپ لېنىيە گىرەلىشىدىغان مۇرەككەپ سىنتېزىچى قۇرۇلمىنى بىر پۈتۈن سىستېمىلىق ئورگانىك گەۋدىگە ئايلاندۇرغان. ئەسەردە ئۇيغۇر خەلق چۆچەكلىرىنى، ئوتتۇرا شەرق خەلق ئېغىز ئەدەبىياتىنىڭ ھېكايىدىن ھېكايە چىقىرىش ئۇسۇلى بىلەن سېھرىي رېئاللىقنىڭ قاپلىما شەكىلى ئىجابىي بىرلەشتۈرۈلگەن. قەيسەر بىلەن لوئىزانىڭ مۇھەببەت ھېكايىسى ئىچىگە قىيا ئادەم بىلەن شائىرە قىز، ئۈستىكار يىگىت بىلەن كۈسەن مەلىكىسى، كۈمۈش قىز بىلەن يەكچەشمە قاراچىدىن ئىبارەت ئۈچ جۈپ قىز-يىگىتنىڭ مۇھەببەت ھېكايىلىرى قاتمۇ قات يۆگەپ يوشۇرۇلغان. بىر-بىرىدىن نەچچە يۈز، نەچچە مىڭ يىللار پەرق قىلىدىغان بۇ تۆت جۈپ قىز-يىگىتنىڭ گىرەلەشكەن مۇھەببەت تراگېدىيىلىرى قۇيۇق فانتازىيە تۈسى ئىچىدە بىرىنىڭ ئىچىدىن بىرى سۇغۇرۇپ چىقىرىلىپ، جانلىق بايان قىلىنىدۇ. شۇنىڭ بىلەن بىر ۋاقىتتا، قەيسەر بىلەن جۇفېي، لوئىزا بىلەن سېرىق چاچلىق فرانسوز يىگىت، لوئىزا بىلەن كۈسەن خاقانى، كۈمۈش قىز بىلەن يەكچەشمە قاتارلىقلارنىڭ ئاشكارا، يوشۇرۇن سۆيگۈ غەۋغالىرىمۇ ئورگانىك بىرلەشتۈرۈلۈپ تەسۋىرلىنىدۇ. ئەسەردىكى ھەر بىر كۆرۈنۈش بىر ھېكايە، بىر پۈتۈن ئەسەر رولىغا ئىگە، چۈنكى بۇنداق كۆرۈنۈشلەرنىڭ ھەر بىرى، ئەمەلىيەتتە بىر جەمئىيەت، بىر ھاياتلىق دۇنياسىغا سىمۋول قىلىنغان. ئەسەردە رېئاللىق چىنلىقى بىلەن ئەپسانىلار غەلىتىلىكى، خىيالىي تۇيغۇ، چۈش مەنزىرىلىرى، توقۇلمىلار بىر-بىرىگە قوشۇپ بىر گەۋدە قىلىپ يۇغۇرۇۋېتىلگەن. قايتا

ئىجاد قىلىنغان خەلق رىۋايەت-چۆچەكلىرى، مەسەل، لەتپىلەر، تەبىئەتنىڭ سىرلىق ھادىسىلىرى، قورقۇنچلۇق مەنزىرىلىرى بىلەن كىرىشتۈرۈلۈپ، رېئال دۇنيا ھەققىدىكى ئويلىنىشلارغا يول ئاچقان.

قۇرۇلمىدا سەكرەتمە شەكىلنىڭ ئالاھىدىلىكلىرى جارى قىلىنغان، بۇ ھال ۋەقەلىكلەر ئورۇنلاشتۇرۇشىدىكى نورمال مەنتىقە تەرتىپىنى بۇزۇپ، قىستۇرما بايان، تەتۈر بايان شەكىللىرىنى كۆپلەپ ئىشلىتىپ، ۋاقىت تەرتىپىنى ئاستىن-ئۈستۈن قىلىۋېتىشكە پايدىلىق بولغان. يازغۇچى قۇرۇلمىدا بەزىدە بوشلۇق قالدۇرۇپ سەكرەتمە پەيدا قىلىپ، ئۇنى كىتابخانلارنىڭ ئويلاپ تولۇقلىۋېلىشىغا تاپشۇرغان. قەيسەرنىڭ جۇفىي بىلەن بولغان مۇناسىۋىتى، لوئىزانىڭ ئوتتۇرا شەرقتىكى ئۆلۈمى ۋاھاكازالار سەكرەتمە خاراكتېردە تەسۋىرلەنگەن بولۇپ، سۆزبېتىنىڭ باش ۋە ئاخىرىلا يېزىلغان. سەۋەب ۋە ھەرىكەت تەپسىلاتلىرى كىتابخانلارنىڭ ئويلىۋېلىشىغا قالدۇرۇلغان.

قۇرۇلمىدا مۇنتاز شەكلى ماھىرلىق بىلەن ئىشلىتىلىپ، كىتابخانلاردا ھەرىكەتچان تۇيغۇ پەيدا قىلىنغان. ئوخشاشمىغان ماكان ۋە زاماندا سادىر بولغان ۋەقەلەر، ئوخشاشمىغان پىرسۇناژلارنىڭ تارماق ھايات پارچىلىرى ئورگانىك قوراشتۇرۇلۇپ، بىر كۆرۈنۈش ئىچىگە قويۇپ ئەكس ئەتتۈرۈلگەن. ئارتۇقچە بايانلار قىسقارتىلىپ، ئاساسلىق سۆزبېت گەۋدىلەندۈرۈلۈپ، كۆرۈش تۇيغۇسى كۈچەيتىلگەن. ئۆتمۈش، ھازىر، كەلگۈسى، رېئاللىق، چۈش-خىيالەت، تىرىكلىك ۋە ئۆلگەندىن كېيىنكى دەۋرلەرگىچە بولغان پۈتكۈل جەريان مەزمۇنىنىڭ خالىغان تەرىپىنى خالىغانچە يورۇتۇپ، ھاياتنىڭ ئومۇمىي گەۋدىسى ۋە مۇرەككەپلىكىنى كۆپ تەرەپتىن ئەكس ئەتتۈرگەن. ئەسەردىكى تۇرمۇش سىغىمچانلىقىنى كېڭەيتكەن.

قۇرۇلمىدا ئاڭ ئېقىمى شەكلى مۇۋەپپەقىيەتلىك ئۆزلەشتۈرۈلگەن. پىرسۇناژلارنىڭ پىسخىك ئۆزگىرىشلىرى، ئاڭ ئېقىمىنىڭ مەنتىقىسى ۋە مۇساپىسى قۇرۇلمىنىڭ مۇھىم بىر ئاساسىي قىلىنغان. ئىچكى مونولوگ، ئىچكى دۇنيا تەھلىللىرى ئارقىلىق پىرسۇناژلار قەلبىنىڭ چوڭقۇر يەرلىرىدىكى ئىنچىكە ھەرىكەتلىرى ئىپادىلەپ بېرىلگەن. ئەسەرنىڭ كۆپ جايلىرىدا ئەسلىمىلەردىكى ئۆتكۈنچى ئوي-پىكىرلەر ۋە ئەسلىمىلەردىكى خىيالىي تۇيغۇلار يېزىلىپ، بۇ پىكىر، تۇيغۇلارنىڭ ئۇلانمىسىدا رېئاللىق نامايان بولغان. ئاڭسىز ھالەتتىكى روھىي دۇنيانىڭ مەخپىيەتلىكلىرى ئاشكارىلاپ بېرىلگەن. غەيرىي ئىدراكنى ئىپادىلەشتە چۈش، خىيالەت، خىيالىي تۇيغۇلارنى ئۈستىلىق بىلەن يازغان. ئاڭ بىلەن يوشۇرۇن ئاڭ ئوتتۇرىسىدىكى چۈشەنچە شەكلەر، تۇيغۇدىكى چەكلىمىسىزلىك، ئۈگىدىگەن چاغدىكى ئۇيقۇ بىلەن ئويغاقلىق ئارىسىدىكى خارامۇش ھالەتتىكى تەپەككۈر پائالىيەتنىڭ قايتا نامايان بولۇشى، ئىچكى دۇنيا چوڭقۇرلىقىدىكى ئادەتتىكى سۆز-ھەرىكەتلەردىن تۈپتىن پەرقلىنىدىغان، ئىدراك تىزگىنىدىن خالىي سۆز-ھەرىكەتلەرنى بايان قىلىش، خىيالىي تۇيغۇ تەھلىللىرى، پىرسۇناژلار پائالىيەتلىرى ۋەقەلىك تەرەققىياتىغا

ستىگدۈرۈۋېتىلگەن. يازغۇچى ئىنسان روھى دۇنياسىنىڭ مۇرەككەپلىكىنى، ئۇنىڭدىكى ئىدراكلىك ئاڭ پائالىيەتلىرى ۋە مەزمۇنلىرىنىلا ئەمەس، بەلكى غەيرىي ئىدراكلىك ئاڭ پائالىيەتلىرى ۋە مەزمۇنلىرىنى، ئاڭنىڭ يېتەكچىلىكى بويىسىغا ئايدىغان يوشۇرۇن ئاڭ پائالىيەتلىرى، تەبىئىي تۇيغۇ، تەسراتلارنى ئۆز ئىچىگە ئالدىغان ئاڭ پائالىيەتلىرىنىڭ ھەممە ساھەسىنى ئىپادىلەش ئارقىلىق شەرھىلەپ بەرگەن. بۇنداق ئالاھىدىلىك كىتابخانلاردا غەيرىي ئىدراكلىك بىۋاسىتە كۆرۈش تۇيغۇسى، بىۋاسىتە سېزىش تۇيغۇسى پەيدا قىلغان. پىرسۇناژلار خاراكتېرىنىڭ مۇرەككەپلىكىنى ئېچىپ بېرىشتە ھالقىلىق رول ئوينىغان.

كۆپ خىل ئىپادىلەش ۋاسىتىلىرى ئارىلاش ئىشلىتىلىپ، سېھرىي ئۈنۈم ھاسىل قىلىنغان. ئەسەردە سىمۋول، ئىستىئارە، بىشارەت، سېلىشتۇرما، مۇبالغە، ساتىرا، غەلتە ۋە بىمەنە ئەپسانىۋى ئىلمىنىڭ پات-پات ئۇچراپ تۇرىدۇ. جىن، ئەرۋاھلارنى سۆزلىتىش شەكلىمۇ تەبىئىي ئىشلىتىلگەن. رېئاللىق بىلەن خىيالىيلىق ئەپسانىلارنى ئارىلاشتۇرۇۋېتىش سۈببىيلىكى دۇنيا بىلەن ئوبيېكتىپ دۇنيانىڭ چېكىنى بۇزۇۋەتكەن. ئادەملەر بىلەن جىن-ئەرۋاھلار ئۆزئارا ئارىلىشىدىغان، چۈشىنىشىدىغان، تىرىكلىك بىلەن ئۆلۈكلۈك ئالمىشىپ تۇرىدىغان، چۈشتەك، خىيالىي تۇيغۇدەك ئامىللار ئىپتىدائىي خەلق چۆچەكلىرى بىلەن ئايرىلماس باغلىنىشقا ئىگە. يازغۇچى خەلق چۆچەكلىرى ۋە سېھرىي رېئاللىق بۇنداق ئىپادىلەش ۋاسىتىلىرىنى ئىجابىي قوبۇل قىلىپ، رېئاللىق بىلەن خىيالىيلىقنى بىرلەشتۈرۈپ يۇغۇرۇپ چىققان. ئەسەردىكى قىيا ئادەم، شائىرە قىز، يەكچەشمە قاراچى، كۈمۈش قىز، كۆسەن مەلىكىسى، ئۈستىكار يىگىت، كۆسەن خان ھەم ئۇنىڭ ۋەزىر-ياساۋۇللىرى، رورەن پادىشاھلىقى، ئالكساندىر ماكدونىسكى ۋە ئۇنىڭغا زامانداش ئۇيغۇر قاغانى، ھېكمەتلىك ئەينەكتە ئايان بولغان تارىخىي كۆرۈنۈشلەردىكى شەخسلەر قاتارلىق ھەر خىل تارىخىي دەۋرلەردىكى پادىشاھ، لاۋۇلەشكەرلەر، ئالىم، شائىر، مۇتەپەككۈرلەرنىڭ ھەممىسى ئۆز زامانىسىدا ئۆلۈپ تۈگىگەن كىشىلەر يەنى كونا ئەرۋاھلاردۇر. ئەسەردە ئۇلار قايتا تىرىلىپ، كەڭ پائالىيەتلەرگە قاتنىشىدۇ. قەيسەرلەر قىزىلتاشتىكى رەسىملەرنى كۆرگىلى كېتىۋېتىپ يولدا تۈنىگەندە، ئۇلارغا قورشاپ ھۇجۇم قىلغان ئەجۈز-مەجۈزلەرمۇ ئۆز تەبىئىي بويىچە كۆرۈنۈپ، غايىب بولغان. بۇ يەردە شائىرە قىزنىڭ ئەرۋاھى قىيا ئادەم ۋە قەيسەرلەرنى جىن-ئالۋاستىلارنىڭ ھۇجۇمىدىن قوغداپ قالىدۇ، بولغۇسى بۆرىلەر ھۇجۇمىدىن ئاگاھلاندىرىدۇ. يازغۇچىنىڭ ئاسمان ئادەملىرىنى ئېزىقتۇرۇپ قىيا تاش ئادەمنىڭ يېنىدا قوندۇرۇش، ھېكمەتلىك قۇتدەك ئەڭ زامانىۋى سېھرىي قورالنى ئۇنىڭ يەلكىسىدە ئۈنۈملۈك قىلىش ۋە قەيسەرلەرنى ئۇنىڭغا ئۇچراشتۇرۇشتەك ئەسەردىكى ھالقىلىق ۋەقەلىك دېتالىنى شائىرە قىزنىڭ ئەرۋاھىنىڭ ھەل قىلىشىغا تاپشۇرغانلىقىنىڭ ئۆزى بىر چوڭ دادىللىق، ۋەقەلىك قۇرۇلما ئورۇنلاشتۇرۇشتىكى بۆسۈش، بۇ، ئەرۋاھنىڭ

ھاياتى رولىنى ئاجايىپ يۈكسەك دەرىجىدە گەۋدىلەندۈرۈش بىلەن بىللە، پاك مۇھەببەتكە، چىن شائىرنىڭ پىداكارلىقىنىڭ تەڭداشسىزلىقىغا ئوقۇلغان مەدھىيە.

ئەسەردە مۇرەككەپ بايان شەكلى قوللىنىلغان. يازغۇچى بىۋاسىتە بايان، تەتۈر بايان، قىستۇرما بايان، بۆلۈنمە بايان، تولۇقلىما بايان، بىرلەشمە بايان، ئۆتكۈنچى تەسۋىرىي بايان قاتارلىق بايان شەكىللىرىنى ئارىلاشتۇرۇپ، كىرىشتۈرۈپ، ئىشلىتىپ، مۇقەددەسلەشتۈرۈش، ئىلاھلاشتۇرۇش ۋاسىتىلىرىدىن مۇۋاپىق پايدىلىنىپ، مۇرەككەپ بايان سىستېمىسى شەكىللەندۈرگەن. بايان تەلىماتىنىڭ يېڭى نەزەرىيىلىرىنى ئەينەك قىلىپ، باياننىڭ نۇقتىسى، قۇرۇلمىسى، شەكلى تەرەپلىرىدە ئىزدەنگەن ۋە يېڭىلاش ئېلىپ بارغان. بايان نۇقتىسىنى تەرەپلىرىنى ئارىلاشتۇرۇپ ئىشلىتىش، كۆپ خىللاشتۇرۇشقا ئېتىبار بەرگەن، خەلق ئارىسىدا ئېغىزچە بايان قىلىنىدىغان چۆچەكلەر كۆپلەپ تارقىلىپ يۈرۈپتۇ. ئاڭلىغۇچىلار قايسىسىنىڭ چىنلىق، قايسىسىنىڭ توقۇلما ئىكەنلىكىنى سۈرۈشتۈرۈپ كەتمەيدۇ. يازغۇچى ئېغىز ئەدەبىياتىنىڭ ۋەقەلىك باياندىكى مۇشۇ ئاساستىن ئەپچىل پايدىلىنىپ، خەلققە يۈزلىنىش ۋە يېقىنلىشىش خاھىشىنى كۈچەيتكەن. چۆچەك، رىۋايەتلەرنى مەقسەتلىك قايتا ئىجاد قىلىپ، ئىشەنگىلى بولمايدىغان غەلتە ۋەقەلىكلەرنى ئاددىي ۋە ئەمەلىي رېئاللىق ئارقا كۆرۈنۈش ئىچىگە قويۇپ، ئادەتتە كۆرۈپ ئادەتلەنگەن تونۇش شەيئەلىرىنى راستتە كۆرۈپ، يالغاندەك كۆرۈنىدىغان چۆچەك، رىۋايەت ياكى ۋەقەلىكلەر بىلەن ئورگانىك تۈردە گىرەلەشتۈرۈپ، بىر-بىرىگە سىڭىشتۈرۈۋەتكەن.

ئىشەنچسىز بايانچىلارنى ئىشلىتىش يازغۇچى ئارىسلاننىڭ بەزى ئەسەرلىرىدە ئۇچرايدىغان بىر خىل غاھىش بولۇپ، ئىشەنچسىز بايانچىلارنىڭ خىلمۇ كۆپ. بۇنداق قىلىش، ئەمەلىيەتتە، ھازىرقى زامان بايان سەنئىتىدىكى قىزىقارلىق ئالاھىدىلىكلەرنىڭ بىرى. مۇرەككەپ قۇرۇلمىلىق بۇ بايانلار مەزمۇنلىرىنىڭ بەزىلىرىنىڭ ئىشەنچلىك دەرىجىسى گۇمانلىق بولۇپ، كۆپ چاغلاردا ھۆكۈم كىتابخانلارغا قالدۇرۇلىدۇ. چۈنكى ئىشەنچسىز بايانچىلار بايانلىرىنىڭ ئوبيېكتىپلىقى بۇزۇۋېتىلگەن بولىدۇ. قىيا ئادەمنىڭ ئۆزىنىڭ كەچمىش-كەچۈرمىشلىرى ھەققىدىكى بايانى، ئۇنىڭ مەشۇقى بولمىش ئەرۋاھ شائىرنىڭ تېنىدىن جۇدا قىلىنغان كاللىسىنىڭ كېچىدىكى بايانى، كۈمۈش قىزنىڭ، قىزلىقۇم مىڭ ئۆيىدىكى كۆسەن تىلىدا تاكالاشقان ئىككى جوداچىنىڭ بايانى، تام سۈرەتلىرى، قىيا سۈرەتلىرىدىكى تىرىلگەنلەرنىڭ بايانلىرى بىلەن قەيسەر، لوئىزالارنىڭ بايانلىرىنىڭ مەنتىقىگە، ئەقىلگە، نىسبى چىنلىققا ئۇيغۇنلۇق دەرىجىسى ئوخشىمايدۇ.

«كېسك كاللا» پوۋېستىدىكى كېسك كاللا بىلەن كېسك بەدەننىڭ مۇنازىرە بايانلىرى، «دەردمەن ھاراقكەش» تىكى مەست ھاراقكەشنىڭ بايانلىرى قاتارلىقلارمۇ شۇ جۈملىدىندۇر. بۇنداق ئۇسۇل ئارقىلىق يازغۇچى ئەخلاق ئۆلچىمىدىن ھالقىپ كېتىدىغان غەيرىي ئىدراكلىك ئىجادىيەت ھاياجىنى بىلەن ئۆزىنىڭ نورمال ئىجادىيەت ھاياجىنى

ئوتتۇرسىدا سېلىشتۇرما پەيدا قىلالغان. بۇنداق بايانچى پىرسۇناژلار بەزىدە يازغۇچىنىڭ ئېدىراك رامكىسىدىن ھالقىپ چىقىپ كېتىشىگە ياردەم بەرگەن. بىر قاراشتا بىمەنىلىك، تەلۋىلىكتەك كۆرۈنىدىغان بۇ ۋاسىتىلەر ئەمەلىيەتتە سەنئەتنىڭ يېڭى يولىنى ئاچقان، كومىدىيىلىك مۇقام ۋە يۇمۇرلۇق ۋاسىتىلەر بىرلەشمە ئۈنۈم ھاسىل قىلغان. ئەسەردىكى كومىدىيىلىك، يۇمۇرلۇق تۈس ھەر خىل ئوخشىتىشلار، قوش مەنىلىك سۆزلەر، مۇبالغە قاتارلىق بەدىئىي ۋاسىتىلەر ئارقىلىق قىزىقارلىق شەكىلدە ئىپادىلىنىدۇ. ئۇنىڭدىكى ئەگىتمە ئۇسۇلدا ئىزھارلانغان كىنايىلىك يوشۇرۇن مەنىلىرگە قايغۇ ئارىلاش مەسىخىرىلەر سىڭگەن. ئەسەردە ئىپادىلەنگەن كومىدىيىلىك، يۇمۇرلۇق قىزىقچىلىق ئۇيغۇر خەلقىنىڭ خاراكتېرى ۋە خىسلىتىدىكى يۇمۇرلۇق تۇيغۇنى ئۆزىگە مەنبە قىلغان. ئۇنىڭ ئۈنۈمى «غالىجرانە يۇمۇر» تىياتىرنىڭ ۋاسىتىسى، كېيىنكى مۇدىرنىزم ۋە سېھرىي رېئاللىقنىڭ نۇقتىئىنەزەرى ھەم ماھارەتلىرىدىن ئەپچىل پايدىلىنىشتا ئىپادىلىنىدۇ. بەزى شەيىلەر يازغۇچىنىڭ مۇبالغىلىك، يۇمۇرلۇق قەلىمىدە بىمەنىرەك، تەلۋىرەك شەكىلگە كىرىدۇ. يازغۇچى بەزىدە ھەزىل قىلىپ دوراش، كۈلكىلىك ۋەقە، سۆز ئويۇنى قاتارلىقلارنى ئەپچىللىك بىلەن بىر-بىرىگە كىرىشتۈرۈپ، كۈلكىلىك، ھەييارلىق ئۈنۈم ھاسىل قىلىدۇ. مۇھەببەت تراگېدىيىسىنىڭ ئۆزى تەقدىرنىڭ مۇھەببەتنى مەسىخىرە قىلىشىدۇر. بۇ مەنىدىن ئېيتقاندا، «ئۇيۇقتىكى سۈرەتلەر» پوۋېستىنىڭ ئاساسىي ۋەقەلىكى بولغان قەيسەر بىلەن لوئىزانىڭ مۇھەببىتى تەقدىرنىڭ مەسىخىرە قىلىشى بىلەن ئاخىرلىشىدۇ. قىيا ئادەم بىلەن شائىرە قىز، كۆسەن مەلىكىسى بىلەن ئۈستىكار يىگىتنىڭ مۇھەببەتلىرىمۇ شۇنداق. كۈمۈش قىزدەك بىر ساھىبجامالنىڭ سۆيگەن يارى بولماسلىقى، يەكچەشمە قاراچىدەك بەدبەشرە قارا يۈرەك ئادەمنىڭ ئۇنىڭغا ئاشىقى بىقارار بولۇپ يېپىشىۋېلىشىمۇ ھاياتنىڭ بىر خىل تراگېدىيىسىدۇر. قىزىلقۇم مىڭئۆيىدىكى ئاينىغان ئىككى جوداچىنىڭ ئامالسىزلىق، ئۈمىدسىزلىك ئىچىدە تەسەللى تاپماق بولۇپ، بىر-بىرىنى مەسىخىرە قىلغان ماجىراسىمۇ يۇمۇرلۇق ۋەقە. يازغۇچى بەزىدە ئەنئەنىۋىي تراگېدىيە كەيپىياتىنى ھەزىل قىلىپ دورىغان. «كېسك كاللا»، «سېھرىلىك ھەيكەل»، «سۈيۈملۈكنى سۆيىمەسلىك گۇناھ»، «ھاياتتىن بىر كۈلكە»، «قىمىرلىغان لەۋلەر»، «ئاق كۆڭۈل خۇشامەتچى»، «دەردمەن ھاراقكەش» قاتارلىق ئەسەرلىرىدە بۇنداق كەيپىيات گەۋدىلىك ئىپادىلەنگەن. بۇ ئەسەرلەردە پىرسۇناژلارنىڭ ئامالسىزلىق تراگېدىيىسىنى كومىدىيىلىك پائالىيەتلەر يۆگەپ تۇرىدۇ. غەمكىنلىك، بۇرۇقتۇملۇق كەيپىياتتىكى يۇمۇرلۇق ۋەقەلەردىن ئۈمىدسىزلىك، تەنە كۈلكىلىرى كۆتۈرۈلىدۇ. ھاياتنىڭ بەزى قانۇنىيەتلىرى، تەقدىرنىڭ ئويۇنلىرى، تۈزۈلمە ۋە قائىدە-تۈزۈملەردىكى بەزى نۇقسانلار، بەزى ئۆرپ-ئادەتلەرگە بولغان قارشىلىق، ئۆچمەنلىكلەر سوغۇق كۈلكىلەردە ئىپادە تاپىدۇ. يازغۇچى بۇنداق كومىدىيىدە ئۈنۈم ئارقىلىق بەزى ئادەملەرنىڭ چۈشكۈنلىشىشى، ئاينىشىنى بىشارەتلىك مەسىخىرە

ئاستىغا ئالىدۇ، كىنايە پۇرىقى قويۇق قارا يۈمۈر تىپىدىكى بىمەنە كۈلكىلىك ۋە قەلىكلەرنى كۆڭۈلدىكىدەك بايان قىلىدۇ.

غەلىتە سىرلىق تەبىئەت ھادىسىلىرى قىزىقارلىق تەسۋىرلەنگەن، ئاجايىپ-غارايىپ تەبىئەت مەنزىرىلىرىنىڭ چىنلىق بىلەن سۈرەتلىنىشى ھېكايە مەزمۇنىغا سۈرلۈك تۈس بەرگەن. ئەسەردىكى راۋاجلىنىۋاتقان مۇرەككەپ ۋەزىيەت بىلەن بىرلىشىپ كۈنكېرت تەپسىلاتقا رىئايەت تۈسى بېغىشلىغان. بۇنىڭ بىلەن يەرلىك پۇراق ۋە مىللىي ئالاھىدىلىك گەۋدىلەندۈرۈلگەن. «مۇھەببەت قىياسى» ۋە ئۇنىڭغا ئائىت ئۇلانما تەسەۋۋۇرلار، چۈشلەر، غەيرىي كۆرۈنۈشلۈك تاغ تەسۋىرلىرى، تەڭرىكۆلى ھەققىدىكى ئاجايىپ سۈرەتلەشلەر، قاناس كۆلى قاتارلىق تىلسماتلىق جايلارغا قىلىنغان خىيالىي سەيلىلەرنىڭ سىرلىق كۆرۈنۈشلىرى، «تۆگە چوققىسى» توغرىسىدىكى رىئايەت، ھېكمەتلىك قىزىل بېلىقنىڭ سىرلىق پائالىيەتلىرى، قىزىلقۇم مىڭئۆيلىرى، قىزىلتاش سۈرەتلىرى، قىيا تاش سۈرەتلىرى تىرىلىپ ئالا-توپىلاڭ كۆتۈرگەن چاغدىكى غەلىتە ھاۋا ئۆزگىرىشى، جاندارلارنى ئاسمانغا ئۇچۇرۇپ چىقالايدىغان قارا قۇيۇن، غۇلاپ چۈشۈشكە ئازلا قالغان كەسمە، ئۈزۈلمە قىيالار قاتارلىقلار توغرىسىدىكى تەسۋىرلەر كىشىدە جەلپ قىلارلىق ۋە قورقۇنچلۇق تۇيغۇ پەيدا قىلىدۇ. ئەسەردە شىنجاڭنىڭ ئالاھىدە جۇغراپىيىۋى تۈزۈلۈشكە ئىگە كۆرۈنۈشلىرى مۇھىم سالماقنى ئىگىلەيدۇ. يازغۇچى ئۆز پىرسۇناژلىرىغا ئەنە شۇنداق جايلارنى ھەرىكەتلىنىش سورۇنى قىلىپ تاللىغان. بۇ زېمىنمۇ ئۇلارغا ئۆز باغرىنى كەڭ ئېچىپ كۆرسىتىدۇ. ئۆز پەرزەنتلىرىنىڭ ئىزلىرىنى، ئۆزىنىڭ خۇشاللىق-خاپىلىقلىرىنى، قايغۇ-ھەسرەت، ئارزۇ-ئىستەكلىرىنى ئىزھارلايدۇ. ئۇ زېمىنغا تالاي دەۋر كىشىلىرىنىڭ قان-تەر ھىدى، كۆز ياش يامغۇرى سىڭگەن. ئۇ ھەم نەچچە مىڭ يىللىق كەچمىشلەرنىڭ شاھىدى، ھەم تۈگىمەس ئويۇنلار ئوينىلىدىغان كەڭرى سەھنە. يازغۇچىنىڭ ئەسىرىدىكى دراما، كومىدىيە، ھەجۋىي تىياتىرلار قىزىقچىلىقلىرى، تراگېدىيىلەرنىڭ ھەممە تۈرلىرى ھەم قىممەتلىك گۆھەر زېمىن بۇ ھەم خەتەرلىك قورقۇنچلۇق سەھنەدە قويۇلدى. بۇ ئارقىلىق يازغۇچى زىددىيەت پاجىئەلىرىگە تولغان كىشىلىك جەمئىيەت بىلەن ھەيۋەتلىك، قورقۇنچلۇق تاغلار ۋە تىلسم گۈزەل كۆللەر مەنزىرىلىرى، چۆل-باياۋانلارنىڭ سىرلىق تەبىئىي كۆرۈنۈشلىرىنىڭ روشەن سېلىشتۇرمىلىرىدا كۈچلۈك ئېستېتىك تەڭشەش شەكىللەندۈرۈپ، قۇدرەتلىك بەدىئىي ئۈنۈم ھاسىل قىلغان. بۇنداق ئالاھىدىلىك ئۇنىڭ «يۇلتۇزلار يۇرتى»، «كېسك كاللا»، «سېھىرلىك ھەيكەل»، «جۈرئەت» قاتارلىق ئەسەرلىرىدەمۇ بار. «جۈرئەت» ھېكايىسىدىكى ئەگرى، تار تاغ يولى توغرىسىدىكى تەسۋىرلەرمۇ ئاجايىپ-غارايىپ كەيپات سىڭدۈرۈپ يېزىلغان. ئۇ بەزىدە يۈرەك تىترىگۈدەك تىك چوققىلارغا چىقسا، بەزىدە گۈمۈرۈلۈش ئېھتىمالى بىلەن كىشىنى قورقتىدىغان غەلىتە تاشلارنى ئارىلاپ، باش قايغۇدەك چوڭقۇر ھاڭلارنى بويلايدۇ. «ئۇيۇقتىكى

سۈرەتلەر» دىكى مۇنۇ بىر ئابزاستىن بەدىئىي ھۇزۇر ئالايلى: «مەن لوئىزانى قولدىن تۇتۇپ يېتىلەپ، تاغ ئۈستىگە ئۆرلەۋاتاتتىم. ئالدىمىزدا ئالتاي تاغلىرىنىڭ چوققىلىرى ئاسمانغا چىقماقچى بولۇپ ئېسىلىشقانىدى. چوققىلارنىڭ نېرسىدىن بىر يالقۇننىڭ جىلۋىسى، نېرسىدىكى ئورمانلاردىن بۇلبۇللارنىڭ ناۋاسى كېلەتتى. پەستىكى جىلغىدا شارقىراپ ئېقىۋاتقان سۇلار رەڭدار ئۈزۈم شارابىنى ئەسلىتەتتى. چوققىلارغا يېقىنلاشقاندا قارلىق تاغ، مۇزلۇق چوققىلار قۇچاقلاپ تۇرغان بەھەيۋەت يوغان جىلۋىدار بىر زۈمرەت تاش كۆرۈندى. — ئاۋۇ ئاينىڭ بالىسىغا قاراڭ، — دېدىم مەن لوئىزاغا ھېلىقى سۈزۈك زۈمرەت تاشنى كۆرسىتىپ.

— ئاي؟ — دېدى لوئىزا تەنە جۈپ بىلەن تىكىلىپ قاراپ، — ئۇ خاسىيەتلىك بىر دېڭىزمۇ نېمە؟

— يېقىنلاشتىڭىز، ئۇ 38 كۋادرات كىلومېتر چوڭقۇرلۇقتىكى بىر تاغ كۆلى. ... قاراڭ ئەنە، كۆپلىگەن تاغلار قىستىلىشىپ، بۇ كۆلنى سۈزۈك خروستال قاچىدەك باشلىرىدا ئاسمانغا 4 مىڭ مېتىردىن ئارتۇق ئېگىزلىككە كۆتۈرۈپ تۇرىدۇ. ئەتراپتىكى چوققىلار ئارىسىدا ئورمان، ئوتلاق قاتارلىقلار بار. قاناس كۆلىنى ئىككى قۇياش، ئىككى ئاي گىزەكلىشىپ ئايلىنىپ تۇرىدۇ. قۇياشلار تاغ چوققىسىدىكى ئۇيۇق بىلەن كۆل سۈيى ئىچىدىكى ئۇيۇقتىن بىر ۋاقىتتا تەڭ كۆتۈرۈلۈپ، كەچقۇرۇن تەڭ پاتىدۇ. گۈگۈمدىن كېيىن ئىككى ئايىمۇ ۋەدىلەشكەندەك بىر ۋاقىتتا شۇ يولدا تارتىنچاقلىق بىلەن پەيدا بولىدۇ.

.....

ئۇنىڭ كۈلكىسىگە تاغلار ئۇزاققىچە ئەكس سادا قايتۇردى. بىز يۇقىرى ئۆرلەپ يېقىنلاپ بېرىپ، قىرغاقتىكى كۆكۈچ تۈتەكنىڭ سىرلىق چۈمپەردىسىنى قايرىپ ئاچتۇق. كۆز ئالدىمىزدا قاناس كۆلىنىڭ چۈشكە ئوخشايدىغان تۇمانلىق شېئىرىي يۈكسەكلىك ئىچىدىكى تەسۋىرگە سىغمايدىغان ئاجايىپ گۈزەللىكى چىراي ئاچتى. لوئىزا ئۆزىمۇ سەزمىگەن ھالدا ئاھ، دەۋەتتى. دەرۋەقە، تاغلارنىڭ بېشى ئۈستىدە پارقىرايدىغان رەڭگى ئۆزگىرىشچان قاناس كۆلىنىڭ ئۆزىلا خىيالەتكە ئوخشايدىغان بىر دۇنيا بولۇپ، گۈزەللىككە ۋە سىرلىق تۈسكە باي ئىدى. بىز قىرغاقنى بويلاپ ئالغا ماڭدۇق. نەچچە ئون كىلومېتىرغا سوزۇلغان قاناس ئېقىنى گۈزەللىكتە تەڭداشسىز، كاتتا ستېرېئولۇق رەسىملىك كارىدورغا ئوخشايتتى. ھەر قەدەمدە بىر مەنزىرە، ھەر بۇرۇلغاندا تەبىئەت سىزغان بىر رەسىم ئۇچرايتتى. ھەر بىر بۇلۇڭ بىر باغچىدىن گۈزەل ئىدى. بۇ يەر گويا ئۈزۈلمەي ۋاراقلىنىۋاتقان ھېكمەتلىك سۈرەتلىك كىتابقا ئوخشايتتى. كۆزلىرىمىز مەنزىرىلەر ئالمىشىشلىرىنى ئاران پەرق قىلىپ ئۈلگۈرەتتى. مەنزىرىلەردىكى ئىپتىدائىيلىق، ساددىلىق لوئىزانىڭ

ئەقىل-ھوشىنى تارتىۋالدى، كۆلىنى قات-قات تاغلار، قاپقارا ئىپتىدائىي ئورمان، قاپتال، ئوتلاق، چىغىلار قورشاپ تۇراتتى. گۈل-غۇنچىلارنىڭ تۈرلىرىنى، سانىنى ئېلىپ بولمايتتى».

(«تارىم» 1993-يىلى 1-سان 67-69-بەتلەر).

ئەسەردە ئۇيغۇر تىلىنىڭ گۈزەللىكى، سېھرىلىك ھاياتىي كۈچى نامايان قىلىنغان. ئەسەرنىڭ تىلى لىرىكىغا، سىمۋوللۇق تۈسكە باي، چۈشىنىشلىك، رەڭدار. ئۇنىڭدا يەرلىك پۇراققا ئىگە خەلق تىلى بىلەن ئوبرازلىق، مۇزىكىلىق، شوخ-ئويناق، گۈزەل ئۇسلۇبلۇق بەدىئىي تىل بىر-بىرىگە سىڭىشتۈرۈپ ئىشلىتىلگەن. سىتېرېئولۇق ھېسسىيات رەڭلىرى تۇتۇقلۇقنى يېپىپ، ئىخچاملىقنى كۈچەيتسە، جانلىق ئوخشىتىش، يوشۇرۇن مەنىلىك مۇبالىغىلەشتۈرۈشلەر كەيپىياتنى قويۇقلاشتۇرۇپ، غەلىتە مەنزىرىلەرنى پەيدا قىلىدۇ. ئىنسان روھىنىڭ پىنھان، نازۇك جايلىرىدىكى ئىنچىكە پائالىيەتلەرنىڭ شېئىرىي سۈرەتلىنىشلىرى، پارتلىغان ھېسسىياتلاردىن تۆرەلگەن غايىۋى دۇنيا شېئىرىي يۈكسەكلىك يارىتىپ، كىتابخانلارغا شېئىرىي ئىدراك، گۈزەللىك ھۇزۇرى بېغىشلايدۇ، بۇ يەردە شۇنى تەكىتلەپ ئۆتمەي بولمايدۇكى، ئارىسلان مىڭدىن ئارتۇق شېئىر، نەچچە ئون داستان، بالادا ئېلان قىلغان ئاتاقلىق شائىر، ئۇنىڭ «يۇلتۇزلار يۇرتى»، «ئاھ مېنىڭ خەلقىم»، «زېمىن ئەركىسى»، «ئانا قايغۇسى» قاتارلىق داستان-بالادىلىرى، «ئاتۇش سۈرەتلىرى»، «قاراڭغۇلۇقتىكى چاقماقلار»، «كېندىك قېنىم تامغان يۇرتۇم تارباغاتاي» قاتارلىق چاتمىلىرى، «سۈمبۈل چاچ»، «تارىم دولقۇنى»، «بىۋاپا مىسرالىرىم»، «رەڭگا رەڭ شېئىرلار»، «سېھرىلىك سىرلار»، «بەر پەلەك ئالەم غېمىنى مەي قىلىپ» قاتارلىق شېئىر-غەزەللىرى كىتابخانلار نەزەرىدە خېلى يۇقىرى ئورۇن تۇتىدۇ. ئۇنىڭ شېئىرلىرىدىن تالانت بەرپا قىلغان تويۇنغان شېئىرىي مۇھىت، گۈڭگا شېئىرىي كەيپىيات، ھەرىكەتچان شېئىرىي كەڭلىك، ھېسسىي ئوبرازلار سەپلىرى، ئوبرازلىق شېئىرىي تىل ئىچىدىكى سىتېرېئولۇق دۇنيانىڭ جىلۋىسىنى كۆرىمىز. بۇ جىلۋىلەردە مۇنتاز ئۇسۇلى، كۆپ قاتلاملىق مەزمۇن، سىتېرېئولۇق پىكىر، قايىناق ھېسسىيات، رەڭدار تەسەۋۋۇر، سىتېرېئولۇق تۇيغۇ، سىمۋوللۇق تۈس، ئىچكى رېتىم، گۈزەللىك يۈكسەكلىكى ۋە مىللىي پۇراق ياندىدۇ، ئۇ ئۆزى شەكىللەندۈرگەن شېئىرىي كەڭلىكتە كىتابخانلارنىڭ تولۇقلىنىشى ئۈچۈن نۇرغۇن شېئىرىي بوشلۇقلار، جاۋاب بېرىشى ئۈچۈن نۇرغۇن شېئىرىي سوئاللارنى قالدۇرۇپ، شېئىرنىڭ ئىستېتىك قىممىتىنى ئاشۇرىدۇ. ئۇنىڭ شېئىرلىرىدىكى مانا شۇنداق «شېئىرىيەتنىڭ سىرتى»، لىرىكىنىڭ سىرلىق كۈچىنى ئۆز نەمۇنىسى بىلەن ئېچىپ بېرىپ، شېئىرىيەتنى ئۆز خەلقىنىڭ مۈلكىگە ئايلاندۇرۇپ»، ئۆزىگە خاس «شېئىرىي دۇنيا ياراتقان» لىقىدەك «ئالاھىدىلىكلەر ھەر بىر كىتابخان ئۈچۈن سىر ئەمەس»، ئارىسلان ئەنە شۇنداق مۇستەقىل ئىجادىيلىققا، ئۆزىگە خاس ئۇسلۇبقا ئىگە، «خېلى يىللاردىن بۇيان كۆپ مىللەت كىتابخانلىرىنىڭ دىققەت-مەركىزىدە تۇرۇپ كېلىۋاتقان تالانتلىق شائىر»

سۈپىتىدە، نەسرىي ئەسەرلىرىدىنمۇ ئۆتكۈر شېئىرىي نەزەرنى، جۇشقۇن ھېسسىيات ئېقىمىنى ساقلىغان. «ئۇيۇقتىكى سۈرەتلەر» قاتارلىق پوۋېست، ھېكايىلەردىكى ھايات ھادىسىلىرى، قانۇنىيەتلەر ماھىيەتلىرى، تەبىئەت مەنزىرىلىرى، ئىچكى دۇنيا تەسۋىرلىرى، ھېسسىيات، تۇيغۇ بايانلىرى يېزىلغان ئابزاسلار، مۇدىرنىزملىق تۈس، رېئالىستىك مەزمۇنغا ئىگە تالانت جۇش ئۇرۇپ تۇرغان يېڭىچە لىرو-ئېپىك شېئىرلار سۈپىتىدە كىتابخانلار قەلبىگە گۈڭگە گۈزەللىك نۇرلىرى چېچىپ تۇرىدۇ. بۇ ئەسەرلەردە بىر يۈرۈش ئوبرازلار، مېتافورا، ئوخشىتىشلار، مۇبالىغە، ئىچكى مەنە، ھېسسىيات، سىمۋول، بىشارەتلەر ئىشلىتىلگەن بولۇپ، ئۇلارنى ئىستىلىستىكىلىق ۋاسىتىلەرگە ۋە ئېستېتىك گۈزەللىكىگە باي، ھېسسىيات ئۇرغۇپ تۇرغان ئەسەرلەر دېيىشكە بولىدۇ. «ئۇيۇقتىكى سۈرەتلەر» دىمۇ ئارىسلارنىڭ بۇرۇنقى بەزى ئەسەرلىرىدىكىدەك سۈبېيكتىن پارچىلىنىش ئەھۋالى مەۋجۇت. سۈبېيكتىن يازغۇچى، بايانچى، پىرسۇناژ قاتارلىق ھەرقايسى تەرەپلىرىدە زىددىيەتلىك توقۇنۇشلارنىڭ ئىزلىرى كۆزگە چېلىقىدۇ. ئۇلارنىڭ ھېچقايسىسى بىرەر بىر تۇتاش قىممەت سىستېمىسىغا بويسۇنمايدۇ. سۈبېيكتىكى بۇ خىل ماسلاشماسلىق، ئەمەلىيەتتە، ئەسەرگە پايدا يەتكۈزگەن. سۈبېيكتىكى ھەرقايسى تەرەپلەرنىڭ بۇنداق توقۇنۇش سادىر قىلىشى، شۇنداقلا بۇ خىل توقۇنۇش ساداسىنى بىر ئەسەرگە ئېلىپ كىرىش ئەسەرنى كۆپ مەنبەلىك، بىرلەشمە دراماتىك كېڭىيىش كۈچىگە ئىگە قىلغان.

ئەسەردە ۋەقەلىك تەپسىلاتلارنىڭ ئىلگىرىلىشى، پىرسۇناژلار خاراكتېرىنىڭ تەرەققىياتى ۋە پۈتكۈل ئىجتىمائىي تارىخىي مەزمۇننىڭ ئۆزگىرىشلىرى ئورگانىك تۈردە بىر-بىرىگە سىڭدۈرۈۋېتىلگەن. بۇنداق ماھارەت پىرسۇناژلارنىڭ ئىدىيە، خاراكتېر، ھەرىكەتلىرىنى تارىخىي كەڭلىك ۋە چوڭقۇرلۇققا ئىگە قىلغان. مەزمۇننىڭ تۇرمۇش سىغىمچانلىقىنى كېڭەيتكەن، پۈتۈن ئەسەرنىڭ ئىجتىمائىي تۇرمۇشنى يىغىنچاقلاش كۈچىنى ئۆستۈرگەن. ئەسەر تارىخ ۋە تارىخىي پىرسۇناژلارنىڭ تۇرمۇش چىنلىقىغا سادىق يولغان. ئاجايىپ-غارايىپ ۋەقەلەر ئىچىدىكى ئاجايىپ-غارايىپ پىرسۇناژلارنى يازغاندا، ئۇلارنى شەكىللەندۈرگەن ئىجتىمائىي تارىخىي سەۋەبلەرنى بىللە يورۇتقان. پىرسۇناژلار ھەرىكەتلىرىدە رىۋايەت تۈسى قويۇق بولسىمۇ، يازغۇچى كىتابخانلارنى رىۋايەتلەر ئاساسىدىكى قالايمىقان غەلتە ۋەقەلەر تەپسىلاتىغا قىزىقتۇرماي، بەلكى تارىخىي ئارقا كۆرۈنۈشلەرنى كەڭ، چوڭقۇر يورۇتۇپ بېرىش ئاساسىدا پىرسۇناژلار ھاياتىنى تەسۋىرلەپ، ئاجايىپ-غارايىپ پىرسۇناژلارنىڭ ئوتتۇرىغا چىقىشىنى ئىچكى ئاساس بىلەن تەمىنلىگەن. كىتابخانلارنىڭ غەلتىلىكىنى قوغلىشىدىن ساقلىنىپ، ئۇلارنىڭ نەزەرنى بەزى ئادەتتىكى ئەسەرلەردە تەكرارلىنىۋاتقان مۇھەببەت مۇناسىۋەتلىرى، غەلتە ۋەقەلەردىن كەڭ ھەم يۈكسەك بولغان مىللەت، خەلق ۋە ئىنسانىيەتنىڭ مەدەنىيەت تارىخى، جەمئىيەت تەرەققىياتى ساھەسىگە بۇرغان، بۇنىڭ

بىلەن پوۋېست بىرقەدەر يۇقىرى ئەھمىيەتكە ۋە بىلىش قىممىتىگە ئىگە بولغان. يېغىنچاقلاپ ئېيتقاندا، يازغۇچى ئەنئەنىنىڭ كونا قورغانلىرىغا ھۇجۇم قىلىپ، مول تەسەۋۋۇرلىرىنى، يېڭىچە ئىپادىلەش ماھارىتىنى رېئاللىق بىلەن ئورگانىك ھالدا سىڭىشتۈرەلەيدىغان تالانتىنى نامايەن قىلدى. «ئۇيۇقتىكى سۈرەتلەر» پوۋېستىدا يازغۇچى ئەنئەنىۋى ئەدەبىيات ۋە خەلق ئېغىز ئەدەبىياتىنىڭ جەۋھەرلىرىنى سۈزۈپ ئېلىپ، ئۇلارنى دۇنيا ئەدەبىياتىدىكى غەيرىي رېئاللىق يېشى نۇقتىلار، ئىپادىلەش ۋاسىتىلىرىدىكى مۇدېرنىزىملىق، سېھرىي رېئاللىق يېڭى ماھارەتلەر بىلەن قوشۇپ يۇغۇرۇپ، ئورگانىك گەۋدىگە ئايلاندۇرۇش ئارقىلىق تەڭرىتېغىنىڭ جەنۇب ۋە شىمالىدىكى نەچچە مىڭ يىللىق تۇرمۇشىنى، قەدىمكى ۋە يېقىنقى زامان تارىخ مۇساپىسىنى، سەھرا پۇرىقى، قويۇق مەدەنىيەت ۋە مىللىي ئالاھىدىلىكلەرنى يورۇتۇپ، ئۆز ئىجادىيىتىدىكى رېئاللىق مەزمۇنىنى شەكىللەندۈرۈپ، ئۇيغۇر پروزىچىلىقىنىڭ خاراكتېرىدە سەكرەش ھاسىل قىلدى.

ئارسلان 1971-يىلى يېزىلغان لىرىك داستان «يەنئەن مۇھەببىتى» ، 1976-يىلىدىكى لىرىك داستان «يۇلتۇزلار يۇرتى» دىن باشلاپ ئاڭ ئېقىمى قاتارلىق مۇدېرنىزىملىق، سېھرىي رېئاللىق ۋاسىتىلەرنى رېئاللىق مەزمۇنغا سىڭدۈرۈش ئۈستىدە كۆپ ئىزلەندى. «يۇلتۇزلار يۇرتى» داستانى شائىر بىۋاسىتە سېزىمغا تايىنىپ، خىيالىنى ئاساس قىلىپ، ئاڭ جەريانى ئارقىلىق قوراشتۇرغان بولۇپ، ئاڭ پائالىيىتىنىڭ تەرتىپىنى ئېنىقسىز سىستېمىغا ئايلاندۇرۇپ، ۋاقىت ئۇقۇمىنى پىسخىك جەھەتتىن قايتا تۈزگەن. ئەسلىمە بىلەن دەقىقلىق سەزگۈ، ھېسسىياتلىق ئىدراكىي تەپەككۈر بىلەن غەيرىي ئىدراكىي مەزمۇن، چۈش، چىگىش تۇيغۇ، تەسىراتلارنى گىرەلەشتۈرۈپ، بىشارەت بېرىش ئۇسۇلىدا تەپەككۈر ۋە شەكىلنى يېڭىلىغان. شېئىرىي مۇنتاز، سەكرەتمە قۇرۇلما، كۈچلۈك لىرىزىمغا تايىنىپ، ھادىسىلەرنىڭ بىنورمال باغلىنىشىنى ئەكس ئەتتۈرۈپ، سىتېرىئولۇق پىكىرلەر ۋە لىروس بوشلۇقلىرىدا ھەرىكەتلىنىدىغان بىر يۈرۈش ھېسسىي ئوبرازلار سىستېمىسىنى ياراتقان ۋە ئۇلارنى شېئىرىيەت ئېستېتىكىسىنىڭ يۈكسەكلىكىگە باشلىغان، رەڭدار لىرىك ئوبرازلار ۋاسىتىسىدە تارىخ، جەمئىيەت، تەبىئەت ۋە رېئال ھاياتنىڭ سىرلىرى، ماھىيەت يېڭى ئىجادىي نۇقتىدىن يورۇتۇپ بەرگەن. بۇ داستان ئۆزىدىكى ئەقلى بۈيۈكلۈك، ئېستېتىك قىممەتنىڭ قۇدرىتىدە قېلىپلاشقان پىكىر ۋە فورما چەمبىرىنى بۇزۇپ تاشلاپ، ئەنئەنىۋى شېئىرىيەتنىڭ تەپەككۈر ۋە پىكىر قۇرۇلمىسىنى ئۆزگەرتىۋەتتى؛ ئىنسان روھىيىتىنىڭ مۇرەككەپ تىلسماتى ۋە چەكسىز بايلىقلىرىنى، خىيال ھەم ئاڭدىكى مەنىۋى يارقىنلىقلىرىنى لىرىكىنىڭ يۈكسەك پەللىسىدە نامايان قىلدى. بۇ داستان ئۆزىدىكى ئىجادىي شېئىرىي پىكىر، شېئىرىي كەڭلىك ۋە تەسەۋۋۇرنىڭ ھەرىكەتچانلىقى، مۇزىكىلىقى، شېئىرىي مۇھىتنىڭ سىرلىق گۈزەللىكى، مەزمۇننىڭ مېغىزلىقلىقى، تىلىنىڭ يالقۇنى، تۇتۇق گۈزەللىكىنىڭ

سېھرىي جۇلاسى بىلەن دىللاردا ئىزگۈ ھېسلارنى ئويغىتىدۇ، كىتابخانلارنى ئۇچراشمىغان ھېس-تۇيغۇلار ئالىمىگە باشلاپ كىرىپ، ئۇلارغا يېڭى روھ، يېڭى ئاڭ ئاتا قىلىدۇ. كونا بىلىم، كونا تەپەككۈر قۇرۇلمىسىنى بۇزۇپ، تەسەۋۋۇر ئىقتىدارىنى ئۆستۈرىدۇ. ئارىسلان ئۇزاق مۇددەتلىك جاپالىق سىناقلىرى ئارقىلىق ياراتقان بىر يۈرۈش بەدىئىي قىممەتكە ئىگە ئەسەرلىرىدىكى مۇشۇنداق ئوبرازلار سىستېمىلىرى ئارقىلىق ئۇيغۇر قاتارلىق مىللەتلەرنىڭ تارىختىكى ھەم رېئاللىقتىكى مول تۇرمۇشى، مەنىۋىي قىياپەتلىرىنى، ئۆرپ-ئادەتلىرىنى، ئىدىيە، پىسخىك ئۆزگىرىشلىرىنى، شۇنداقلا ئۇلارنىڭ تارىخىنى يارىتىش، تەرەققىي قىلدۇرۇشتىكى ئۆچمەس تۆھپىلىرىنى يورۇتۇپ بەردى. پىرسۇناژلار تەقدىرىنى كەڭ ۋە رەڭمۇ رەڭ زىددىيەتلەر توقۇنۇشلىرىغا بىۋاسىتە باغلاپ، گىرەلەشمە، دولقۇنلۇق، مۇنتازلىق كۈرەشلەر تەپسىلاتلىرى ئىچىدە كۆپ مەنبەلىك، كۆپ قاتلاملىق، جانلىق خاراكتېرلارنى ياراتتى. شۇڭا، ئۇنىڭ ئەسەرلىرىدىن «ئۇيۇقتىكى سۈرەتلەر» دىكى قەيسەر، لوئىزا، «كېسك كاللا» دىكى ھېلىم خىر-خىر، «سېھىرلىك ھەيكەل» دىكى ساۋۇت، ئابدۇغۇپۇر، مەتتوختى، «سۆيۈملۈكنى سۆيىمە سىلىك گۇناھ» دىكى ئاپپاشا، «جۈرئەت» تىكى پەرىدە، «ئاق كۆڭۈل خۇشامەتچى» دىكى ئابلىز، «ھاياتتىن بىر كۈلكە» دىكى ئۈممەت، جۈرئەت، «دەردمەن ھاراقكەش» تىكى توختى، «قىمىرلىغان لەۋلەر» تىكى ئەمەت قاتارلىق پىرسۇناژلار ئۆزلىرىگە خاس خاراكتېر بىلەن ئارىمىزدا ياشاپ يۈرمەكتە.

مۇنەۋۋەر ئەسەرلەر يۈزەكى يېزىق ئەھمىيىتىدىن باشقا، سىمۋوللۇق دەۋر ئەھمىيىتىگە ۋە يوشۇرۇن مەنىلىك پەلسەپە ئەھمىيىتىگە ئىگە بولىدۇ. «ئۇيۇقتىكى سۈرەتلەر» پوۋېستىنى يازغۇچىنىڭ «يۇلتۇزلار يۇرتى» ناملىق تارىخىي داستانى، «سېھىرلىك ھەيكەل» ناملىق ھېكايە-پوۋېستلار توپلىمى قاتارلىق باشقا ئەسەرلىرىگە ئوخشاشلا ئوبرازلىق پەلسەپە دېيىشكە بولىدۇ. بۇ پوۋېست پىرسۇناژلار بىلەن دۇنيا ئوتتۇرىسىدىكى مۇرەككەپ زىددىيەتلىك مۇناسىۋەتلەرنى ئۆزىگە بەلگە قىلغان بولۇپ، ئوبرازلارغا پەلسەپە سېڭىپ كەتكەن، خۇددى ئەسەرنىڭ ئۆزىدىكى دېئالوگدا ئېيتىلغىنىدەك، ئۇ «ھاياتلىق مۇساپىسى ئۈستىدىكى ئىزدىنىش»، كىشىلىك ھايات ۋە ئىنسانىيەتنىڭ مەدەنىيەت تارىخى ۋە تەقدىرى تېمىسىدىكى جىددىي ئويلىنىشتۇر. بۇ ئويلىنىش پايانى يوق ئۇپۇقتا تۇتىشىپ كېتىدۇ. بۇ تەتقىقات بىزنى ئىنسانىيەتنىڭ ئاخىرقى چېكى مەسىلىسىنى قايتىدىن تونۇشقا، مۆلچەرلەشكە ئىگە قىلىدۇ. ئىنسان قىممىتىنىڭ تارىخىي جەريانلاردىكى ئۆلچەملىرى، ئىنسانىيەت جەمئىيىتىنىڭ راۋاجلىنىش ۋە راۋاجلاندىرۇلۇش يوللىرى، ئىنسانىيەتنىڭ كەلگۈسى توغرىسىدىكى مۇشەققەتلىك ئىزدىنىشلەر ئەسەرنى يۈكسەك بەدىئىي سەۋىيىگە ۋە چوڭقۇر تارىخىي بىلىش قىممىتىگە ئىگە قىلىپ، نادىر ئەسەر پەللىسىگە كۆتۈرگەن. ئەسەردە يازغۇچىنىڭ ئىنسانىيەتنىڭ مەۋجۇت بولۇپ تۇرۇشتىكى مەقسىتى، ئۇچرىتىدىغان مەسىلىلىرى ۋە

شۇڭغۇپ، ھاياتنىڭ بىز تېخى ئۇچراشمىغان ھەم ئۇچراشقان بولساقمۇ، ئۈنچىلىك چوڭقۇر دەرىجىدە تېگىگە يېتەلمىگەن ئەڭ ساپ، ئەڭ بۈيۈك ھەقىقەتلىرى بىلەن يۈز كۆرۈشمىز، بىز شۇنى ھېس قىلىمىزكى، ھەقىقەت جەۋھەرلىرىدىن تەركىپ تاپقان ئېسىل سوۋغاتلارنى ئاددىي، تەبىئىي كۆرۈنۈشلەردىن يارىتىلغان ئوبراز ئارقىلىق تەقدىم ئېتىش شائىر رۇبائىلىرىدا ئىزچىللاشقان قانۇنىيەتكە ئايلانغان.

ئىككىنچى، ئۇنىڭ رۇبائىلىرى تىل جەھەتتىكى مۇكەممەللىكى بىلەن ئالاھىدە خاسلىققا ئىگە. رۇبائىي شېئىر ئىچىدىكى شېئىردۇر. بۇ رۇبائىغا شەكىل، تىل جەھەتتە ئالاھىدە تەلەپ قويۇلدىغانلىقىنى چۈشەندۈرىدۇ. رۇبائىي ئەسلى مەنىسىدىن ئېلىپ ئېيتقاندا، بىرمۇ ئارتۇق ياكى مۇناسىۋەتسىز سۆزنى قوبۇل قىلالمايدۇ. چۈنكى ئۇ ئالدى بىلەن شەكىل، ھەجىم جەھەتتە ئارام بىر كۆپلىتىلىش سىغىمچانلىققا ئىگە. شېئىر ئۈچۈن بىر كۆپلىتىش ھەقىقەتەن كىچىك ۋە تارلىقنى ھەرقانداق شائىر ھەتتا كىتابخانلارمۇ بىلىدۇ. ئەنە شۇ بىر كۆپلىتىش تۈزۈلگەن رۇبائىدا بىرلا مەزمۇن، بىرلا پىكىر بولغاندىمۇ مۇكەممەل، باش-ئاخىرى بىردەكلىككە، ئومۇمىيلىققا ئىگە بولغان يېڭى بىر مەزمۇن، بىر پىكىر ئىپادىلىنىدۇ. بۇ، ئەلۋەتتە تىلغا بولغان تەلەپنى تېخىمۇ يۇقىرىلىتىدۇ. بىز شائىر رۇبائىلىرىنىڭ تىلغا قارىساق تۆۋەندىكى ئالاھىدىلىكلەرنى كۆرۈۋالالايمىز: ① شائىر رۇبائىلىرىدا مۇمكىنقەدەر ئوبرازلىق، جانلىق، مېغىزلىق، گۈزەل تىللارنى تاللاپ ئىشلەتكەن. ② دېمەكچى بولغىنى باشقا، تىلى باشقا بولۇشتىن ساقلانغان ③ ئۇنىڭ تىلى ھەم ئاممىبىلىققا، ھەم كۈچلۈك شېئىرىي پۇراققا ئىگە. يىغىپ ئېيتقاندا، ئۇنىڭ رۇبائىلىرىنىڭ تىلى ئۆتكۈر ھەم مەزمۇنلۇق بولۇپ، ئۇ تىلنى ھەم شېئىرىي شەكىل ئۈچۈن، ھەم مەزمۇن ئۈچۈن ئۈنۈملۈك خىزمەت قىلدۇرۇش مەقسىتىگە يەتكەن. مەسىلەن:

تارىم ئېلىنىڭ كىچىك زامانىدا...

شۆھرەت كەمبىرىگە ئۇزاتقۇچە قول،

ئوتۇنچى بوۋاينىڭ ئارغامچىسى بول.

تاجدارلار ناچىنىڭ كۆزى بولغۇچە،

كۆكلەم يامغۇرىنىڭ بىر تامچىسى بول.

* * *

بىلمەكتىن مۇراد نام-شۆھرەت ئەمەستۇر،

شۆھرەتكە ئىنتىلىش رەزىل ھەۋەستۇر.

بىلگەننى دان قىلىپ ئېتىزغا چاچساڭ،

ھوسۇلى ئەلگە بولسا، ئۇشبۇ بەستۇر.

* * *

بىر يولدا يۈرۈشكەن بىر ئىككىنچى...



ئىلىچىغا، مەھلىغا، ئاقساقالغا * * * * *
 نىڭلىق ھەر كىشىنىڭ گۈلىستان يېغى،
 تەڭرىتاغدا بولۇش چىغى،
 بىر قانچە سۈت بولسا بۇ ئۆمۈر دېگەن،
 مەھكەملىك ياشلىق شۇ سۈتنىڭ قايمىقى، يېغى،

ئۈچىنچى، ئۇنىڭ رۇبائىلىرى ۋە تەن، خەلققە بولغان كۈچلۈك مۇھەببەت بىلەن
 يۇغۇرۇلغان، شۇنداق ئېيتىشقا بولىدۇكى، ئابدۇرېھىم ئۆتكۈر ھەقىقەتەن ۋە تەنپەرۋەر،
 خەلقپەرۋەر شائىر. بۇ ئالدى بىلەن ئۇنىڭ ۋە تەننىڭ، خەلقنىڭ قىممىتىنى ھەقىقىي
 تونۇپ يەتكەنلىكىدە ئىپادىلىنىدۇ.

ھەرقانچە ئېگىزچە قۇش پەرۋاز قىلسا،
 ئوزۇقى، ئوۋىسى يەر ئۆزرە بولار،
 يەتتىنچى ئاسمانغا يەتسۇمۇ يېشىڭ،
 يەنە شائىر يەنە مۇنداق يازىدۇ:

ئەل غېمى-شادلىقى ئىلھامغا بۇلاق،
 ئۇنىڭسىز شېئىردا بولماس خۇش پۇراق،
 كۆر، ئالتۇن قاچىغا چىلانسىمۇ گۈل،
 سۈلىشىپ كېتەر تېز، بولمىغاچ تۇپراق.

قەدىمدىن تارتىپ ھازىرغىچە نۇرغۇن شائىرلار مەيلى رۇبائىي بولسۇن، مەيلى
 شېئىرىيەتنىڭ باشقا شەكلىدە بولسۇن ۋە تەن، خەلققە بولغان مۇھەببەت تېمىسىدا
 نۇرغۇن ئەسەرلەرنى يازدى. لېكىن شۇلار ئىچىدە ئابستراكت، جانسىز، ھېسسىياتسىز
 تەكەللۇپ مۇھەببىتىدىن پەرقلىق ھالدا خاسلىققا ئىگە بولغان مۇھەببەتلىك شېئىرلارلا
 ئۆز قىممىتىنى يوقاتمىدى. شائىر ئابدۇرېھىم ئۆتكۈر رۇبائىلىرىدا ۋە تەن ۋە خەلققە
 بولغان ئەڭ ساپ، ئەڭ ھەقىقىي مۇھەببەتنى ئىزھار قىلدى.

بۇلبۇل ئېيتۇر: گۈزارىمدىن ئايرىما،
 لاچىن ئېيتۇر: قاناتىمنى قايرىما.

مەن ئېيتۇرمەن: بېلىق سۇسىز نە قىلسۇن،
مېنى خەلقىم قۇچاقدىن ئايرىلما.

ۋەتەن يادى مېنىڭ سۈبھىگاھىمدۇر،
ئۇ كۈندۈز ئاپتېپىم، تۈندە ماھىمدۇر.
ئەگەرچە ئەيلىسە رەشك مەيلى كەئىبە،
مۇشۇ تۇپراق مۇقەددەس سەجدىگاھىمدۇر.

تۆتىنچى، ئابدۇرېھىم ئۆتكۈر رۇبائىلىرىدا پەلسەپىۋىلىك ئاساسىي ئورۇندا تۇرىدۇ. رۇبائىينىڭ ھەجىمىنىڭ ئىخچاملىقى ئۇنىڭدا ئىپادىلەنگەن پىكىرنىڭ مېغزلىق، پەلسەپىۋىلىككە ئىگە بولۇشىنى بەلگىلىگەن. شۇنىڭ ئۈچۈنمۇ رۇبائىينىڭ پەلسەپىۋىلىككە ئىگە بولۇشى مۇقەررەرلىشىپ قالغان قائىدە بولۇپ قالدى. شائىرنىڭ رۇبائىلىرىدىكى پەلسەپىۋى پىكىرلەرنىڭ سالمىقى خېلى ئېغىر. بۇ شائىرنىڭ يېتىشكەن مۇتەپەككۈر، ئاقىل كىشى ئىكەنلىكىنى چۈشەندۈرۈپ بېرىدۇ. تەپەككۈردىكى زىيادە چوڭقۇرلۇق شائىرنىڭ ئىجادىيىتىگە ئالتۇن ئۈزۈككە ياقۇت كۆز قويۇلغاندەك خويمۇ ياراشقان.

مەسىلەن: جاھاندىكى ئىككى نەرسە ھەرگىز ئۆلمەس، بىرى خەلق، بىرى « ھەق ئېگىلۈر سۇنماس » بولۇت گەرچە توسار بەزەن قۇياشنى. قۇياش ئۆچمەس، يۈزىگە توزان قونماس.

شائىر رۇبائىلىرىدىن دائىم بىر ھەقىقەت، زۆرۈر خولاسە كۆرۈنۈپ تۇرىدۇ. شائىر رۇبائىلىرى ئارقىلىق بىزگە ئۇزۇن تارىخنى راستچىللىق بىلەن سۆزلەپ بېرىدۇ، ھاياتنىڭ قىممىتىنى، تۇرمۇشنىڭ ماھىيىتىنى ئېچىپ، رېئاللىق، مۇھەببەت، نەپرەت ۋە بۇرچ تۇيغۇمىزنى ئويغىتىدۇ. ئۇنىڭ پەلسەپىۋى پىكىرلەر بىلەن تويۇنغان بەخت، بىلىم، ھايات، ھەقىقەت، ئېتىقاد توغرىلىق نۇرغۇن رۇبائىلىرى بار. « ھەقىقەت ئاچچىق، مېۋىسى تاتلىق » دېگەندەك، ئۇ نۇرغۇن رۇبائىلىرىدا ياساپ-جابدۇپ ئولتۇرماي دەرھال ئوقۇسا قاتتىق تېگىدىغان، بىراق ئىنسان جەزمەن بىلىشكە تېگىشلىك بولغان ھەقىقەتنى دەل جايدا، ئېنىق كۆرسىتىپ بېرىدۇ:

ئۆتنە-يېرىم قىلماق تۇرمۇشتا بار ئىش،
بىلىمنى ئۆتىنگە ئالماقلىق خار ئىش.



بىراۋنىڭ توندا تەرلەيمەن دېمەك،
ۋىجدانلىق كىشىگە بىر ئۆمۈر ئار ئىش.

* * *

كۆڭۈل بوستانغا جاھان سىغىدۇ،
جاھان تۇرماق ھەتتا ئاسمان سىغىدۇ.
مۇبادا رەشك-ھەسەت قاپلىسا ئۇنى،
تېرىقنىڭ قاسرىقىمۇ ئاران سىغىدۇ.

* * *

ئاسمانغا نەزەر سال، يۈلۈز بىساناق،
ئۈسۈشمەي ئۆتىدۇ ئەزەلدىن ئىناق.
جاھان كەڭرى، دوستۇم، يېتەر ھەممىگە،
ئادەمگە ياراشماس سۆڭەك تالاشماق.

بۇ رۇبائىيلاردا ھەم نەپرەت بار، ھەم مۇھەببەت بار، ھەم ئەقىل بار، ھەم ھېسسىيات بار. بۇلاردا شائىرنىڭ دەۋرگە، ئىنسانغا بولغان مۇھەببىتى ھەم مەسئۇلىيەتچانلىقى كۆرۈنۈپ تۇرىدۇ. يەنە شۇنىمۇ قىستۇرۇ ئۆتۈش ئىنتايىن زۆرۈركى، شائىر رۇبائىيلرىدىكى پەلسەپىۋى پىكىرلەر پەقەت شائىرنىڭ ئۆزىگە خاس بولغان تەسىرات، ئاددىي چۈشەنچىسى بولۇپلا قالماستىن، بەلكى يەنە ھەم شائىرغا تەۋە بولغان، ھەم شائىردىن ھالقىپ چىققان، تارىخ سىنىقىدىن ئۆتكەن، ھايات ئەمەلىيىتى تەرىپىدىن ئىسپاتلانغان مەڭگۈلۈك قىممەتكە ئىگە ئۆچمەس ھەقىقەتلەردۇر. ئۇ كەڭ دائىرىدە ئومۇمىيلىققا، چوڭقۇرلۇققا، يۈكسەكلىككە ئىگە. بۇ خىل ئالاھىدىلىك ئۇنىڭ رۇبائىيلرىنىڭ قىممىتىنى تېخىمۇ ئاشۇرىدۇ.

يىغىپ ئېيتقاندا، ئابدۇرېھىم ئۆتكۈر رۇبائىيلرى كۈچلۈك ئوبرازچانلىققا ئىگە ئىكەنلىكى، تىلىنىڭ مېغزلىقلىقى، پەلسەپىۋىلىك ۋە ۋەتەن، خەلققە بولغان كۈچلۈك مۇھەببەت ئۇرغۇپ تۇرغانلىقىدەك ئالاھىدىلىكلىرى بىلەن يۇقىرى قىممەتكە ئىگە. ئۇنىڭ ھەر بىر رۇبائىيسىدا بۇ ئالاھىدىلىكلەر ئۆزئارا ھېچ جىپسىلىشىپ كەتكەن. شائىر ئاشۇ مۇۋەپپەقىيەت بىلەن بىز مەزگىللىك ئۈزۈكچىلىكنى بېشىدىن كەچۈرگەن ئۇيغۇر بۈگۈنكى زامان شېئىرىيىتىدىكى رۇبائىيچىلىقنىڭ ئەڭ يۈكسەك چوققىسىغا چىقىپ، رۇبائىيچىلىق پېشقالىرى قاتارىدىن ئورۇن ئالدى.

مەسئۇل مۇھەررىر سارەم ئىبراھىم

نەسىرى، 1978-يىلى «قەلبەلەر مەشئىلى» ناملىق داستانى، 1979-يىلى «تاغ لىرىكىسى»، «بەختسىز مۇھەببەت»، «ئەركىنلىك»، «جۇڭغار ئىلھاملرى»، «ئاتۇش سۈرەتلىرى»، «پىغان»، «غەرب قەبرە» قاتارلىق شېئىر، سېكىل، بالادىلىرى ئېلان قىلىنغان. ھازىرغىچە ئۇنىڭ 600 دىن ئارتۇق شېئىرى، 15 بالادا، داستانى، ئون ئوبزورى، ئون نەچچە ھېكايە، پوۋېستى، «قىساس خەنجىرى» قاتارلىق بىر قانچە كىنو سىنارىيىسى ھەم ئوپېراسى ئېلان قىلىنغان. «ياشلىق يۇلتۇزلىرى»، «يۇلتۇزلار يۇرتى»، «ئۆلمەس تۇيغۇلار» ۋە «ئارىلان شېئىرلىرىدىن تاللانما» (خەنزۇچە) قاتارلىق شېئىر توپلاملىرى ھەم «سىرلىق ھەيكەل» ناملىق ھېكايە، پوۋېستلار توپلىمى نەشىر قىلىنغان. ئۇنىڭ «يۇلتۇزلار يۇرتى» ناملىق داستانى 1981-يىلى ئاپتونوم رايونىمىز بويىچە ئاز سانلىق مىللەت يازغۇچىلىرىنىڭ 31-يىلدىن بۇيانقى مۇنەۋۋەر ئەدەبىي ئەسەرلىرىنى باھالاش پائالىيىتىدە بىرىنچى دەرىجىلىك مۇكاپاتقا، شۇنداقلا بىرىنچى نۆۋەتلىك مەملىكەتلىك ئاز سانلىق مىللەتلەر يازغۇچىلىرىنىڭ مۇنەۋۋەر ئەدەبىي ئەسەرلىرىنى باھالاپ مۇكاپاتلاشتا بىرىنچى دەرىجىلىك مۇكاپاتقا، «يوقمۇ ئاينىڭ ماكانى» ناملىق شېئىرى 1983-يىلى ئاپتونوم رايونىمىز بويىچە ئۆتكۈزۈلگەن بالىلار ئەدەبىياتى ئەسەرلىرىنى مۇكاپاتلاشتا ئىككىنچى دەرىجىلىك مۇكاپاتقا، «يانۋار قايغۇسى» ناملىق تەرجىمە داستانى 1984-يىلى ئاپتونوم رايونىمىز بويىچە تەرجىمە ئەسەرلەرنى مۇكاپاتلاشتا ئىككىنچى دەرىجىلىك مۇكاپاتقا، «ئۈزۈمزار ماكان» ناملىق ناخشا تېكىستى مۇنەۋۋەر ئەسەر مۇكاپاتىغا، «قىساس خەنجىرى» ناملىق كىنو سىنارىيىسى 1985-يىلى ئاپتونوم رايونىمىز بويىچە مۇنەۋۋەر سىنارىيە مۇكاپاتىغا، «ئۆلمەس تۇيغۇلار» ناملىق شېئىرلار توپلىمى 1989-يىلى ئاپتونوم رايونىمىز بويىچە ئۆتكۈزۈلگەن ئون يىللىق يېڭى دەۋر ئەدەبىياتىدىكى مۇنەۋۋەر ئەسەرلەرنى باھالاشتا ئىككىنچى دەرىجىلىك كىتاب مۇكاپاتىغا، «سېھىرلىك سىرلار» ناملىق شېئىرى 1994-يىلى «تارىم ئەدەبىيات مۇكاپاتى» غا ئېرىشكەن. بىر قىسىم ئەسەرلىرى ئەدەبىيات دەرسلىكلىرىگە كىرگۈزۈلگەن. ھەم خەنزۇ، قازاق قاتارلىق مىللەتلەرنىڭ تىللىرىغا تەرجىمە قىلىنغان. ئۇنىڭ بەزى نادىر ئەسەرلىرى جەمئىيەتتە كۈچلۈك ئىنكاس قوزغاپ، بۇ تالانتلىق شائىرنىڭ ئۆزىگە خاس بەدىئىي ئۇسلۇبىنى روشەن نامايان قىلغان. ئۇ ئەدەبىي ئىجادىيەتتىكى مول تۆھپىسىگە ئاساسەن، 1991-يىلى جۇڭگو يازغۇچىلار جەمئىيىتى بىلەن جۇڭخۇا ئەدەبىيات فوندى جەمئىيىتى تەرىپىدىن جۇڭگو جۇڭپۇن ئەدەبىيات مۇكاپاتىغا ئېرىشكەن.

ئارىلان تالانتلىق شائىر بولۇپلا قالماستىن، بەلكى يەنە ئىقتىدارلىق ئەدەبىي تەرجىمان ئىدى. ئۇ زېھنى كۈچىنىڭ بىر قىسمىنى مىللى مەدەنىيەت ئالماشتۇرۇشنىڭ كۆۋرۈكى بولغان ئەدەبىي تەرجىمە خىزمىتىگە بېغىشلاپ، خەنزۇ، قىرغىز، قازاق تىللىرىدىن بىرمۇنچە ئەسەرنى تەرجىمە قىلىپ، ئۇيغۇر تەرجىمە ئەدەبىياتىدا ئۆچمەس

ئىز قالدۇرغان، ئۇ خەنزۇ تىلىدىن تەرجىمە قىلغان جۇڭگو ۋە چەت ئەل يازغۇچى، شائىرلىرىنىڭ 200 دىن ئارتۇق شېئىرى، ئون نەچچە داستان، ھېكايە ھەم ئوبزورى، شۇنىڭدەك «يايلاق بۈركۈتى» ناملىق كىتاب ھەمدە ئامېرىكا يازغۇچىسى ۋېليام شېئىرنىڭ دۇنياغا مەشھۇر ئەسىرى — «3-ئىمپېرىيىنىڭ گۈللىنىشى ۋە ھالاكىتى» (تېمۇرگۈەنچىڭفۇ بىلەن بىرلىكتە تەرجىمە قىلغان) قاتارلىقلار نەشر قىلىنىپ، كىتابخانلار بىلەن يۈز كۆرۈشكەن.

ئارىسلان پارتىيە ۋە سوتسىيالىزم ئىشلىرىغا سادىق، ۋەتەننىڭ بىرلىكىنى، مىللەتلەر ئىتتىپاقلىقىنى كۆز قارىچۇقىدەك ئاسرايدىغان، ماركسىزم-لېنىنىزم ئاساسلىرىنى پۇختا ئىگىلىگەن، ئىنتىزامغا ئاڭلىق بويسۇنىدىغان كومپارتىيە ئەزاسى ئىدى. ئۇ ئۇزۇن يىللاردىن بۇيان تەھرىرلىك كەسپىگە مول ئەجىر سىڭدۈرۈپ، يۈرەك قېنىنى سەرپ قىلغان. ئۇ ژۇرنالنىڭ سۈپىتىنى ئۆستۈرۈش ۋە سەھىپىلىرىنى جانلاندۇرۇش يولىدا تەشەببۇسكارلىق رول ئويناپ، زور تىرىشچانلىق كۆرسەتكەن، يۈكنىڭ ئېغىرىنى كۆتۈرۈپ، ھېرىش-چارچاشتىن قورقماي، ئەدەبىياتىمىزنىڭ تەرەققىياتى ئۈچۈن كۆيۈپ پىشقان. ئۈمىدلىك ياش ئىجادكارلارغا مەدەت ۋە ئىلھام بەرگەن. ژۇرنال مەلۇم ئىقتىسادىي قىيىنچىلىققا دۇچ كەلگەن چاغلاردا دادىللىق بىلەن ئىزدىنىپ، كۆپ باش قاتۇرۇپ، باشلامچىلىق بىلەن يول ئېچىپ، ئىجادىيەتنىڭ تەرەققىياتىغا تۈرتكە بولغان. ژۇرنال خىزمىتىدە ئۆتكەنلىكى چىڭ ئىگىلەپ، ئاساسىي مۇقامنى جارى قىلدۇرۇشنى ۋە كۆپ خىللاشتۇرۇشنى باشلامچىلىق بىلەن تەشەببۇس قىلغان ۋە ئەمەلىيەتتە شتورگەن. تالانتلىق شائىر، كۆزگە كۆرۈنگەن ئەدەبىي تەرجىمان، ئىقتىدارلىق مۇھەررىر ئارىسلاننىڭ بەختكە قارشى ئالەمدىن ئۆتۈشى ئەدەبىياتىمىز ئۈچۈن چوڭ يوقىتىش. ئۇنىڭ مول ھەم ئۆلمەس ئىجادىي ئەمگەكلىرى خەلقىمىزنىڭ قەلبىدە مەڭگۈ ساقلىنىدۇ. ئارىسلان بەختكە قارشى ئالەمدىن ئۆتكەندىن كېيىن، مەملىكەتلىك خەلق قۇرۇلتىيىنىڭ مۇئاۋىن ۋېييۈەنجاڭى تۆمۈر داۋامەت بېيجىڭدىن ئاپتونوم رايونلۇق ئەدەبىيات-سەنئەتچىلەر بىرلەشمىسىگە ۋە مەرھۇمنىڭ ئائىلىسىگە مەخسۇس تېلېفون بېرىپ، ياش ھەم ئىقتىدارلىق زىيالىي ئارىسلاننىڭ تۇيۇقسىز ۋاپات بولغانلىقىنى ئاڭلاپ، بەك بىئارام بولغانلىقىنى، قاتتىق قايغۇرغانلىقىنى، بۇ بىز ئۈچۈن بىر يوقىتىش ئىكەنلىكىنى، بۇ مۇناسىۋەت بىلەن مەرھۇمنىڭ ئايالى، پەرزەنتلىرى ۋە تۇغقانلىرىدىن سەمىي ھال سورايدىغانلىقىنى، ئارىلىق يىراق بولغانلىقى ئۈچۈن مەرھۇمنىڭ دەپنە ئىشلىرىغا قاتنىشالماي قالغانلىقىنى بىلدۈرۈپ، مەرھۇمنىڭ ئاخىرەتلىك ئىشلىرىنى ئوبدان ئورۇنلاشتۇرۇشنى ئالاھىدە تاپىلدى. ئاپتونوم رايونلۇق پارتكومنىڭ مۇئاۋىن شۇجىسى قەييۇم باۋۇدۇن مەرھۇمنىڭ ئائىلىسىگە بېرىپ، ئۇنىڭ ئائىلە تاۋابىئاتلىرىدىن سەمىي ھال سورىدى. شىنجاڭ ھەربىي رايونىنىڭ مۇئاۋىن سىياسىي كومىسسارى روزى ھوشۇر مەرھۇمنىڭ دەپنە ئىشلىرىغا قاتناشتى. ئۇنىڭدىن تاشقىرى مەركىزىي خەلق رادىئو



ئىستانسى ئۇيغۇرچە ئاڭلىتىش بۆلۈمى، مىللەتلەر نەشرىياتى ئۇيغۇر تەھرىر بۆلۈمى، «مىللەتلەر ئەدەبىياتى» ژۇرنىلى تەھرىر بۆلۈمىدىن ئەكبەر غۇلام، مىللەتلەر نەشرىياتى ئۇيغۇر تەھرىر بۆلۈمىدىن مۇھەممەت ئىمىن قاتارلىق ئورۇن ھەم شەخسلەرمۇ تەزىيە تېلېگراممىسى ئەۋەتىپ، مەرھۇمنىڭ ۋاپاتىغا بولغان قايغۇسىنى ۋە ئۇنىڭ ئائىلە تاۋابىئاتلىرىدىن سەمىي ھال سورايدىغانلىقىنى بىلدۈردى.

ئۇچۇرلار

جۇڭگو كوممۇنىستىك پارتىيىسى مەركىزىي كومىتېتىنىڭ سوتسىيالىستىك مەنئى مەدەنىيەت قۇرۇلۇشىنى كۈچەيتىشكە دائىر بەزى مۇھىم مەسىلىلەر توغرىسىدىكى قارارى ئېلان قىلىنغاندىن كېيىن «تارىم» ژۇرنىلى تەھرىر بۆلۈمى قارارنى ئۆگىنىش، تەشۋىق قىلىش، ئىزچىللاشتۇرۇشقا ئەھمىيەت بېرىپ، دەرھال ھەرىكەتكە كەلدى. «تارىم» ژۇرنىلىنىڭ باش مۇھەررىرى، يازغۇچىلار جەمئىيىتىنىڭ مۇئاۋىن رەئىسى مەھمەت شاۋۋدۇن نوياىرنىڭ ئوتتۇرلىرىدا ئاقسۇ ۋىلايىتىگە بېرىپ، كۆپلىگەن ئاپتورلار بىلەن ئۇچراشتى. بۇ جەرياندا ئاقسۇ، توقسۇ، كۇچار ناھىيىلىرىدە سۆھبەت يىغىنلىرى ئۆتكۈزۈپ، نادىر ئەسەر يارىتىش ئېڭىنى كۈچەيتىپ، تىرىشىپ نادىر ئەسەرلەرنى ئىجاد قىلىپ، نادىر ئەسەر يارىتىشتىن ئىبارەت باش ۋەزىپىنى ياخشى ئورۇنداش مەسىلىسىنى مەركەز قىلغان ھالدا ئاپتورلار بىلەن كەڭتاشا پىكىر ئالماشتۇردى. شۇنىڭ بىلەن بىرلىكتە ئاپتورلارغا ژۇرنال تەھرىر بۆلۈمىنىڭ تەلپىنى يەتكۈزدى. ئاپتورلارنىڭ پىكىر-تەلپىلىرىنى ئاڭلىدى، ئىجادىيەت ئەھۋالىنى ئاڭلىدى، بۇ ئارقىلىق ئاپتورلارنىڭ ئىجادىيەت ئاكتىپلىقىغا ئىلھام بېرىلدى. ئاپتورلار بىلەن بولغان چۈشىنىش، ئالاقە تېخىمۇ كۈچەيتىلدى.

سۆھبەت يىغىنىغا ۋىلايەتلىك پارتكوم تەشۋىقات بۆلۈمىنىڭ مۇئاۋىن باشلىقى جېلىل، ۋىلايەتلىك مەدەنىيەت باشقارمىسى پارتگۇرۇپپىسىنىڭ شۇجىسى تۇنىياز، توقسۇ ناھىيىلىك پارتكومنىڭ مۇئاۋىن شۇجىسى تۇردى نىياز، سىياسىي كېڭەشنىڭ مۇئاۋىن رەئىسى ھېيت مۇمىن، كۇچار ناھىيىسىنىڭ ھاكىمى بارات ھەسەن، ناھىيىلىك پارتكومنىڭ دائىمىي ھەيئىتى، ناھىيىلىك پارتكوم تەشۋىقات بۆلۈمىنىڭ باشلىقى جاۋجۇڭ قاتارلىق رەھبەرلەر، ئالاقىدار ساھەلەرنىڭ رەھبەرلىرى ۋە ئاپتورلار بولۇپ 150 تىن ئارتۇق ئادەم قاتناشتى.

(ئۆز خەۋىرىمىز)



مەرھۇم مۇھەممەد ھوشۇر
(ئارسلان) نىڭ ھاياتىدىن
كۆرۈنۈشلەر

ئىجادىيەت ئۈستىدە .



جۇاڭ جۇڭگۇن ئەدەبىيات
مۇكاپاتى سەھنىسىدە .




مۇئاۋىن ۋېييۇەنجاڭ تۆ-
مۇر داۋامەت بىلەن قاناستا .



قەييۇم تۇردى قاتارلىق
سەبداشلار بىلەن بىللە .



ئائىلىسىدىكىلەر
بىلەن بىللە .



《塔里木》文学月刊(维吾尔文) TARIMA MONTHLY LITERATURE JOURNAL
 IN UIGHUR LANGUAGE

تارىم

1997-يىلى 1-سان (431-سان). 47-يىلى نەشرى.
 تۈزگۈچى: «تارىم» ژۇرنىلى تەھرىر بۆلۈمى.
 ئۈرۈمچى جەنۇبىي دوستلۇق يولى 22-قورۇ، تېلېفون نومۇرى: 4516214
 شىنجاڭ خەلق نەشرىياتى نەشر قىلدى. «بۇغدا» ئېلېكترونلۇق
 مەتبەئە مەركىزىدە تىزىلدى. شىنجاڭ شىنخۇا باسما زاۋۇتىدا بېسىلدى.
 ئۈرۈمچى پوچتا ئىدارىسىدىن تارقىتىلدى.
 جۇڭگو كىتاب سودىسى باش شىركىتى چەت ئەللەرگە تارقىتىدۇ.
 مەملىكەت بويىچە ھەممە جايلاردىكى پوچتا ئىدارىلىرى مۇشتىرى قوبۇل قىلىدۇ.

编辑: 《塔里木》编辑部
 出版: 新疆人民出版社
 排版: 《博格达》电子排版中心
 印刷: 新疆新华印刷厂
 发行: 乌鲁木齐市邮局
 国外发行: 中国国际图书贸易总公司
 订阅, 零售: 各地邮局所

国际标准刊号: ISSN 1002-9044
 国内统一刊号: CN 65-1010/I
 国外代号: M 4461
 邮发代号: 58-66 定价 4.00 元

خەلقئارالىق ئۆلچەملىك ژۇرنال نومۇرى:
 مەملىكەت بويىچە بىر تۇتاش ژۇرنال نومۇرى:
 چەت ئەللەرگە تارقىتىش ۋە كالىت نومۇرى: M 4461
 پوچتا ۋە كالىت نومۇرى: 58-66، باسما تاۋاق: 10، باھاسى 4.00 يۈەن

پوچتا نومۇرى: 830000 邮政编码

广告许可证: 新工商广字 00528139 号